

مۇھەممەتجان راشىدىن

جاھان دېگەن ساغر الغان سۇنداق

مىللەتلەر نەشرىياتى
بېيجىڭ

مۇقاۋا لايىھىلىگۈچى: نۇرمۇھەممەد ئۆمەر ئۇچقۇن



ISBN 978-7-105-09801-9



9 787105 098019 >

定价: 15.00 元

مۇھەممەد قەجەن راشىدىن

جامان دىگەن پالغان بۇنداق

مىللەتلەر نەشرىياتى
بېيجىڭ

图书在版编目(CIP)数据

岁月如歌：维吾尔文/买买提江·热西丁著. —北京：民族出版社，2008.12

ISBN 978-7-105-09801-9

I. 岁… II. 买… III. 诗歌—作品集—中国—当代—维吾尔语
(中国少数民族语言) IV. I227

中国版本图书馆 CIP 数据核字(2008)第 204244 号

出版发行：民族出版社 <http://www.mzcbs.com>
社 址：北京市和平里北街 14 号 邮编：100013
电 话：010-64290862 (维文室)
印 刷：北京迪鑫印刷厂印刷
版 次：2009 年 1 月第 1 版 2009 年 1 月北京第 1 次印刷
开 本：850×1168 毫米 32 开
印 张：9.375
印 数：0001-4000
定 价：15.00 元

ISBN 978-7-105-09801-9/I · 2013 (维 286)

مەسئۇل مۇھەررىر :
مەسئۇل كوررېكتور :
ياقۇپ مۇھەممەتروزي

مۇھەممەتجان راشىدىن
جاھان دېگەن يارالغان شۇنداق
(شېئىرلار)

نەشر قىلغۇچى	:	مىللەتلەر نەشرىياتى
ئادرېسى	:	بېيجىڭ شەھىرى خېبىڭلى شىمالىي كوچا 14 - قورۇ
پوچتا نومۇرى	:	100013
تېلېفون نومۇرى	:	010-64290862
ساتقۇچى	:	جايلاردىكى شىنخۇا كىتابخانىلىرى
باشقۇچى	:	بېيجىڭ دىشىن باسما زاۋۇتى
نەشرى	:	2009-يىلى 1- ئايدا 1- قېتىم نەشر قىلىندى
بېسىلىشى	:	2009-يىلى 1- ئايدا بېيجىڭدا 1- قېتىم بېسىلدى
ئۆلچىمى	:	1168×850 م. م. 32 كەسلەم
باسما تاۋىتى	:	9.375
سانى	:	0001-4000
باھاسى	:	15.00 يۈەن

ISBN 978-7-105-09801-9/I • 2013 (维286)

مۇندەرىجە

- 1.....ئىنسان دېگەن ساپ ئالتۇن ئەمەس.....
- 3.....شەھەرلىكلەر، سەھرالارغا بېرىپ كېلىڭلار.....
- 5.....ئىككى غەزەل.....
- 7.....مېنىڭ كۆڭلۈم.....
- 9.....سەھراىرىم.....
- 13.....شەھەرلەر.....
- 15.....ياخشىلار.....
- 16.....كېلەلمىسەڭ يالغۇز ئۆنەرمەن.....
- 19.....سالام خېتى سۆيگۈنىڭ.....
- 21.....ھالاك قىلدىڭ ھاياتى.....
- 24.....باشلىغىلى بولسىدى يېڭىۋاشتىن ياشلىقنى.....
- 28.....مېيىپىلىق بەلكىم بىزگە بىر سىناق.....
- 30.....قەلەمكەش بولۇپ قايتۇ قىزلىرىمىز.....
- 33.....سەن پەرىشتە بولمىساڭ ئەگەر.....
- 34.....قىزىقى يوق ياشلىق كەتكەن ئۆمۈرنىڭ.....
- 36.....بارچىمىزدە بىر جاننىڭ غېمى.....
- 39.....ئۇنتۇمايلى دېھقاننى.....
- 42.....يىللار ئارا.....
- 46.....سېنى كۆرگەن چۈشۈم ياخشىكەن.....
- 47.....سىياقنىڭ زاپە بولمامدۇ.....
- 48.....كوچىلارغا چىقما، ئەزىزىم.....
- 50.....روزى سايىت تۇتقان قەلەم قولۇمدا.....
- 55.....ئەركىلىكىنى كۆتۈرمەس دۇنيا.....

- 57..... ئايرىلسام كۈتتۈڭ.....
- 58..... بۇ ھاياتقا كۈلكە بىلەن غەشلىك نۆۋەتچى.....
- 60..... ئېتىزلارنى سۆيۈمە كچىمەن سېنى سۆيگەندەك.....
- 62..... بىرى چايدۇر، بىرى قەنت-ناۋات.....
- 65..... بۇلبۇل كەپتۇ بىزنىڭ باغقىمۇ.....
- 67..... ئۇيغۇر ئائىلىرى.....
- 70..... مۇھەببەتمۇ پەرۋىشكە موھتاج.....
- 73..... ھەر كۈن.....
- 75..... يارالدى بىر مۆجىزە مۇھەببەتتە.....
- 77..... باشلىنار قۇتلۇق ئىشىم سەھەرلەردىن.....
- 80..... ياخشى بولساڭ.....
- 82..... ئالتۇن ساقا ئوينىغان بالا.....
- 85..... توققۇزى تەل تاغلاردۇر تەلكە تاغلىرى.....
- 88..... تۆھپىكار قانچە بولسا، سەنچە بولار.....
- 91..... ھەر كۈندىن ئىزدىگىنىم ياخشىلىقتۇر.....
- 95..... ھەر ئىككىمىز تەڭ ئاداشقان ئىكەنمىز.....
- 98..... تۇغقانلار.....
- 100..... كۆڭلۈم.....
- 103..... گۈل ۋە كېپىنەك.....
- 105..... قەيسەر قىزغا قەسەدە.....
- 108..... تىكەنسىز گۈللەر.....
- 110..... ئېيتقىنا، شۇلاردىن ساقمۇ سەن، ئاغزىم.....
- 118..... ھايات قانچە سېخىي بولسىمۇ.....
- 121..... مەن نېمىلەرنى قىلىۋاتىمەن.....
- 123..... بىر ئۆزۈڭنى ئويلايدىغان بولۇپ قالما.....
- 125..... سەن تاشلامسەن دوزاخقا.....
- 126..... كۆيۈمەيمەن ئۆزگىلەر قالغان ئوتتا.....

- 127.....مەنمۇ خەقتەك ئىدىسانغۇ، دەيمەن.
- 128.....ئېتىزىلارغا باردىڭمۇ قىزچاق.
- 130.....سۆيۈنگەننى سۆيۈپ قوي.
- 132.....قانداق قىلارمەن.
- 135.....ناخشاڭ ئىدى ناشتىلىقىمىز.
- 139.....ئىپپەت-نومۇس ۋەتەن ساڭا.
- 145.....پارچىلار ۋە رۇبائىيلار.
- 155.....ئايلىناي يۈرىكىدىن ياخشىلارنىڭ.
- 158.....قۇتلۇق كۈن نورۇز دېگەن دېھقان ئۈچۈن.
- 162.....ئۇيغۇر ناخشىسى.
- 165.....سىلەر ئۈچۈن شائىر بولغانمەن.
- 168.....يەتمەپتىمەن ئەجەب قەدرىڭگە.
- 170.....بالدۇر كەتكەن ئۇلۇغ سەن.
- 172.....كەچۈرۈڭ، ئۇلارمۇ ئانا بولىدۇ.
- 175.....ئۆتكۈسى يوق دۇنيادىن كىمنىڭ ياشاپ لوقماندەك.
- 179.....يىللار بىزدىن يەنە سۆيگۈ كۈتمەكچى.
- 181.....سەن تاشلىغان «قارلىق» تا.
- 184.....سەن كەتسەڭ ئەگەر.
- 187.....ئۇيغۇر چاقچاقلىرى.
- 191.....سەن يازغان خەتتە.
- 193.....ياشىرىپ بارىدۇ ھەر كۈنى دۇنيا.
- 197.....قورقىمەن.
- 198.....يار كەلگىچە.
- 199.....ئادەمدەك ياشا.
- 200.....ئالەم ھۆكۈمى شۇنداقمىدۇ.
- 200.....يازغان خەتلىرىڭ.
- 201.....ئۈمىدىسىزىلەر.

202	يىراقلاردىن خەت.
203	ئىشقىڭ بىلەن.
204	قىزلار، ئەي قىزلار.
205	كەل، دېگەندە كەلمەيسەن يارىم.
206	رەنجىشكە نېمە ھاجەت.
207	جاھان دېگەن يارالغان شۇنداق.
208	يىغلاپ قالمايلى ياشلىق كەتكەندە.
209	كېلەلمسەڭ يالغۇز ئۆتەرمەن.
210	بۇغداي سۆزۈڭ يوقمىدى سېنىڭ.
211	بەرمە.
212	توزۇپ كەتتى تالاي قىزىڭگۈل.
213	سېنى كۆرگەن چۈشۈم ياخشىكەن.
214	جاڭگالدىكى ئاق توشقان.
215	خەتلىرىمنى تاشلىۋەتمىگىن.
216	كاككۇك كەلگەندە.
216	كېلەلمسەڭ ئۈنتۈپ كەت مېنى.
217	سېغىنغاندا كېلەلمسەڭمۇ.
219	مېنى سورىساڭ.
221	ئاغزىڭدىكى نېمە ئۇ.
222	ئارتىسى قىزغا ئازغىنە سۆز.
224	دەپتۇدەك.
228	كەپتۇدەك.
232	يەپتۇدەك.
235	غەزەللەر.



ئىنسان دېگەن ساپ ئالتۇن ئەمەس

مەندە نۇقسان ، سېنىڭدە سەۋەن،
چۈنكى، ئىنسان ساپ ئالتۇن ئەمەس.
تۈمەن سەۋەن ئادەملەرگە تەن،
چۈنكى، ئىنسان ساپ ئالتۇن ئەمەس.

قوغۇنلۇققا بىرى شۇمبۇيا،
ئاق قەغەزگە تۆكۈلگەن سىياھ؛
بىرى ئەلگە بەھرى يوق گىياھ،
چۈنكى، ئىنسان ساپ ئالتۇن ئەمەس.

ئەمەللەر ئاز، قەسەملەر تولا،
خاتا باسقان قەدەملەر تولا.
خاتا يازغان قەلەملەر تولا،
چۈنكى، ئىنسان ساپ ئالتۇن ئەمەس.

ئۆز گېپىنى «راست!» دەيدۇ بىرى،
«مەن-مەن» لىكتىن يۈرمەيدۇ نېرى.
بولدى بىرى پۇلنىڭ دىلىبىرى،
چۈنكى، ئىنسان ساپ ئالتۇن ئەمەس.



بىرى يۈرەر ئەلدىن ياتلىشىپ،
شورا بۇزۇپ، تامدىن ئاتلىشىپ؛
كاردىن چىقتى بىرى داتلىشىپ،
چۈنكى، ئىنسان ساپ ئالتۇن ئەمەس.

ئالتۇن رەڭنىڭ نۇرغۇنلىرى مەس،
مەس ئالتۇنغا قىلىدۇ خىرىسى.
كۆرۈنگەنگە بولماڭلار ھېرىس،
چۈنكى، ئىنسان ساپ ئالتۇن ئەمەس.

بېغىڭىزنى ئاچماڭ ئالدىراپ،
باغرىڭىزغا باسماڭ ئالدىراپ.
بوينىڭىزغا ئاسماڭ ئالدىراپ،
چۈنكى، ئىنسان ساپ ئالتۇن ئەمەس.

بىرلىرىنىڭ ۋەدىسى يالغان،
بىرلىرى بار يارىدىن تانغان.
بۇ سەۋەنلەر قەدىمدىن قالغان،
چۈنكى، ئىنسان ساپ ئالتۇن ئەمەس.



شەھەرلىكلەر، سەھرالارغا بېرىپ كېلىڭلار

شەھەرلىكلەر، سەھرالارغا بېرىپ كېلىڭلار،
ئېتىزلارنى كۆرمىگەنلەر كۆرۈپ كېلىڭلار.
سەھرىنىڭمۇ ئەجدادىڭلار دېھقاندىر بەلكىم،
سەھرالاردىن تەكتىڭلارنى بىلىپ كېلىڭلار.

شەھەر — ھايات چىنارنىڭ ئەڭ ئېگىز شېخى،
شاختىن چۈشۈپ، پەستىن ئۇچۇر ئېلىپ كېلىڭلار.
بىللە بارسۇن نان ئىلغىغان بالىلىرىڭلار،
ئېگىزلاردىن كۈزدە باشاق تېرىپ كېلىڭلار.

چىشىڭلارغا دورا بەلكىم دېھقاننىڭ نېنى،
ئۆيلىرىدە قورۇنماستىن قونۇپ كېلىڭلار.
سەھرا كۆرمەي شەھەرلىكلەر شۈكۈرلۈك بولماس،
ھەر يىللىقى ھەپتە-ئون كۈن تۇرۇپ كېلىڭلار.

3
يېڭىۋاشتىن ئەسكە چۈشكەي ئۈنتۈلغان دىيار،
سەھرالارنى دىلغا دەستۇر قىلىپ كېلىڭلار.
ئاختامىلار يادىڭلاردىن چىققاندىر بەلكى،
بىنەملەردە تۆت-بەش زامان يۈرۈپ كېلىڭلار.



ئەيسۇس، ئۇندا ئېگىز بنا، رېستورانلار يوق،
پاكار-پاكار كەپىلەرگە كۆنۈپ كېلىڭلار.
سىلەر يېگەن ئاق نان ئەسلىي تونۇردا پىشقان،
سىلەرمۇ شۇ تومۇزلاردا كۆيۈپ كېلىڭلار.

ئاندا-ساندا روناق تاپقان بايلىرىمۇ بار،
ئۇلارغىمۇ ئەزىز مېھمان بولۇپ كېلىڭلار.
كۆرۈپ كېلىڭ: نامرات دېگەن بولىدۇ قانداق؟
بۇمۇ بىلىم! شۇ بىلىمگە بېيىپ كېلىڭلار.

قولۇڭلارغا تەلمۈرىدۇ قولۇم-قوشناڭلار،
خالتاڭلارغا بىرەر زاغرا سېلىپ كېلىڭلار.
ھەشەمەتلىك شەھەرلەردە شەيتاندىن يۇققان،
قەلبىڭلارنىڭ كىرلىرىنى يۇيۇپ كېلىڭلار.

ئېگىز شاختا پەيدا بولغان كىبىرنى-كىرنى،
پايانى يوق دالالارغا قويۇپ كېلىڭلار.
شەھەرلەردە ئۇنتۇلمىسۇن ئەسلىي زاتىڭلار،
دېھقان دېگەن كىم بولىدۇ؟ تونۇپ كېلىڭلار.

2001-يىلى 26-يانۋار، غۇلجا



ئىككى غەزەل

سەھرا قىزى

ئۆزگە بىر قىز: ئاق كۆڭۈل، ئاق نان چىراي سەھرا قىزى،
تۈندە گەر ئاي چىقمىسا، ئالەمگە ئاي سەھرا قىزى.
يازدا ئۇچراتتىم ئېتىزدا مەن ئەتەي ئىزدەپ بېرىپ،
ئۆز كۆرۈندى سۇ تۇتۇپ، كەچكەندە لاي سەھرا قىزى.
كەلدى سەھرالنىق بولۇپ قالغۇم مېنىڭ شۇ يېزىدا،
گۇچچىدە قايماق بىلەن ئەتكەندە چاي سەھرا قىزى.
ئەھلى ئەخلاق باي كېلۇر دەپ ئاڭلىغانمەن بارچىدىن،
مەن سېلىشتۇرسام ئۆزۈمگە، چىقتى باي سەھرا قىزى.
بىر ھايا بار جىسمىدا تۇرقىغا مەجنۇنتال قىياس،
ئەسلا تۆردىن ئىزدىمەس ئۆزىگە جاي سەھرا قىزى.
شۈبھە يوق ئىشچانلىقىدا، يەرگە بەرگەن ئىشقىنى،
شۇ ئىشقتىن ئايرىلىپ سالماس ساراي سەھرا قىزى.

ياخشىلار

بەھرى بەرىكەت بەھېساب زۇمرەت بۇلاقتۇر ياخشىلار،
نە كىبىر، ياكى ھەسەت، كىردىن يىراقتۇر ياخشىلار.



چاڭقىغاندا يەر جاھان ياغقان گويا يامغۇر كەبى،
ئۈسسەنغاندا چايلىرى تەبىيار تاۋاقتۇر، ياخشىلار.
ياخشى بولماس ياخشىلار بولماي بۇ ئالەمنىڭ ئىشى،
ئۆزى دەرس، ئۆزى كىتاب، ئۆزى ساۋاقتۇر ياخشىلار.
قايدا بارساڭ ياخشىنىڭ باشىدا مىڭ پەرۋانە بار،
قۇتريغان بوراندىمۇ ئۆچمەس چىراقتۇر ياخشىلار.
ياخشىلاردا بۇردا نانمۇ تەڭ ئېرۇر ھەركىم بىلەن،
ئات ئىگەرلەپ ئۆزگىگە، ئۆزى يايماقتۇر ياخشىلار.
ياخشىلارغا يارۇ ھەمراھ بولمىقىدەك قايدا قۇت،
دۈشمىنىڭگە تەڭلىسەڭ تەبىئىي يارماقتۇر ياخشىلار.

2001-يىل 4-فېۋرال، غۇلجا



مېنىڭ كۆڭلۈم

گۈل قاچاڭغا گۈل بولسام، دەيمەن،
سېنى كۈندە كۆرۈپ تۇرغىلى.
ئاشىق بولۇپ يارالدىم ساڭا،
تىللىساڭمۇ كۈلۈپ تۇرغىلى.

دېرىزەڭدىن قاراپ تۇرىمەن،
ئىشىك ئېچىپ چىقساڭ ھويلاڭغا.
لەڭمەن بولۇپ چىققايمەن سويلاپ،
قازنىڭدىن كۈمۈش چويلاڭغا.


دېرىزەڭدىن كىرگەن شاماللار،
مېنى ئەمەس، سېنى ئىزدەيدۇ.
ياشۇرارسەن ياخشىلار بىلەن،
يامانلاردىن قولۇڭ تۇز، دەيدۇ.

قارلىغاچلار كۆكلەمدە كەلگەن
ئاۋۋال كىرىپ سېنى ئىزدەيدۇ.



مېنىڭ كۆڭلۈم قارلىغاچلاردەك،
سەندىن ئەسلا تۇمدى ئۈزۈلمەيدۇ.

2001-يىلى 19-فېۋرال، غۇلجا





سەھراىىرىم

ئۇلۇغلايمەن سەھرالار، سېنى،
ئۇنتۇمايمەن ئايدا بولساممۇ.
يانچۇقۇمدا ئۆزۈڭ بەرگەن نان،
ئايدىن ھالقىپ قايدا بولساممۇ.

جايم شەھەر بولغىنى بىلەن،
رىزىم سەندىن يۈتكىنى راستتۇر.
شان-شۆھرىتىم بۇ دۇنيادىكى،
شۇڭا ئاۋۋال ئۆزۈڭگە خاستۇر.

كۆزۈمدە ياش سېنى ئويلىسام،
كەلگەنلەردىن سېنى سورايمەن.
ئەللەر ئەتىر پۇرايدۇ، ئەمما،
مەن ھېلىمۇ بوغداي پۇرايمەن.

ئاينىش ماڭا ئۆلۈم ئەمەسمۇ،
تاغقا چىقسام ئېدىرنى ئۇنتۇپ.
نېمە تاپاي، بالىلىقىمدا—
سەن چاي بەرگەن ھېجىرنى ئۇنتۇپ.



دېھقان، دېسە دىلىم سۆيۈنۈپ،
ھۇزۇر بىلەن كەلدىم بۇ ياشقا.
تالاي شېئىر يازدىم، ۋە لېكىن
بىر ئۆزۈڭنىڭ تەسۋىرى باشقا.

نېمىشقىدۇر، يىغلاپ يازمەن،
ساڭا يازغان شېئىرلىرىمنى.
ئۆزگىلەردىن يوشۇرغان بىلەن،
يوشۇرمايمەن سەندىن سىرىمنى.

ئاتام بىلەن ئانام رەھمەتلىك،
سەندە يانتى، سېنى قۇچاقلاپ.
شۇندىمكىن بەلكىم سەۋەبى،
خۇشال بېرىپ، قايتىمەن يىغلاپ.

ئەسكى چاپان ئەستىن چىققايمۇ،
سەندە ئۆتكەن بالىلىقىم ھەم.
مەنغۇ مەيلى، نېچۈن سېنىڭدە
ھېلىغىچە تۈگىمەيدۇ غەم؟

ئۆز سۈيىڭنى ئۆزۈڭگە سېتىپ،
بىرى ئەجەب نەق پۇل، دەيدىكەن؟
نەق پۇلۇڭ يوق قۇرۇپ كەتسەڭمۇ،
ئۇلار ئەجەب غەم يېمەيدىكەن!؟



ئەسكى چاپان بار ئىكەن تېخى،
سەھراىرىم، ئادەملىرىڭدە.
كونا داغلار تۇرسا ئۇياتقۇ،
ئەللىك يىللىق يۇيغان كىرىڭدە؟!

ساڭا ئاخشام بېرىپ كەلگەنلەر،
ھەيران قاپتۇ شۇلارنى كۆرۈپ،
يېڭىلاشقا ئامال بارمىكىن،
سەندە كونا ئۆيلەرنى ئۆرۈپ؟

يېڭى كۈيلەر سەندە تەل ئەمەس،
تېخى «كونا مۇقام» بار ئىكەن.
بەزىلەردە يېڭى ئەقىل يوق،
كونا قىغاس-چۇقان بار ئىكەن.


چۆكۈپ قالدىم غەملىرىڭگە مەن،
غەمدىن باشقا نە قىلالايمەن؟
سەھراىرىم، بارچىدىن ئۆز! دەپ،
يەنە سېنى ئەتىۋارلايمەن.

نورۇز كەلدى يەنە ئايلىنىپ،
بىلدىڭمىكىن، خەۋەرسىز قالدىم.
ئەتكەنمىدۇ نورۇز ئېشى، دەپ،
ئاۋۋال سېنى يادىمغا ئالدىم.



سەھرا لىرىم، ئۆز بالاڭ تۇرسام،
سېنى ھەركۈن ئويلىمامدىمەن؟
سەن قۇتۇلساڭ كەمبەغەللىكتىن،
مەنمۇ غەمسىز ئوينىمامدىمەن!؟

2001-يىل 28-فېۋرال، غۇلجا





شەھەرلەر

سەھرالارنى تونۇمسىلەر، شەھەرلەر،
يوقلا، دېسە ئۇنامسىلەر، شەھەرلەر؟
كېلىپ-كېتىپ يۈرگەنلەردىن، دېھقاننىڭ —
ئەھۋالىنى سورامسىلەر، شەھەرلەر؟

ئىزدەمسىلەر قولۇم-قوشنا دېگەننى،
ئاش-تاماقمۇ سۇنامسىلەر، شەھەرلەر؟
يىراقلىشىپ بىزدىن ياكى بىر يولى —
قولۇڭلارنى يۇيامسىلەر، شەھەرلەر؟

كەلگەنلەرنىڭ ئەھۋال ئېيتىپ، ھېلىمۇ
يانچۇقنى كولامسىلەر، شەھەرلەر؟
ئادىمىلىك بارمۇ-يوقمۇ سىلەردە،
قۇرۇق بارساق ئۇرامسىلەر، شەھەرلەر؟

رىستورانلار كانى ئىكەن ئويۇننىڭ،
كۈندە شۇنداق ئوينامسىلەر، شەھەرلەر؟
تائام دېگەن ئېشىپ قاپتۇ شۇ پېتى،
تۆكمىسەڭلار تويامسىلەر، شەھەرلەر؟



بەگزاڧىگە ئايلىنىپتۇ باشلىقلار،
ئويناۋېرىپ قۇرامسىلەر، شەھەرلەر؟
بىر چىرايلىق كېتىۋاتقان ھارۋىنى،
يامان يولغا بۇرامسىلەر، شەھەرلەر؟

سېتىۋالغان ئوغۇت ساختا، دورا جا،
بىزنى ئەمدى بۇلامسىلەر، شەھەرلەر؟
كەلكۈن بىلەن خۇدا ئۇرغان دېھقاننى،
سىلەر يەنە ئۇرامسىلەر، شەھەرلەر؟

جا ماللارنىڭ ئۇۋىسىمۇ، سىلەرمۇ،
مالنى مەڭگۈ بويامسىلەر، شەھەرلەر؟
يالاڭلارنى يۆلەۋاتسا پۈتۈن ئەل،
سىلەر قاراپ تۇرامسىلەر، شەھەرلەر؟

كېرەكلىكىنى بىزدىن ئېلىپ تا مەڭگۈ،
بىزگە ھاپاش بولامسىلەر، شەھەرلەر؟
شۇنچە چىرىپ كەتتىڭلارمۇ، ۋە ياكى
بىزگە شۇنداق پۇرامسىلەر، شەھەرلەر؟



ياخشىلار

ياخشىلار دۇنيانىڭ گۈلزارى- گۈلى،
ياخشىلار ھاياتنى سۆيەر ھەركۈنى.
كىم ياخشى، كىم يامان؟ ياشاۋەر دوستلار،
ئانا ئەل ئەجرىدىن ئايرىيدۇ ئۇنى.

ياخشىلار ئۆمرىگە ناخشىلار مىسال،
ياخشىلار بەختىگە باردۇر بىر ۋىسال.
يامانلار نامىغا ھەرجايدا نەپرەت،
ياخشىلار ياشنىسا ئانا يۇرت خۇشال.

ئاناردەك چېچەكلەش غايىمىز بولسۇن،
ھەر كىمگە مېۋىمىز، سايىمىز بولسۇن.
ئۇچساقمۇ ھەرقانچە ئۆرلەپ ئېگىزگە،
ئادەملەر قەلبىدە جايىمىز بولسۇن.

ناخشىلار توۋلايمىز ناخشىدەك ياشاپ،
كېلىدۇ ناخشىلار كۆز ياشنى توساپ.
يۈرمەيلى، دوستلىرىم، ئەگرىنى تۈز، دەپ،
ياماننى ياخشى دەپ پەردازلاپ- ياساپ.

2001-يىلى 10-ماي، غۇلجا



كېلەلمسەڭ يالغۇز ئۆتەرمەن

تاڭ ئاتقىچە سېنى كۈتەرمەن،
كۈن پاتقىچە سېنى كۈتەرمەن.
ھالاك بولۇپ ھىجراندا ئەگەر،
كېلەلمسەڭ يالغۇز ئۆتەرمەن.

كېلىپ تۇرسا يازغان خەتلېرىڭ،
بىلىنمەيدۇ تارتقان دەردلىرىم.
ئۆلمەس ئەمما خىيال كەپتىرىم،
كېلەلمسەڭ يالغۇز ئۆتەرمەن.

كۆرسەتمسۇن خۇدا ئۇ كۈننى،
داغدا قويۇپ بىزنىڭ كۆڭۈلنى؛
قىسالسام بېغىڭدىن گۈلنى،
كېلەلمسەڭ يالغۇز ئۆتەرمەن.

سەنسىز قانات قاقمايدۇ كۆڭلۈم،
ياتقا ئىشك ئاچمايدۇ كۆڭلۈم.
ئۆزگىلەرگە تارتمايدۇ كۆڭلۈم،
كېلەلمسەڭ يالغۇز ئۆتەرمەن.



مەيلى مۈشكۈل بولسا يالغۇزلۇق،
نالاشمايمەن ھېچكىمدىن ئۇزلۇق.
ياتقان يېرىم بولسىمۇ مۇزلۇق،
كېلەلمسەڭ يالغۇز ئۆتەرمەن.

چۈشلىرىمگە كىرەرسەن بەلكى،
مېنى ئىزدەپ كېلەرسەن بەلكى.
مەن كۆنگەنگە كۆتەرسەن بەلكى،
كېلەلمسەڭ يالغۇز ئۆتەرمەن.

يۈرگەن جايىم بولسىمۇ دالا،
مەيلى كەلسۇن كۈندە مىڭ بالا.
مېنىڭ ئۈچۈن سۆيگەن يار ئەلا،
كېلەلمسەڭ يالغۇز ئۆتەرمەن.


سەن كۈلگەندە مەنمۇ كۈلەرمەن،
سەن بار يەردە مەنمۇ ئۆتەرمەن.
سەن ئۆلگەندە مەنمۇ ئۆلەرمەن،
كېلەلمسەڭ يالغۇز ئۆتەرمەن.

سەن تۇرغاندا ئۆزگىنى دەيمۇ،
سەن تۇرغاندا جاندىن غەم يەيمۇ؟
ساڭا بەرگەن كۆڭۈل ئۆلگەيمۇ،
كېلەلمسەڭ يالغۇز ئۆتەرمەن.



ئۇچۇرىڭنى ئېلىپ يۈرمەن،
كېلەرىڭنى بېلىپ يۈرمەن.
ساڭا خەتلەر سېلىپ يۈرمەن،
كېلەلمىسەڭ يالغۇز ئۆتەرمەن.

2001-يىلى 12-ماي





سالام خېتى سۆيگۈنىڭ

ساڭا تېخى بار مېنىڭ ئەۋەتمىگەن خەتلىرىم،
ئاۋارمەن، ئەزىزم، ئۇنى يېزىپ بولالماي.
چالاقالار ھەر قېتىم تالاي-تالاي گەپلىرىم،
تېڭىرقايمەن يىرتالماي، يا پوچتىغا سالالماي.

شۇنداق ئۇزۇن بولار كەن سالام خېتى سۆيگۈنىڭ،
دەپتەر بولدى ھەر بىرى (تۈگىمەسكەن گەپ دېگەن).
مەنلا ئەمەس، بۇ خەتنى چالا يازدى تالايلا،
جۇدالىققا يېتەمدۇ دۇنيادىكى دەرد دېگەن!؟

قانچە ئۇزۇن يازساممۇ يېزىلماپتۇ تەلتۈكۈس،
چۈنكى، سۆزنىڭ قەغەزدە دەپ بولامدۇ بارىنى؟
قۇلىقىڭغا پىچىرلاپ دەيدىغانمۇ گەپ تولا،
ئاڭلاپ قالسا ئەل ئۇيات، بۇ كۆڭۈلنىڭ زارىنى.

سۆيۈپ تۇرۇپ لېۋىڭگە قىلغان سۆزلەر باشقىدۇر،
ئۇنداق شېرىن چاغلارغا دىدار كېرەك، سەن كېرەك.
ئۇنداق قىيام بولغايىمۇ خەتلەردىكى مۇھەببەت،
قىيام ئۈچۈن قەنت كېرەك، سەن كېرەك ھەم مەن كېرەك.



چالا دەيمەن شۇڭلاشقا ساڭا يازغان خېتىمنى،
كۈندە گۈلۈم، پوچتىغا بىر خەت سېلىپ تۇرساممۇ.
سېغىنماپسەن، دەپ ساڭا قانچە قېتىم قېيىدىدىم،
كۆيگىنىڭنى سېنىڭمۇ شۇنچە بىلىپ تۇرساممۇ.

ئاشىق-مەشۇق بىر يەردە بولمىغۇچە چىرمىشىپ،
يازماي قانداق چىدايدۇ شۇنداق ئۇرۇن خەتلەرنى.
جۇدالىقتا شۇ خەتكە زورلىمىسام ئۆزۈمنى،
مەنمۇ قانداق تۈگىتەي يۈرەكتىكى دەردلەرنى.

ساڭا يازغان خېتىمگە شۇڭا چېكىت قويغۇم يوق،
چۈنكى، يارىم، خەت دېگەن ئوخشىمايدۇ ۋىسالغا.
چالا قايتۇ، دەپ يازدىڭ سەنمۇ تالاي خېتىڭنى،
بىزنى سۆيگۈ چۈشۈرۈپ قويدى، دېمەك، شۇ ھالغا.

2001-يىلى 25-ماي، غۇلجا



ھالاك قىلدىڭ ھايانى

(مودىكەش قىزلارغا)

سەن ئاسماندا بولماستىن، ئەجەب پەستە بوپقاپسەن،
چولپاندىنمۇ، ئايدىنمۇ ھۆسنۈك شۇنچە ئۆز تۇرۇپ.
گۈل قىسقىنىڭ نېمىسى، شۇڭا قىزچاق چېكەڭگە،
جىمى گۈلگە بەرگۈسىز ئۆزۈڭ گۈلدەك قىز تۇرۇپ؟

جىنەستىدەك لەۋلىرىڭ لەۋ سۇرۇخقا نە ھاجەت،
ئەمگەن چاغدا قانداقتى شۇ لەۋلىرىڭ ئاناڭنى؟
توزنى دوراش خاتاغۇ بۇلبۇل تۇرۇپ بىر ئۆزۈڭ،
ئۆگىتەمسەن بوياققا كەلگۈسىدە بالاڭنى؟

قانار تۇرغان ئەسكەردەك كۆز شاھىنى قورۇغداپ،
كىرىپكىلىرىڭ يېتىشمەي يەنە كىرىپك ياساپسەن.
باغقا تىكەن تەرگەندەك بولدى شۇ ئىش مەن ئۈچۈن،
قوي كۆزۈڭنى قاپقارا ئەلدىن ئەجەب توساپسەن.

ئوچۇق قاپتۇ كۆكسۈڭمۇ، گويا يېرىم يالىڭاچ،
ياپالماپتۇ كۆڭلىكىڭ ئەجەب ئاپئاق يوتاڭنى.
مۇنبىرىدە سېزەمسەن يا ئۆزۈڭنى پارىژنىڭ،
كىمدىن ئالدىڭ چىنماققا شۇ مۇنبەرگە شوتاڭنى؟



قايتۇ بوياق ئاستىدا ئەسلىي زاتى مەڭزىڭنىڭ،
سۆيۈپ قالار سۆيگەنلەر سېنى ئەمەس بوياقنى.
دىسكوخانا بويقايتۇ كەچتە بارار مەنزىلىڭ،
نەگە دېسەم كۈندۈزى، كۆرسىتىسەن قاۋاقنى.

ھەيران قالدىم ھالقاڭغا قۇلىقىڭدەك چوڭلۇقتا،
نەگە كەتتى ئۆزۈڭنىڭ ھالقىلىرى چىرايلىق؟
توڭكاي ئاياغ پۈتۈڭدا، كۆرۈنىدۇ كۆتەكتەك،
ساڭا ئۇنىڭ نەرمۇ تۇيۇلغاندۇ قولايلىق؟

ئايلىنىپسەن ئاجايىپ موداپەرەس بىر قىزغا،
تەييارلىق بار روھىڭدا يالىڭاچمۇ يۈرەرگە.
ئوچۇق تۇرار كىندىكىڭ چىققىنىڭدا سەھنىگە،
كۆزۈم بارغاي قانداقچە يەنە يېنىپ كۆرەرگە؟

ھاللاڭ قىلىدىڭ ھايانى، ھازىدارمەن شۇ سەۋەب،
ئاغرىپ ئۆلسەم مەيلىغۇ، ئۆلەي دېدىم نومۇسقا.
توۋا دەيمەن، يامانلىق بىزدە ئەجەب كۆكلەيدۇ،
ئوتىمۇ ئاۋۋال ئەڭ ئاسان تۇتاشقاندەك قومۇسقا.

بولغان ئىدى ئۇيغۇردىن بىر سەلتەنەت كەتكەندەك،
بىر جۈپ ئۇزۇن چېچىڭنى ئۆزۈڭ ئەتەي كەسكەندە.
پۇل بار يەردە ئۇنتۇلدى گۈزەل ئىپپەت-نومۇسۇڭ،
ئىشلار شۇنداق بولامدۇ ياكى ئامەت كەتكەندە؟!



راۋاب، دۇتار، تەمبۇردىن بولدۇڭ تامام ياتلىشىپ،
ئەسكە ئېلىپ قويمايسەن ئەجدادىڭنى، ئەسلىڭنى.
بىزغۇ مەيلى ئەپسۇستا ئۆتۈپ كەتسەك دۇنيادىن،
كېتىۋەرسەڭ شۇ يولدا يوقاتمامسەن نەسلىڭنى؟

گۈلدەك تۇرقۇڭ ئۆزۈڭنىڭ ياراشمامدۇ زامانغا،
پەرەنجىسىز جامالىڭ ئاي، يۇلتۇزدىن ئۆز تۇرسا؟
ئىزدىن چىققان پەردازغا يەنە ھاجەت قانچىلىك،
ئۇيغۇر قىزى جاھاندا تەڭدىشى يوق قىز تۇرسا؟!

2001-يىلى 16-ئىيۇن، غۇلجا



باشلىغىلى بولسىدى يېڭىۋاشتىن ياشلىقنى

(ياشانغانلار خاتىرىسىدىن)

باشلىغىلى بولسىدى يېڭىۋاشتىن ياشلىقنى،
ئەل بار يەردە يۈرسەممۇ، سەن يوق يەردە يۈرمەيتتىم.
تالاي ئاچلىق سەن بولغاچ تەسلىم بولغان ئەمەسمۇ،
نان يوق يەرگە كۆنسەممۇ، سەن يوق يەرگە كۆنمەيتتىم.

ئەمدى يەتتىم قەدرىڭگە، نېمە يەتكەي ئەجرىڭگە،
ياشانغاندا ياش تۆكتى كۆرۈم ئەمەس، يۈرىكىم.
كېچىكسەممۇ غالىبمەن غاپىللىقنىڭ ئۈستىدىن،
ئۆزۈڭ بويسەن ئەمەسمۇ يېرىم ئەسىر يۆلىكىم.

ئۇ چاغلارنى ئەسلىسەم كاپاتلايمەن ئۆزۈمنى،
گۇناھكار دەك ئالدىڭدا مېنىڭ بېشىم ئېڭىكلىك.
ئاغرىتقاندېمەن تالاي رەت سېنىڭ نازۇك دىلىڭنى،
باراي دەيمەن ئالدىڭغا ئىككى قولۇم چېڭىكلىك.

بىز كۆيۈشكەن چاغلارغا تەڭ كەلمەيتتى تومۇزمۇ،
ياشلىق ئىدى ئۇ چاغلار مەنمۇ بەگۋاش، سەنمۇ شاش.
بىز سۆيۈشكەن دەملەرنى تويى دېدۇق لەۋلەرنىڭ،
تېپىشتى دەپ ئىككىسى تەبرىكلەشكەن تاغۇ تاش.



سەندىن پەرۋىش تاپقاندۇر بىزنىڭ ئاشۇ مۇھەببەت،
چۈشىنەتتىم چۈنكى مەن مۇھەببەتنى ئويۇن، دەپ.
پەرىشتىنىڭ ئاۋازى سەندىن خىتاب قىلاتتى،
يىگىت بولساڭ ئەڭ ئاۋۋال پاك سۆيگۈدە يۇيۇن! دەپ.

ئاسراپ قالغان سەن بولدۇڭ جۇتتىن بىزنىڭ سۆيگۈنى،
يادىمدا بار تالاي رەت تىزگىنىمنى تارتقىنىڭ.
تەنتەكلىكتە تەتۈرلۈك نۇرغۇن ئىدى مېنىڭدە،
شۇنداقتىمۇ يوق ئىدى مېنى «سەنلەپ» باققىنىڭ.

دۆشكەلەيتتىم، ھەر ئاخشام، چىق دېگەندە چىقىمساڭ،
قىزلىقىڭنى نۇمۇسچان شۇنچە بىلىپ تۇرساممۇ.
مەندىن بىزار ئاناڭغا مېنى يەنە ئاقلايتتىڭ،
قايرىپ قويۇپ ھايانى كۈندە كېلىپ تۇرساممۇ.

يوق ئەمەستى سۆز-چۆچەك شۇڭا سېنىڭ كەينىڭدە،
قويغان ئىدىم مەن شۇنداق سېنى تالاي گەپ-سۆزگە.
خىلۋەتلەرگە زورلايتتىم تارتىپ نازۇك قولۇڭدىن،
قىلماي يەنە قانائەت بىللە ئۆتكەن كۈندۈرگە.

سىلكىۋەتسەڭ قولۇمنى ھەپتە-ئون كۈن قىپدايتتىم،
جىمى گۇناھ، ۋاي توۋا، بىر ئۆزۈمدە تۇرۇپمۇ.
يەنە ئىزدەپ كېلەتتىڭ مېنى، پۇرسەت-پەيت تېپىپ،
كەچۈرەتتىڭ، ئولتۇرماي كونا خامان سورۇپمۇ.



تويىدىن كېيىن تۈزلەدىم، دەپ ئېيتماقۇمۇ تەس ماڭا،
ئوخشمايتتىم ۋە لېكىن چاغلارمغا يىگىتلىك.
ساپ پاختا دەپ ئۆزۈمنى داڭلىساممۇ قانچىكى،
لېكىن، يەنە ئالدىڭدا پاختا ئىدىم چىگىتلىك.

قۇتۇلماق تەس شۇلارنى تامام ئارتىپ ياشلىققا،
تەن ئالماستىن شۇلارنى بۈگۈن قانداق تانايمەن؟
ياشلىقتىكى سەۋەنلەر ياشانغاندا پۇشايماي،
كەچۈردىمۇ يارىم، دەپ كۈندە ساڭا قارايمەن.

ناخشىسىنى تۇرمۇشنىڭ تەڭ ئېيتماقۇمۇ تەس ئىكەن،
سەندە سەۋەن نە قىلسۇن، تەڭ ئېيتمىغان مەن تۇرسام؟
تارىخىدا جۈپلۈكنىڭ ماختىغايۇ ئەل مېنى،
پەزىلەتتە، ئەزىزىم، سەندىن تالاي كەم تۇرسام؟

ئاغرىتقىنىم دىلىڭنى شۇ ياشلىقتا ئاز ئەمەس،
سۆزلەشكىمۇ خىجىلمەن شۇ ئىشلارنى بىر-بىرلەپ.
ئۆتۈپتىمەن ئويلىسام، ئاسمىندا سۆيگۈنىڭ،
قارا بۇلۇت ئۆتكەندەك يامغۇرى يوق گۈلدۈرلەپ.

كەلكۈنىدە تۇرمۇشنىڭ چۆكۈپ، لەيلەپ ئاقساڭمۇ،
يۈرگەنلىرىم يادىمدا ئەمما قىرغاق ياقىلاپ.
قايغانلارغا قوشماستىن شۇنداقتىمۇ قانچە رەت،
مېنى، گۈلۈم، يېنىڭغا تارتىۋالدىڭ ۋارقىراپ.



ئىككىمىزدىن بوي تارتقان كۆچەتلەرنىڭ پەرۋىشى،
سەندىن بولدى دېمەسكە نېمە ئامال مېنىڭدە؟
ئايال، دېگەن راست ئىكەن، ئەسلىي ئەرنى ئەر قىلغان،
تولۇق ئىكەن ئەزەلدىن ئاشۇ خىسلەت سېنىڭدە.

مەندە ئاخىر ئۇلغايدى ئادىمىيلىك سەن بىلەن،
چۈنكى، ئالم بولماقتىن ئادەم بولماق تەس ئىكەن.
ئەل كۆرىدە مەن كەبى ئەرنىڭ ئەجرى چاغلىق ئىش،
سېنىڭ ئەجرىڭ خاماندا گويا قىزىل چەش ئىكەن.

ۋاقتى ئۆتكەن ۋەدىلەر ئەسقانمايدۇ، ئەلۋەتتە،
لېكىن مېنىڭ ھەسرەتتىم بالىلارغا مەكتەپتۇر.
زارلانمىسۇن ئازار يەپ مەھبۇبىلەر ھېچقاچان،
ئاسرىماقۇمۇ سۆيگۈنى ئەڭ ئۇلۇغۋار مېھنەتتۇر.

قىرىق يىللىق قوشماق بىز، ئەللىك يىللىق قەدىناس،
ياشلىق ئەمدى ئاجايىپ بىر ئەسلىمە بوپ قالدى.
بۇ يوللاردا سېنىڭدىن دۆۋە-دۆۋە مەرۋايىت،
مەندىن، ئەمما، خىجىلمەن تالاي ئەپسۇس قېپقالدى.

باشلىغىلى بولسىدى يېڭىۋاشتىن ياشلىقنى،
قەدىرلىكىم، يا قولۇڭ، ياكى پۈتۈڭ بولاتتىم.
سۇغا ماڭساڭ مۇرەڭدىن ئېلىۋېلىپ ئەپكەشنى،
قازان ئاسساڭ لاۋۇلداپ كۆيگەن ئوتۇڭ بولاتتىم.
2001-يىلى 2-ئىيۇل، غۇلجا



مېيپىلىق بەلكىم بىزگە بىر سىناق («ئىللىق دۇنيا» سەنئەت ئۆمىكىنىڭ روھىدىن)

مېيپىلىق، ساقلىق تەقدىر ئەزەلدە،
ياخشى-ياماننىڭ بەلگىسى ئەمەس.
مېيپىلەر ياكى مەڭگۈ خۇدانىڭ،
ئەسلىي گۇناھكار بەندىسى ئەمەس.

بىرىمىز ئەما، لېكىن دۇنيانى
كۆرۈپ تۇرىدۇ كۆڭۈل كۆزىمىز.
ھاياتنى سۆيىدۇق، ھايات خورىنى
بارچىدىن ئاۋۋال ئېيتتۇق ئۆزىمىز.

بىرىمىز تىلىسىز، بىرىمىز قولسىز،
لېكىن قەلبىمىز ساقلاردىنمۇ ساق.
يۈرمەيمىز ھەرگىز تەقدىرنى كايىپ،
مېيپىلىق بەلكىم بىزگە بىر سىناق.

ئوينىغان ئۇسسۇل، ئېيتقان ناخشىمىز
ھاياتنى چىندىن سۆيگەنلىكىمىز.
يۈرگەنلىكىمىز شەرەپ قوينىدا،
قانداق ياشاشنى بىلگەنلىكىمىز.



بىزنى مېيىپ دەپ باقماڭ باشقىچە،
سىزگە ساقلىقمۇ مەڭگۈلۈك ئەمەس.
تەڭدۈر بارچىمىز، تەڭدۈر رىزقىمىز،
بىزمۇ ۋەتەنگە مەڭگۈ يۈك ئەمەس.

بىزگە كەلگەنلەر سىزگە كەلمىسۇن،
بۇ رىيازەتلەر بىز بىلەن كەتسۇن.
ھايات ئاشىقى كىم، دەپ سورىسا،
قەلبىڭىز ئاۋۋال بىزنى كۆرسەتسۇن.

2001-يىل 10-ئىيۇل



قەلەمكەش بولۇپ قاپتۇ قىزلىرىمىز

«شائىرە نۇرىيە ئىلاخۇن ئەدەبىي ئىجادىيىتىنى ئىلمىي
مۇھاكىمە يىغىنى» مۇناسىۋىتى بىلەن

قەلەمكەش بولۇپ قاپتۇ قىزلىرىمىز،
كۆك رەيھان ئايلىنىپتۇ قىزىل گۈلگە.
ئەزەلدىن ھىدى باشقا قىزىل گۈلنىڭ،
ئەزەلدىن جىمى گۈلگە ئۆزى ئۈلگە.

قەلەمكەش بولۇپ قاپتۇ قىزلىرىمىز،
بۇلبۇلغا ئايلىنىپتۇ تورغايلازمۇ.
بۇلبۇلغا ئايلاندى دەپ تورغايلىرىنى،
تەنتەنە قىلىشىپتۇ بۇغدايلازمۇ.

ئالدىمغا كەلدى ئاۋۋال شائىرەلەر،
قايرىلىسام ئەللىك يىللىق ئىزىمىزغا.
تەڭ قەلەم تۇتقۇرۇپتۇ يېڭى دەۋر،
خۇشالمەن، جىمى ئوغۇل-قىزىمىزغا.

قەلەمكەش بولۇپ قالدى قىزلىرىمىز،
شۇلاردىن ئەمدى كۆرۈڭ سۆزمەنلىكىنى!
سايرىدۇ بۇلبۇل دېگەن تۈنلەردىمۇ،
بىلگەچكە باھار بەرگەن ئەۋزەللىكىنى.



ئانىسىز ئۆيلەر كەبى بولار كەن چۆل،
بولمىسا شائىرلەر ئارىمىزدا،
بولسىمۇ دۇتارىمىز قانچە ياخشى،
گەپ ئەمما ئاڭا سالغان تارىمىزدا.

سورۇنلار قىزىمايدۇ قىزلار بولماي،
قىزلارغا ھېرىس شۇڭا بىزنىڭ سەپمۇ.
تەڭ ئېيتقان ناخشىلارنى ئوغۇل-قىزلار،
كېلىمەن تۈگىتەلمەي تەرىپلەپمۇ.

قەلەمكەش بولۇپ قالدى قىزلىرىمىز،
مىللەتنىڭ تولۇق ئاتتى تېڭى ئەمدى.
كۆنمەيدۇ ئاسارەتكە ئۇلار ھەرگىز،
يوللىرى ھەر ئايالنىڭ يېڭى ئەمدى.

مىڭلىغان كىتابلاردا سۆزلىرى بار،
ياراشتى گۈل قامىتى مۇنبەرلەرگە.
نان كۈتمەس ئەۋلاد ئۇلار نادانلىقتىن،
دىل بەرمەس ئىلىم تۇرۇپ، دۈر-زەرلەرگە.

تۈمەنلەپ ئاماننىسا ئارىمىزدا،
بىز بىلەن تەڭ سۆزلەيدۇ، تەڭ يازىدۇ.
تەڭ تۇتۇپ دوستلارغىمۇ گۈلدەستە،
گۆر قازساق دۈشمەنلەرگە تەڭ قازىدۇ.



قەلەمكەش بولۇپ قالدى قىزلىرىمىز،
بىرىدىن بىرى چېچەن، بىرى دانا.
تىلىمىز ئۇزۇن بىزنىڭ شۇلار بىلەن،
بارچىسى نۇرىيەدەك شائىر ئانا!

2001-يىلى 20-ئىيۇل، غۇلجا





لىرىكىلار

سەن پەرىشتە بولمىساڭ ئەگەر

شۇ ياشقىچە يېڭىلىمىگەنتىم،
ئەمدى ساڭا يېڭىلەرمەنمۇ؟
ھېچ گۈزەلگە يېلىنمىغانتىم،
ئەمدى ساڭا يېلىنارمەنمۇ؟

سەن پەرىشتە بولمىساڭ ئەگەر،
ساڭا شۇنچە تېۋىنارمەنمۇ؟
سەن ئېزىتقۇ بولمىساڭ ئەگەر،
كۈندە مۇنچە سېغىنارمەنمۇ؟

سەن «پۇ!» دېسەڭ ئۇچتۇم شار بولۇپ،
ئۇچۇپ يۈرۈپ يېرىلارمەنمۇ؟
سەگەك يۈرۈپ مۇنداقمۇ ئاسان—
تۈمشۈقۇمدىن ئىلىنارمەنمۇ؟

دۇتارىڭغا ئايلىنىپ سېنىڭ،
قوللىرىڭدا چېلىنارمەنمۇ؟
ئەنسىرەيمەن، ئاخىر بىر كۈنى،
تامام ۋەيران قىلىنارمەنمۇ؟



چوققىلارغا ئۆرلىگەن ئوغۇل،
پەسكە مۇنداق سىيرىلارمەنمۇ؟
ئۆلۈپ كەتسەم ئۇۋالىم ساڭا،
سەن يىغلىساڭ تىرىلارمەنمۇ؟

قىزىقى يوق ياشلىق كەتكەن ئۆمۈرنىڭ

تاشتىن تاشقا سەكرەپ ئاققان سۇلاردەك،
كەتتى ياشلىق ئىلكىمىزدىن قىيغىتىپ.
ئەگدى يىللار چىنارنى ئۆمۈرنىڭ،
تۆكتى ئايىلار ئۇندىن غازاڭ ئېغىتىپ.

كېلىپ قايتتى تۇرنا، ئۆردەك قانچە رەت،
كېتىپ قالدى ياشلىق شۇلار كەينىدىن.
تەبىئەتنىڭ ھۆكۈمى تۇرسا جۇدالىق،
مەن كۆرىمەن بۇنى كىمىنىڭ پەيلىدىن؟

كۆز يېشىڭنى ئۇلغايتىدۇ ھەسرەتلەر،
ئۆتۈپ كەتكەن كۈنلىرىڭگە ئۆكۈنسەڭ.
ئۆلۈم دېگەن ئۇنداق ئاددىي ئىش ئەمەس،
قۇتۇلمايسەن پىنھانلارغا مۆكۈنسەڭ.



قىزىقى يوق قىز-ئوغۇلسىز مەرىكىنىڭ،
قىزىقى يوق ياشلىق كەتكەن ئۆمۈرنىڭ.
چىنىۋەتمىسەڭ، شۇ ھالىڭغا مىسالدۇر،
كۆيۈپ كۈلگە ئايلانغىنى كۆمۈرنىڭ.

ئارىسىدا بۈگۈن بىلەن ئەتەڭنىڭ،
ھايات، مامات ئىككى تەقدىر تەڭ يۈرەر.
ئەرزىگۈدەك ئەجرى يوقنىڭ ناممۇ،
بۇ ئالەمدە ئۆزى بىلەن تەڭ ئۆلەر.

2001-يىلى 25-ئاۋغۇست، غۇلجا



بارچىمىزدا بىر جاننىڭ غېمى

تۇغۇلغاندا نۇقسانسىز ئىدۇق،
ياشاپ يۈرۈپ ئىللەتلىك بولدۇق.
لېكىن، تاغدەك گۇناھلار تۇرۇپ،
ئۆلۈپ كەتسەك «رەھمەتلىك» بولدۇق.

ئىللەت بىزگە شۇنىڭ ئۆزىمۇ،
ئۇنۋان ئالدى ئۆرلەپ رەزىللەر،
«ئۈچ تالاق» قا تاپقاندەك بىر يول،
شۇلارغىمۇ تاپتۇق دەلىللەر.

شۇ تەقلىد تە ياشاپ يۈرمىز،
تەن بەرمەستىن تەنبىھلەرگىمۇ،
كىر ئارىلاشتى، يۇندا ئارىلاشتى،
ھايات ئۈچۈن تۆككەن تەرگىمۇ.

بىرلىرىمىز ماختاشقا ئامراق،
ماختىمىسا ماختىنالايمىز.
يەردە تۈزۈك ماڭالماي تۇرۇپ،
ئۇچماق ئۈچۈن كۆكنى خالايمىز.



بارچىمىزدا بىر جاننىڭ غېمى،
ئارزۇلايمىز ئۇزۇن ئۆمۈرنى،
تۈمەن ئانا «ئۆھ» تارتىپ ئۆتتى،
كۈتۈۋېرىپ بولماس خېمىرنى.

پەيدا بولدى ئايال زاتىمۇ،
ئارىسىدا مەي ئىچكەنلەرنىڭ.
ئۇندىن ئارتۇق بولامدۇ قۇتراش،
يۈزى كەتتى گۆھەرنىڭ، زەرنىڭ.

ياش يوشۇرۇپ كۆڭۈل ئاۋۇتقان،
ئەخمەقلەرنى يېزىپ بولماق تەس.
ئايىدەك قىزلار چىقتى كۈچىغا،
ئاردۇرغاچقا ئالتۇنغا ھەۋەس.


ئەمەل تۇتسا ئەلنى ئۇنتۇغان،
ئازمۇ بىزدە ھەق دۈشمەنلىرى،
يالغان سۆزلەپ ئۆگەندى ئاغزى،
ئاسىيلىقتا ياپراپ تەنلىرى...

ماختانسا قۇمۇ مەيلى بۇرادەر،
ئۇنتۇلمىسۇن سېسىقلىقىمىزمۇ.
كۆپ يېگەنلەر، قەۋزىيەت يامان،
ئېشىپ كەتسە ئىسسىقلىقىمىزمۇ.



ئەستىن چىقتى ئەسكى يوللاردا،
بۇ دۇنياغا مېھمانلىقىمىز.
ياشا ئادەم، ياشا، ۋە لېكىن،
ئۇنتۇلمىسۇن ئىنسانلىقىمىز!

2001-يىل 25-ئاۋغۇست، غۇلجا





ئۇنتۇمايلى دېھقاننى

ئېگىز تاغدا بولساقمۇ ئۇنتۇمايلى دېھقاننى،
چاھارباغدا بولساقمۇ ئۇنتۇمايلى دېھقاننى.
كېلىپ تۇرسۇن تاپقاننى دېھقان بىلەن تەڭ يېگۈڭ،
بىرەر توخۇ سويساقمۇ ئۇنتۇمايلى دېھقاننى.

دېھقان بولماي نان نەدە، نان بولمىسا جان نەدە،
دېھقان بولماي ھەيۋەتلىك شەھەر نەدە، خان نەدە؟
دېھقان بولماي ئاتقا يەم، توخۇلارغا دان نەدە؟
ئىچ قالساقمۇ، تويساقمۇ ئۇنتۇمايلى دېھقاننى.

ئەڭگۈشتەردۇر گۆھەردۇر دېھقاندىكى ھالاللىق،
قۇتريمايدۇ دېھقاننىڭ ۋۇجۇدىدا ھاراملىق.
ھويلىلىرى چىرايلىق گۈلزارلىق، يا باراڭلىق،
سارايلىرىدا قونساقمۇ ئۇنتۇمايلى دېھقاننى.

سۆھبەتدەشى دېھقاننىڭ ئېتىز بىلەن زىرائەت،
بىر قارىساڭ سۆيۈشتۈر، بىر قارىساڭ زىيارەت.
ئەلمىساقتىن ئەمگەكمۇ دېھقان ئۈچۈن دىيانەت،
شۇڭا ئۆرەك ئويساقمۇ ئۇنتۇمايلى دېھقاننى.



تاشلاپ ئېتىز-ئېرىقنى بارماس بايرام-كۆرەككە،
ئاچ قالسىمۇ كۆز سالماس ئۆز رىزىدىن بۆلەككە،
ئاشلىق ئالسا ئەڭ ئاۋۋال تاپشۇرىدۇ دۆلەتكە،
دېمەك، ئەمەل تۇتساقمۇ ئۇنتۇمايلى دېھقاننى.

شۈكۈر بىلەن قانائەت پەزىلىتى دېھقاننىڭ،
تۆككۈۋېتەر بارىنى ھۆرمىتىگە مېھماننىڭ.
دېھقان كۆڭلى كەڭ شۇنداق كەڭلىكىدىن ئاسماننىڭ،
ئاددىي بىر تام سوقساقمۇ ئۇنتۇمايلى دېھقاننى.

ئوغۇل-قىزى ئوخشايدۇ ئالتۇن بىلەن كۈمۈشكە،
ئۇلار چۈنكى، ئۈگەنگەن ئېتىزلارنى سۆيۈشكە.
ئېتىزلارنى سۆيگەنلەر سۆيۈشمسۇن نېمىشكە؟
تويىدا پولۇ يېسەكمۇ ئۇنتۇمايلى دېھقاننى.

يالغان ئېيتقۇم يوق مېنىڭ، دېھقان بېيىپ كەتتى دەپ،
قوغۇن كەبى ئۈچ تارتىپ، پېلەك يېيىپ كەتتى دەپ؛
لاپ ئورمايمەن ئۆلسەممۇ، قوش-قوش كىيىپ كەتتى دەپ،
يالغان خەۋەر ئۇقساقمۇ ئۇنتۇمايلى دېھقاننى.

موتو، پىكاپ ئالمادۇ دېھقان تۈگەل باي بولسا،
خىشتىن ساراي سالمادۇ، دېھقان تۈگەل باي بولسا؛
كۈندە دۇتار چالمادۇ دېھقان تۈگەل باي بولسا،
شۇڭا كۆكتە ئۇچساقمۇ ئۇنتۇمايلى دېھقاننى.



بايلىرى بار بىر نەچچە، نامراتلىرى ئون نەچچە،
چاينىمامدۇ كۈندە گۆش دېھقان ئەگەر قول يەتسە؟
ئارمانلىرى ئۇلارنىڭ تۈگىمەيدۇ سۆزلەنسە،
كىر چايقىساق-سىقساقمۇ ئۈنتۈمايلى دېھقاننى.

باي بولىدۇ شۇلارمۇ ئازايغاندا سېلىقى،
قايغۇسىدىن نەق پۇلنىڭ قۇتۇلغاندا ئېرىقى.
باي بولىدۇ قۇشقاچتىن قۇتۇلغاندا تېرىقى،
ئەگەر ئايغا چىقساقمۇ ئۈنتۈمايلى دېھقاننى.

بۈگۈن نورۇز، دېھقانغا شائىر سالام بېرەر كۈن،
جىمى كۈندىن بۇ كۈننى دېھقان ئەلا كۆرەر كۈن.
ئەھلىي ئەمگەك ئېتىزنى سېغىنار كۈن، سۆيەر كۈن،
شۇڭا كۆكتە ئۇچساقمۇ ئۈنتۈمايلى دېھقاننى.



يىللار ئارا

قۇلۇمدىن تارتسا سۆرەپ كۈنلەر مېنىڭ،
كەينىمدىن ئايىلار يەنە ئىتتىرىپتۇ.
ھەپتىلەر قوغلاپ ھايات قەلئەسىدىن،
پەسىللەر ماڭا كېپەن پۈتكۈزۈپتۇ.

كەينىمگە تارتىشقنىم راستتۇر مېنىڭ،
تىرەجەپ باققىنىمۇ ھەر قەدەمدە.
دادامغا نېمە دەيمەن بۈگۈن كەتسەم،
بۇ بېشىم قالدى شۇڭا قايغۇ-غەمدە.

قايرىلىپ باققان ئىدىم ئىزلىرىمغا،
كۈنلەرنىڭ سىنىقىدا بولۇپ قالدىم.
ئالغىنىڭ نە؟ دېگەندە چاپچىغانتىم،
بەرگىنىڭ نە؟ دېگەندە تۇرۇپ قالدىم.

جىم بولۇپ قالدى ئاغزىم شۇنى ئويلاپ،
ئۆزۈمنى ئېيتالمىدىم گۇناھسىز، دەپ.
ئۆمرۈمدىن ئەمدى قوقاس چۈخچىلايمەن،
سەۋەنلەر چىقتى يۈگۈرۈپ: مانا بىز! دەپ.



كەينىمگە تارتىشقىنىم شۇنىڭدىندۇر،
قىلمىغان تالاي ئىشىم چالا قالدى.
تەلتۈكۈس ئۆرە بولغان مۇنارىم يوق،
سۇ تۇتسام ئاختاماممۇ ئالا قالدى.

بىلگۈچە ئاق-قارنى، ئۆتۈپ كەتتى،
بۇ ئۆمۈر غاپىللىقتا، بېھوشلۇقتا.
چاتقالغا تونۇش نۇرۇپ قېيىپ قالدىم،
قالغاندەك توشقان تېنەپ قومۇشلۇقتا.

ساۋاقسىز كەلگىنىم يوق شۇ مەنزىلگە،
بۇ شۇنداق ئارمىنى كۆپ جاھان ئىكەن.
بۈگۈننىڭ راھىتىنى دېگەن بىلەن،
ئەتنىڭ پۇشايىمىنى يامان ئىكەن.

يىل بىلەن يىل ئارىسى ئۇزاق بىر يول،
قىش مىجەز، باھار مىجەز ئادەملەرمۇ.
سەۋەنلەر بۇزدى تالاي لەۋزىلەرنى،
ئەپسۇستا بېقىپ ياتتى ئانا يەرمۇ.

ياشايدۇ جىق ئادەملەر ئىخلاسىدا،
تەڭرىدىن تەل بولماقنى تەمە قىلىپ.
ئاغزىدىن توختمايدۇ ئەسلا دۇرۇت،
بارىدۇ بىللە يەنە گۇناھ قىلىپ.



بارچىدىن ياخشى سۆزنىڭ موللىسى كۆپ،
توختىماس نەسەتتەكە قويۇپ بەرسەڭ.
سەن بىلەن بىلىپ تۇرۇپ بىللە يەيدۇ،
ئوغرىلاپ بىرەر كالا سويۇپ بەرسەڭ.

كۆكتىكى غازمۇ باقماس غادا يىغانغا،
جاي نەدە قەلبىلەردىن تەكەببۇرغا؟
ئەل سۆيىمەس ئۆزى ئۈچۈن ئوتلىغاننى،
پۈركەيدۇ ئەجرىلىكلەر ئەلنى نۇرغا.

گۈل ھۆسن بەرگەن بىلەن گىرىم ساڭا،
گۈل ھىدى بېرەلمەيدۇ ھېچكىمگىمۇ.
توز يەڭلىغ ياسانغىنىڭ مەرىپەتسىز،
يارماس بۇ دۇنيادا ئۈچ كۈنگىمۇ.

ئۆزگىلەر ئەستىن چىقتى بىر ئۆزۈڭدىن،
تاپقىنىڭ شۇ بولدىمۇ بايلىق يىغىپ؟
سەن گويى جان يولاتماس تەپكەك كالا،
ئىچكۈلۈك ئەللەر سېنى قانداق سېغىپ؟

ناخشىنى يېڭىۋاشتىن ئېيتالايسەن،
ئۆمۈرنى كىم بار قايتا باشلىغان؟
زەررىچە ھۇزۇرى يوق ئەلگە بەرگەن،
نۇرسىزلار نەدە بىر قىر ئاشالغان؟



شۇلارنى بىلىپ تۇرار ئىنسان دېگەن،
شۇلاردىن بىلىپ تۇرۇپ خالىي ئەمەس.
بارىدۇ ئۆمۈر شۇنداق يىللار ئارا،
گۈل ئاچماي تۈمەنلىگەن ئارزۇ-ھەۋەس.

يەپ قالسۇن ئارمىنىڭنى كەينىڭدىن ئەل،
— ۋاي ئىست، كېتىپ قالدى بىر ئالتۇن! دەپ.
ياشايدى ئەڭ بولمىسا بىر تال چوغدەك،
يۈرەكلەر بىر-بىرىدىن ئوت ئالسۇن! دەپ.

تۆت مەنۇت سۆزلەپ قالدىم يىل بېشىدا،
ئېھتىمال، سورىغىنىم كونا خامان.
ياشىسۇن ھەركىم بولسا دەيمىز، لېكىن،
ئەڭ ئاۋۋال ئەجىرلىكلەر بولسۇن ئامان!



ئۈچ نېسەر

سېنى كۆرگەن چۈشۈم ياخشىكەن

سېغىنىشىمۇ بىر كېسەل بولدى،
بۇ كېسەلگە دىدارنىڭ داۋا.
ھىجران مېنى ئۆلتۈرەي دېدى،
ۋىسال ماڭا ئەمەسمۇ راۋا؟

ئەلدىن سوراڭ ئۇياتقۇ سېنى،
سورماسقا قويمىدى كۆڭلۈم.
ئۇچۇرىڭنى ئالسام ناۋادا،
سەن كەلگەندەك ياپىردى كۆڭلۈم.

يارسىز ئۆتكەن باھاردىن، يازدىن
يارنى كۆرگەن قىشىم ياخشىكەن.
سەندىن جۇدا يۈرگەن كۈنلەردىن،
سېنى كۆرگەن چۈشۈم ياخشىكەن.



سىياقنىڭ زايە بولمامدۇ

كېچىدە يانمۇ يان مېڭىپ،
قولۇمنى تۇتقىنىڭ يالغان.
ئۆيۈڭدىن چىققىنىڭ راستتۇر،
مېنى دەپ چىققىنىڭ يالغان.

مېنى دەپ چىققىنىڭ بولسا،
ئۇچاڭدا شايى بولمامدۇ؟
ئۇچاڭدا بولمىسا شايى،
سىياقنىڭ زايە بولمامدۇ؟

ئېگىز ئاسماندىكى ئايىنى
ساڭا ئوخشاتمىغان كىم بار؟
كۆرۈپ ھۆسن-جامالىڭنى،
كۆيۈپ ئۇھ تارتىمىغان كىم بار؟

تىكەندىن زەخم يەتمەيتتى،
قولۇمدا پەللىيىم بولسا.
يۈرەمدىم ھەركۈنى تەنھا
سېنىڭدىن تەلپىم بولسا.



سىياقنىڭ زايە بولمامدۇ
كۆرۈنگەن ئەل بىلەن يۈرسەڭ؟
مېنى سەن قالمىغىن ئۇنتۇپ،
ئەگەر تۈندە خىيال سۈرسەڭ!

كوچىلارغا چىقما، ئەزىزىم

كوچىلارغا چىقما، ئەزىزىم،
كوچىلارنىڭ گەپ-سۆزى يامان.
بىرلىرىنىڭ تىلىدا تىكەن،
بىرلىرىنىڭ سەت كۆزى چايان.

بىرلىرىگە زىلۋا قامتىڭ
كۆرۈنىدۇ قىزىل گۈل بولۇپ.
بۇ كوچىدا تىل تەگمەس، دېمە،
تىلغا قاچان سېلىنغان قۇلۇپ؟

چىرايلىقنى كۆرسە كوچىدا،
كىم بار دەيسەن سۆزلىمەيدىغان؟
كىم بار دەيسەن لېۋىنى تاشىپ،
چىرايلىقنى كۆزلىمەيدىغان!؟



كوچىلارغا چىقما، ئەزىزىم،
كوچىلاردا ئېزىتقۇ يامان.
قانداق يۈرەي سېنى ئەگشىپ،
قايدا بارساڭ قايتىپ كەل ئامان!

2001-يىلى 15-ئۆكتەبىر



روزى سايىت تۇتقان قەلەم قولۇمدا (شائىرنى ئەسلەپ)

ئالتۇن تۈگمە بولمىسىمۇ تونۇمدا،
روزى سايىت تۇتقان قەلەم قولۇمدا،
ئايىرلىمايمەن چۈشۈمدە ۋە ئوڭۇمدا،
روزى سايىت تۇتقان قەلەم قولۇمدا.

دېھقان تامان تارتىپ تۇرار قەلىمىم،
ئېتىزلارغا سۆرەپ تۇرار قەدىمىم.
ئاددىي قەغەز، ئاددىي سىياھ تەلىپىم،
روزى سايىت تۇتقان قەلەم قولۇمدا.

شۇ قەلەمدەك ئىشچان قەلەم كەم تېخى،
ئىشچانلىقتا بىزمۇ تالاي خام تېخى.
«شائىر» دېمەك بىزدە قۇرۇق نام تېخى،
روزى سايىت تۇتقان قەلەم قولۇمدا.

يىغلىغىنىم دېھقانلارنىڭ يىغىسى،
دېسەڭ مەيلى: يىغلىغىنىڭ نېمىسى؟
چۈنكى، دېھقان شېئىرىمنىڭ تېمىسى،
روزى سايىت تۇتقان قەلەم قولۇمدا.



خوتەنلىككە ياقىنىمۇ شۇ قەلەم،
تەڭرىتاغنىڭ باقىنىمۇ شۇ قەلەم.
ئەلدىن ئابروي تاپقىنىمۇ شۇ قەلەم،
روزی سايىت تۇتقان قەلەم قولۇمدا.

ئەلدىن ئازماق بىزگە گۇناھ-ئەيبىتۇر،
ئەل سۆيىمگەن شائىر قەلبى مېيىپىتۇر.
ئەل يولىدا كەتكەن شائىر شېھىتتۇر،
روزی سايىت تۇتقان قەلەم قولۇمدا.

شۇلار بىلەن بىللە مېنىڭ تىنىقىم،
سۇ ئىچەرگە بىللە قۇدۇق، ئېرىقىم.
بىللە مېنىڭ تەرگەن بۇغداي تېرىقىم،
روزی سايىت تۇتقان قەلەم قولۇمدا.

ئاچ قالمىەن ئاچ قالغاندا شۇلارمۇ،
تاسقىلىمەن تاسقالغاندا شۇلارمۇ.
باي بولمىەن باي بولغاندا شۇلارمۇ،
روزی سايىت تۇتقان قەلەم قولۇمدا.

سۇ توشۇيمەن شۇلار تىككەن گۈللەرگە،
ئوخشىتىمەن قىزلىرىنى ھۆرلەرگە؛
يامغۇر سۆزلۈك ياخشىلارنى كۈيلەرگە،
روزی سايىت تۇتقان قەلەم قولۇمدا.



شائىر ئۇلۇغ كۈيچىسىدى خەلقىمنىڭ،
دوستى ئىدى خەلقىم دېگەن ھەر كىمنىڭ.
تەسەللىسى يىغلاپ قالغان خەلقىمنىڭ،
روزی سايىت تۇتقان قەلەم قولۇمدا.

شۇ قەلەمدىن ھۇزۇر ئالغان دىل تولا،
شۇ قەلەمنى تەرىپلىگەن تىل تولا،
شۇ قەلەمگە ھېرىس تولا، خىل تولا،
روزی سايىت تۇتقان قەلەم قولۇمدا.

شۇ قەلەمدە ئۇ يازغاندەك يازماق تەس،
ئۇ يازغانلار قىلدى مېنى بېھوش-مەس.
ئۇ يازغاندەك يازالمىسام باسار نەس،
روزی سايىت تۇتقان قەلەم قولۇمدا.

سۇنۇلغاندەك گۈدەك قولى قەنت ئۈچۈن،
بېرىۋەتتىم بۇ كۆڭۈلنى ئەل ئۈچۈن.
شۇ ئەمەسمۇ بايلىق دېگەن مەن ئۈچۈن،
روزی سايىت تۇتقان قەلەم قولۇمدا.

چاتقۇم كەلمەس شائىرلىقنى شۆھرەتكە،
ئوخشىتىمەن ئۇنى ئۇلۇغ مېھنەتكە.
يېزىۋالاي، كېلىڭ دوستۇم، سۆھبەتكە،
روزی سايىت تۇتقان قەلەم قولۇمدا.



بولغان بىلەن بانكىلار-يا پۇلۇم يوق،
ئەمىلىم يوق، پىكاپىم يوق، يولۇم يوق.
بولغان بىلەن مېنىڭ ئۇزۇن قولۇم يوق.
روزی سايىت تۇتقان قەلەم قولۇمدا.

سەھرالاردا شېئىرىمنىڭ يىلتىزى،
شەھەرلەردە مەنزىلىمنىڭ يۇلتۇزى.
يۇرت تەقدىرى — تەقدىرىمنىڭ دەل ئۆزى،
روزی سايىت تۇتقان قەلەم قولۇمدا.

شۇ قەلەمنى يوقاتمايمەن، ساقلايمەن،
زۆرۈر چاغدا دۈشمەنلەرگە ئوقلايمەن.
شۇ قەلەمدە قەبرىسىنى يوقلايمەن،
روزی سايىت تۇتقان قەلەم قولۇمدا.

ئېزىتقۇغا ئېزىقتۇرماس پوست ماڭا،
دېھقان بىلەن يەر ھەيدىسەم قوش ماڭا،
نەگە بېرىپ نەدە تۇرسام دوست ماڭا،
روزی سايىت تۇتقان قەلەم قولۇمدا.

قەرزدارمەن قىلغانلارغا قەدرىمنى،
داڭلىمايمەن ھەرگىز-ھەرگىز ئەجرىمنى.
سەن بىلمەيسەن، ئەل بىلىدۇ سەبرىمنى،
روزی سايىت تۇتقان قەلەم قولۇمدا.



ئۇ سۆيگەننى سۆيەي دەيمەن ئۆلگىچە،
سۆيەي دەيمەن بوستانلاردىن چۆلگىچە.
نۆۋەت كېلىپ ئەلمۇ مېنى كۆمگىچە،
روزی سايىت تۇتقان قەلەم قولۇمدا.

2001-يىل 15-ئۆكتەبىر، غۇلجا





ئەركىلىكىنى كۆتۈرمەس دۇنيا

ئوينىساقمۇ ئويلاپ ئوينايلى،
كۆپ ئويۇننى كۆتۈرمەس دۇنيا.
مىزانى بار ئەركىلەشنىڭمۇ،
ئويۇن بىلەن كۆكەرمەس دۇنيا.

شاراب ئىچكەن شەرەپ-شان ئەمەس،
راھەت دېمە كېكەرگىنىڭى.
ئانا ئېلىڭ كۆرۈپ خۇش بولسۇن،
سېنىڭمۇ يۈك كۆتەرگىنىڭى.


ئەل قەلبىدە ئاقىلىڭ ئورنى،
گۆھەر دەيدۇ زېرەكنى دۇنيا.
جىق بولسىمۇ ئورماندا دەرەخ،
خىللايدىكەن كېرەكنى دۇنيا.

ئەھلى مەردكە باغرى بىپايان،
نامەردلەرگە جازاسى تەييار.
قىلىچى بار غايىب قولىدا،
مەلئۇنلارغا قازاسى تەييار.



ئاسان ئەمەس ياشاش ئۆزۈمۈ،
دۇنيا دېگەن گويا پىلسىرات.
ياشالساڭ يالقۇنلاپ ياشا،
ياشالمىساڭ توۋلىما «پەرياد!».

2002-يىل 15-فېۋرال، غۇلجا





بىرى ئىچ ئات، بىرى يانداق جۈپلەر مىسالى،
داۋان ئاشماي كۆرۈنگەيمۇ مەنزىل نىشانى

(شېئىرلار)

ئايرىلسام كۈتتۈڭ

ماڭلىيىڭغا سۆيۈپ قويسام، مەڭزىڭنى تۇتتۇڭ،
سۆيۈپ قويدۇم، مەڭزىڭ بىلەن مەيلىمنى ئۇتتۇڭ.
لەۋلىرىڭمۇ لەۋلىرىمگە بولدى ساھىبخان،
بىزگە زۆرۈر بىر داستاننى، دېمەك، سەن پۈتتۈڭ.

شۇلار بىزگە ياشلىق بەرگەن يالداما بولدى،
يىراق كەتسەم ئىزدەپ باردىڭ، ئايرىلسام كۈتتۈڭ.
قۇشقاچلارنى ھۇشقىتساممۇ پەرۋا قىلمىغان،
گۈلۈم، مېنى چوگۈلدەتتىپ سۆيۈپ ئۈركۈتتۈڭ.

تەڭرى بەرگەن تەلەي دېدىم مۇنداق جۈپلۈكنى،
يەردە بولسام يەردە بولدۇڭ، ئۇچسام تەڭ ئۇچتۇڭ.
شۇڭا دەيمەن ئۆز-ئۆزۈمگە: كېرىلمە ئارتۇق،
ئەڭ ئاۋۋىلى يارىڭ بولغاچ شەرەپ-شان قۇچتۇڭ!



بۇ ھاياتقا كۈلكە بىلەن غەشلىك نۆۋەتچى

نەدە خالىي ئۆتكەن دەيسەن دوقالدىن باھار،
گاھ كۆكلەمدە دالالارنى باسقانغۇ ئاق قار.
بىراق قۇياش ھارارىتى قوغلايدۇ جۇتنى،
بولۇپەر تەبىئەتكە باھار ئۆزى يار.

ئازمۇ ساڭا مەن سۆزلىگەن شۇنداق قىسسىلەر،
سەن شۇلارنى بىلمەيدىغان جانان ئەمەسقۇ؟
بوران چىقسا يىقىلامسەن بېرەلمەي بەرداش،
بەرداش، دېگەن باتۇرلارغا شۇنچىلىك تەسمۇ؟

كۆرۈپ قالدېم قانچە قېتىم كۆز ياشلىرىڭنى،
ناماز شامدا ئىت ھاۋشسا ئوقۇيسەن دۇرۇت.
نەدە كۆردۈڭ ھەر كۈن ئۇنداق ئوچۇق ئاسماننى،
بىلمەيتتىڭمۇ: گاھى ئوچۇق، گاھىدا بۇلۇت.

«سىز» دېگەنلەر «سەن» لەيدىغان ئىشنى يوق دەمسەن،
ئايلىنسىەن گاھ تويۇقسىز سەنمۇ يامانغا.
بۇ ھاياتقا كۈلكە بىلەن غەشلىك نۆۋەتچى،
غەشلىك تولا، ئىش تۇتمساڭ بېقىپ زامانغا.



چۆچۈپ كەتمە چاقسا چاقماق گۈلدۈرلەپ ئاسمان،
كۆنۈپ كەتتى ئىنسان تۈگۈل ئاڭا قۇشلارمۇ.
قۇشلارچىلىك بولالمىساڭ ئۇياتقۇ، سەتقۇ،
خۇمدان كۆرمەي پىشقان ئەمەس قىزىل خىشلارمۇ.

توزۇپ تۇرار كوچىلاردا چاڭ-توزان دېگەن،
غايىب بولماس چاڭدا ئەمما سېنىڭ مەنزىلىڭ.
مۆلدۈر تۈگۈل تاش ياغسىمۇ تەۋرەنمە، يارىم،
ياقتۇرمايدۇ تەۋرەنگەننى ۋەتەننىڭ-ئېلىڭ.

يازغىنىم يوق دەپتىرىمگە «ئۇلۇغ ياشاش» دەپ،
بىراۋلارنىڭ قاپىقىغا قاراپ ياشاشنى.
قالاپ بېرەي بوراندىمۇ ئوتۇڭنى ئۆزۈم،
ئىككىلەنمەي قازىنىڭغا سېلىۋەر ئاشنى.

كوچىدىكى گەپ-سۆزلەرنى تىڭشاۋەرمىگىن،
ئەلمىساقىتىن غەلۋە تولا جاھان دېگەندە.
تۇتقان يولۇڭ دۇرۇس بولسا تەشۋىش نەھاجەت،
ئەقىل بولسۇن ئەڭ ئاۋۋىلى جانان دېگەندە.

ئۇششۇك تەگسە تېگەر بەلكىم تۆت تال غورىغا،
نەدە كۆردۈڭ جىمى باغنىڭ ئۆلگەنلىكىنى؟
ئادەم دېگەن قەيسەرلىكتە جاكار قىلمايدۇ،
بۇ ھاياتنى چىن يۈرەكتىن سۆيگەنلىكىنى!



جان توشامدۇ ياشىغانغا دەككە-دۈككىدە،
مەن ئۇسۇلغا تارتتىم سېنى، تارتىنماي ئوينا.
بىز كۆزلىگەن چوققىلارغا بىللە چىقالماي،
توزۇپ كېتىپ، مېنى، گۈلۈم، ئارماندا قويما!

ئېتىزلارنى سۆيمەكچىمەن سېنى سۆيگەندەك

يۈر، ئەزىزىم، كۆز تۇتۇپتۇ ئېتىزلار بىزگە،
بىز بارمىساق بولمايدىكەن باھار كەلگەندەك.
بىز تارتىمىساق چۆنەكلەرنى مۇشۇ باھاردا،
بولمايدىكەن دېھقانلارمۇ قوغۇن تەرگەندەك.

ئۇزاق بولدى ئېتىزلاردىن دىدارسىز قالدۇق،
بىلىدىگىمىكىن، شۇڭا مېنىڭ ھەر يىل كۆڭلۈم غەش.
سەت ئەمەسمۇ ياز كەلگەندە تاغدا يايلىساق،
قىش كەلگەندە كۈتۈۋالسا بىزنى ئىسسىق مەش.

قولتۇقلىشىپ بىز شەھەرگە كىرگەندىن بۇيان،
جىسمىمىزدا سۇسلاپ كەتتى سەھرا سۆيگۈسى.
ئاسمان پەلەك بىنالىرنى سالغان بىلەنمۇ،
دېھقانلاردىن ئايرىلالماس ۋەتەن كەلگۈسى.



ئېتىز دېگەن جىمى ئىنسان سۆيۈپ كەلگەن جاي،
مەنمۇ سۆيگەن سېنى تېخى سۆيىمگەن چاغدا.
بىلىپ تۇرۇپ ئېتىز پەسلى كەلگەنلىكىنى،
ئويىناپ يۈرسەك ئۇيات ئىشقۇ چىرايلىق باغدا.

مەن سۆزلىگەن ھالاللىقنى بىلىدۇ ھەركىم،
شۇ ئېتىزلار ھالاللايدۇ چۈنكى ھاياتنى.
ئەمگەكچىنىڭ قاتارىدىن ئايرىلمىغانلار
شۇندىن تاپقان پاكلىق دېگەن ئۇلۇغ ساۋاتنى.

دەل شۇلارنىڭ ئۆز بالىسى ئىدۇققۇ بىزمۇ،
ئۆگەيلىكىنى يىراقلىشىپ ئۆزىمىز تاپتۇق.
يۈر، ئەزىزىم، ئىككىمىزگە شۇمۇ ئاز ئەمەس،
سېغىنىشنىڭ ئازابىنى يەتكىچە تارتتۇق.

ئىچ-پەش تارتىپ بىز يۈرگەندە، شۇلار ئەمەسمۇ
تويلۇق سالماي سېنى ماڭا چېتىپ قويغانمۇ؟
شۇلار بولماي كىم بولاتتى بىزنى بالام، دەپ،
بالمىزغا چىرايلىق ئات تېپىپ قويغانمۇ؟

يۈر، ئەزىزىم، شۇ ئىشلارنى كېۋەزلىكلەردە
شۇلار بىلەن يېڭىۋاشتىن پاراڭلىشىمىز.
بۇغداي پىشسا كومبايننىڭ كەينىدە بىز بار،
بۇ بىر يازنى شۇلار بىلەن تاماملىشىمىز.



يۈر، ئەزىزىم، كۆز تۇتۇپتۇ ئېتىزلار بىزگە،
بىز بارمىساق بولمايدىكەن باھار كەلگەندەك.
ئەجەبلەنمە، يېڭىۋاشتىن كەتمەننى ئالسام،
ئېتىزلارنى سۆيىمە كچىمەن سېنى سۆيگەندەك.

بىرى چايدۇر، بىرى قەنت- ناۋات

بىرى ئىچ ئات، بىرى يانداق جۈپلەر مىسالى،
داۋانلارنىڭ ئارقىسىدا مەنزىل-نشانى.
ھارۋىسىنى سۆرەپ كېلۈر بىللە تۇرمۇشنىڭ،
ئەمەس ئىكەن بىراق ھايات قىسمەتتىن خالىي.

بىللە بارار ئېتىزلارغا تاڭدا، سەھەردە،
بىللە قايتار بالدۇر قايتسا نامازدېگەردە.
ئۈزىتىدۇ يازنى شۇنداق ئېتىز يولىدا،
باغلىغاندەك ئىككى بەلنى بىر تال كەمەردە.

ئېتىز شاھىد شۇ جۈپلەرنىڭ ساداقىتىگە،
ئۇلاردىكى ساداقەتلەر يەتتى چېكىگە.
كەتمەن بىلەن مۇھەببەتنى تاۋلار ئاشىقى،
مەشۇقىمۇ ئەمەل قىلىپ ياشار گېپىگە.



پيالىدا بىرى چايدۇر، بىرى قەنت-ناۋات،
مۈشكۈللەرگە بوي بەرگەيمۇ بۇ يەڭلىخ ھايات؟!
پەرزەنتلىرى ئون يېشىدا پىشتى ئەمگەككە،
ئاتا-ئانا ئارزۇسىغا بولۇپ قول-قانات.

قوناق ئۈنسە مايسىلارنى بىللە تاقلايدۇ،
كەتمەن تۇتۇپ كېۋەزلەرنى بىللە چاقلايدۇ.
قارلىغاچلار كەلگەن چاغدا تىككەن كۆچەتتەك،
ئېتىزلاردا بىللە كۆكلەپ، بىللە شاخلايدۇ.

قاراپ باققىن گاھ شۇلارنىڭ ئۈستىۋېشىغا،
قىيما بارمۇ قاراپ باققىن ئىچكەن ئېشىغا؟
قورۇق باسقان رۇخسارىغا ئاغرىيدۇ ئىچىڭ،
تەقى-تۇرقى تەڭ ئەمەستۇر كىرگەن يېشىغا.

ئېتىزلارنى سۆيۈپ كەلدى بىر ئۆمۈر ئۇلار،
قىش چىققۇچە ئېتىزلارنى قىلىدۇ خۇمار.
قاچان باقساڭ چىرايىدا گىرىملىرى يوق،
قۇر ئاچقۇزۇپ، بوينىغىمۇ ئاسمايدۇ تۇمار.

ھەسرەتلىرى بولغان بىلەن ھەسەتلىرى يوق،
ناشۈكۈرلۈك دۇنياسىدا نەسەبلىرى يوق.
ئېتىزلاردىن راھەت ئىزدەپ كەلدى بىر ئۆمۈر،
مەرد ياشايدۇ، بىزدەك ئۇششاق ھېسابلىرى يوق.



باي بويقالسا، ئىككىمىزدەك بۇزۇپ چاچمايدۇ،
بەزىلەردەك دوقمۇشلاردا قاۋاق ئاچمايدۇ.
قارىغاي كەبى ھاياتىنىڭ تۆت پەسلى ئوخشاش،
بارچە تەقدىر-قىسمەتلەردىن ھەرگىز قاچمايدۇ.

سەمرىمەيدۇ بەزىلەردەك بىر بۇغداي بىلەن،
جۈدەپ كەتمەس زاغرا يېسە قۇرۇق چاي بىلەن.
ئېيتقىن، يارىم، بىز نېمىشقا شۇنداق بولماستىن
يەرنى ئۇنتۇپ بەسلىشىمىز كۆكتە ئاي بىلەن؟

ئۇچراپ قالسا سەندىن ئاۋۋال ئەھۋال سورايدۇ،
يېقىن بارساڭ پۈتۈن جىسمى ئاق نان پۇرايدۇ.
بىللە بولساڭ بولۇپ قالسىەن باشقا بىر ئادەم،
مىشچانلىقنىڭ ھاڭلىرىدىن سېنى تورايدۇ.

ئېتىزلارغا شۇلار بىلەن بارغۇڭ كېلىدۇ،
سەھرالاردا يىلتىز تارتىپ قالغۇڭ كېلىدۇ.
ئالتۇن سۆزلۈك بىر مۇدەررىس تېپىپ ئالغاندەك،
ئاشۇلاردىن كۈندە دەرس ئالغۇڭ كېلىدۇ.

دېھقان دېگەن بىر تائىپە ئاناڭدەك ئەزىز،
قەلبىلەردە تۇرغان جايى بارچىدىن ئېگىز؛
شۇڭا، يارىم، ئۇستاز تۇتۇپ دېھقان جۈپلەرنى،
ئەڭ ياخشىسى ئېتىزلاردىن ئايرىلمايلى بىز.



بۇلبۇل كەپتۇ بىزنىڭ باغقىمۇ

بىلدىڭمۇ، يار، بۇلبۇل كەپتۇ بىزنىڭ باغقىمۇ،
بايرام بوپتۇ ھەر بىر دەرەخ، ھەر بىر شاخقىمۇ،
قىزىل گۈلنىڭ شادلىقىغا تىلىم يەتمىدى،
بىزنىڭ ئەمگەك ئايلىنىپتۇ كەشپىياتقىمۇ.

چىللاپ كەلدى ئىككىمىزنىڭ ئەجرى بۇلبۇلنى،
بۇ ھۈنەرنى ئىشلىتەيلى قاقاس تاغقىمۇ.
بولۇپ قاپتۇ كۆچەت بوستان، گۈللەر گۈلىستان،
تولۇپ قاپتۇ باغ ئەتراپى خۇش پۇراققىمۇ.

باھار بىلەن كەلگەن قۇشلار بىزدىن مىننەتدار
ھېرىسى ئۇلار بىزنىڭ ئۇشبۇ ئىشتىياققىمۇ.
خوپ ياراشتى ساڭا غۇرۇر، ماڭا ئىپتىخار،
ئېگەر- توقۇم ياراشقان دەك ياخشى ئاتقىمۇ.


65

بىزنىڭ باغنى بىر كۆرگەنلەر قېلىشتى ھەيران،
ياراپ كەتتى مەيلى بىمار، مەيلى ساققىمۇ.
ئاشىق-مەشۇق تەبىئەتنى سۆيگەندە شۇنداق،
ئۆرنەك ئىكەن مەيلى تۇغقان، مەيلى ياتقىمۇ.



باھار كېلىپ، بۇلبۇل كېلىپ بىزنىڭ بېغىمىز،
گۈللەر بىلەن ئوخشاپ كەتتى سەيلىگاھقىمۇ.
تەڭرى ئەگەر تەسىرلەنسە بىزدىن، ئامرىقىم،
ئەجەب ئەمەس قايتىپ قالساق ياشلىق چاغقىمۇ!

2002-يىلى 15-ئاپرېل، غۇلجا





ئۇيغۇر تائاملىرى

تائاملارغا خاندۇر ئۇيغۇر تائاملىرى،
بىزگە شەرەپ-شاندۇر ئۇيغۇر تائاملىرى.
بولدى لەڭمەن جەلىپكارى يەر يۈزىنىڭ،
بىزگە ھۆسن-خالدۇر ئۇيغۇر تائاملىرى.

مانتاخۇمار بولۇپ قالدى بىر يېگەنلەر،
جىم بولۇشتى پولۇپىرى بىز، دېگەنلەر.
ئاشماننىغا ئاشق بولدى، مەشۇق بولدى،
تائاملاردىن كۆڭلى ھۇزۇر ئىزدىگەنلەر.

گۆشنان دېگەن تائاملارنىڭ بەگ-تۆرسى،
تولغان ئايدەك چىرايلىقتۇر چەت-چۆرسى.
ئەمدى ئېغىز تېگىپ تۇرسا ئەھلى مېھمان،
كىرىپ كېلەر «مەنمۇ بار!» دەپ چۆچۈرسى.

ئۇيغۇردا بار، ئالەمدە يوق گۆشگىردىمۇ،
بازار تاپتى شاڭخەي، بېيجىڭ... ئىچكىرىدىمۇ.
قەدىمدىنلا سامسا ئۇنىڭ قېرىندىشى،
سورمايدۇ ياز كەتتىمۇ، قىش كىردىمۇ؟



ئەتكەن چايغا جور كېلىدۇ ئاق نېنىمۇ،
بىللە كېلۇر ماي چەيلىگەن قاتلىمىمۇ.
ئۆرگىلىمەن، ئۆيىنىڭ قايماق يۇتازىسىدىن،
بولماس ئۇنى ھەممە يەردىن تاپقىلىمۇ.

چەينەك شوريا، سامبۇسنىڭ زوقى باشقا،
نېمە يەتكەي ئاچچىق-چۈچۈك ئۈگرە ئاشقا؟
بېنەملىكتە ئۇندىن ئارتۇق تائام يوق، دەپ،
داڭقى كەتتى مەنپەرنىڭمۇ تاغۇ تاشقا.

ئاڭلىغاندەك ئالەم بىزدىن راۋابىنىمۇ،
كۆردى يەنە قوي گۆشىدە كاۋاپىنىمۇ.
كىمنىڭ؟ دېسە كەلگەن مېھمان بۇ ئىجادنى،
ئۇيغۇرنىڭ! دەپ بەردۇق دادىل جاۋابىنىمۇ.

بېھى بىلەن كىشىنى بېسىپ يولۇ ئەتمەك،
قىز مەڭزىدەك گىردىلەرگە كۈنجۈت سەپمەك؛
ئاق توقاچلار سىياداننى سېلىپ ياققان،
ھۈنەر بىلەن ئاق نانغىمۇ گۈللەر چەكمەك.

ھېيت-ئايەمدە ساڭزا بىلەن ئۆيكە-ھېسىپ،
بوپتۇ يەنە شۇ ھۈنەرمۇ بىزگە نېسىپ.
تۇخۇم پوشكال، شويىلارمۇ بىزنىڭ ئىجاد،
شۇنچە يازسام قۇيماق، پۈرە قايتۇ ئېشىپ.



بىزنىڭ قولدا مۇراد تاپتى نارىن چۆمۈ،
جىق تائامغا بولدى خۇرۇچ قايماق، سۈتمۈ.
باھار كەلسە باغدىن قىزلار تېرىپ كېلىپ،
چۆچۈرگە قارار تاپار بېدە كۆكمۈ.

قەلىمىدە مىڭ تەرىپى ھەر تائامنىڭ،
چېكىتنى قويغۇم كەلمەس «سۆز تامام!» نىڭ.
ھەر تائامنىڭ خىلى تولا، تۈرى تولا،
تەگسە ئېغىز بايرىمدۇر ئەھلى جاھاننىڭ.

ماھارەتلىك مانتىپەزلەر سايراپ تۇرار،
سامسىپەزنىڭ ئىككى قولى ئويناپ تۇرار.
ئۇيغۇرلارنىڭ تائاملىرى بەرگەن لەززەت،
ئاغزىڭدىن كەتمەي ئايلاپ-يىللاپ تۇرار.



مۇھەببەتمۇ پەرۋىشكە موھتاج

ئۈنگەن بىلەن تەرگەن گۈللەرنىڭ،
ئېچىلامدۇ پەرۋىش قىلمىساڭ؟
باھارنىڭمۇ ئۈشۈكلەرى بار،
گۈلۈڭ سولار پەخەس بولمىساڭ.

مۇھەببەتمۇ پەرۋىشكە موھتاج،
گۈلزارى ئۇ ئىككى يۈرەكنىڭ.
بىرى سۆيۈپ، بىرى سۆيۈنگەن،
ۋىسالندۇر ئارزۇ-تىلەكنىڭ.

جۈپتى بىلەن يارالدى ھايات،
ئەقىدىگە ئايلاندى ۋىسال.
پەرۋىش بولماي ۋىسال نەدىكەن،
ۋاپادارلىق پەرۋىشكە مىسال.

سازلاپ قويغان دۇتار تارىدەك،
نازۇك كېلۈر سۆيگۈ دېگەنمۇ.
قۇلىقىغا تەگمەك، ئۆزگىلەر،
قانچە ئەسرار بولغان بىلەنمۇ.



مۇھەببەتمۇ پەرۋىشكە موھتاج،
سۆيگۈ بىلەن ياشىرار بېغى.
تىنىپ كېتەر تېگى يوق ھاڭلار،
ئېگىزلەيدۇ سۆيگۈدە تېخى.

مۇھەببەتتە باغۋەننىڭ بۇرچى
تىكەن ئۈنسە يۈلۈشنى بىلمەك.
چىن ئاشىقنىڭ ئۆلچىمى ئاۋۋال -
يارى ئۈچۈن ئۆلۈشنى بىلمەك.

گۈزەللەردە گۈلنىڭ ھۆسنى بار،
سالما تاشلار شۇڭا يات كۆزلەر.
تىل تەگكەننىڭ يولى باشقىدۇر،
ئەڭ يامىنى ئۆسەك گەپ-سۆزلەر.


شاھ تەختىدەك گۈزەل ھۇجرىلار،
نىزالاردا بولمىسۇن بەربات.
ناغرا چالسۇن سۆيگۈ ھەمىشە،
گۇناھسىز دىل سالمىسۇن پەرياد.

كۆڭۈل دېگەن ئۆزى بىر دۇنيا،
نۇرلانمايدۇ ئالتۇن - كۈمۈشتە.
نەدە بولغان پەرۋىشىسىز ۋىسال،
پەرۋىش دېگەن مەڭگۈ سۆيۈشتە.



كېرەك بولسا سۆيگۈگە پەرۋاش،
ئۆز-ئۆزىنى قوغدىسۇن ھەركىم.
بولسا ئىدى قامغاقتا يىلتىز،
كەتمەيتتى ئۇ بوراندا بەلكىم.

2002-يىل 6-ئىيۇن، غۇلجا





ھەر كۈن

چىرايلىق بىر كۈن يەنە كۈلۈپ ئۆتتى،
بىر كۈننى مىليون ئىنسان سۆيۈپ ئۆتتى.
خىلمۇ خىل تىلەكلىرى يانچۇقىدا،
ھەركۈنگە ئالقىنىنى سۇنۇپ ئۆتتى.

ھەركۈننىڭ ھىممىتى كۆپ ھايات ئۈچۈن،
دېھقاندىك بىلىكىنى تۇرۇپ ئۆتتى.
كاچاتنى رەزىللەرگە «سوۋغا» قىلىپ،
چاۋاكنى ياخشىلارغا ئۇرۇپ ئۆتتى.

ھەركۈننىڭ ھېكمىتىگە ھەركۈن ھەيران،
چىنىۋىتسەڭ، كۈنلەرمۇ كىرىپ يۈيۈپ ئۆتتى.
قولدا غەلۋىرى بار چەش تاسقىغان،
ھەركىمگە بىردىن بەلگە قويۇپ ئۆتتى.


سەۋەبسىز ئەمەس دەڭلار يىغلىغانى،
بىر ئۆمۈر، بەلكىم، يانتاق ئورۇپ ئۆتتى.
دۇنيادىن بىخەم بوۋاق ئىگگەلسە،
بوۋايلار كونا خامان سورۇپ ئۆتتى.



ئەزەلدىن قىسمەتكە باي ھايات شۇنداق،
بىرىدىن بىرى تەلەي يۇلۇپ ئۆتتى.
جىمىگە مىسال قىلىپ بەش بارماقنى،
تەقدىرگە يەنە گۇناھ قويۇپ ئۆتتى.

مەن يارغان ئوتۇنلاردا قايدا تەلەي،
ئەرزىمەس ئوچاقلاردا كۆيۈپ ئۆتتى.
رەنجىمەن ئۆزۈم تۇرۇپ يەنە كىمدىن،
ھەركۈنى نۇرغۇن ئىشلار بولۇپ ئۆتتى.

2002-يىلى 10-ئىيۇن، غۇلجا





يارالدى بىر مۆجىزە مۇھەببەتتە

ئاخشام مەست قايتىپتىمەن ھۇزۇرۇڭدىن،
ئىشەنسەڭ، يېشىلمىدىم ھېلىغىچە.
ئۇزاتتىڭ مېنى، چۈنكى، سۆيۈپ تۇرۇپ،
«خوش» دېسەم، قويۇپ بەرمەي خېلىغىچە.

خۇدىنى يوقاتقانلار خۇشاللىقتىن،
مەندەك مەست بولسا كېرەك، ئەتىمالىم.
ھېچقاچان سەن سۆيگەندەك بولغان ئەمەس،
مۇھەببەت دۇنياسىدا ئەتىۋارىم.

قانچە رەت ئايرىلغانىمىز دىدارلىشىپ،
لېۋىڭگە لېۋىم ئەمما تەگكەن ئەمەس.
يۈرىكىم ياشلىقىمنىڭ تارىخىدا،
ھېچقاچان مۇنداق خۇشال تەپكەن ئەمەس.

«خوش» دېسەڭ، خوش، دەپ تەستە ئايرىلاتتىم،
ھەر قېتىم بىر چوڭ ئىشىم چالا قېلىپ.
قولۇڭنى تۇتالماستىن ئايلار ئۆتتى،
يۈرەتتىم ساق يۈرەكنى يارا قىلىپ.



سەن بۇزدۇڭ شۇ پەرىزنى ئاخىر، گۈلۈم،
بىر يولى قىلىچ ئۇردۇڭ تارتىنىشقا.
ۋاي ئىست، يىگىت تۇرۇپ نەچچە ۋاقتىن،
سەنچىلىك بولالمىدىم مەن نېمىشقا؟

سۆيۈشنى سەن باشلىدىڭ بۇ سۆيگۈدە،
سۆيەتتى، دېمەي، ئاۋۋال قىزنى يىگىت:
يادىمدىن چىقتى ساڭا: خوش! ئېيتقىنىم،
بويىنۇمنى سۆيۈشكەنچە بەردىم ئىگىپ.

قوغلاندى ئارىدىكى قورۇنۇشلار،
لەۋلەردىن ھەر ئىككىمىز ئىچتۇق شاراب.
ئېھتىمال، مەست بولغىنىم شۇنىڭدىندۇر،
ساڭمۇ، سۆيۈۋىدىم كەتتىم ياراپ.
*

ئاخشام مەست قايتىپتىمەن دەرگاھىڭدىن،
ئايرىلىپ قۇچىقىڭدىن مۇھەببەتتە.
يىگىتتىن ئاۋۋال قىزلار ئۆزى سۆيۈپ،
يارالدى بىر مۆجىزە مۇھەببەتتە.

2002-يىلى 22-ئىيۇل، غۇلجا



باشلىنار قۇتلۇق ئىشىم سەھەرلەردىن

ھەر سەھەر ئويغىنىمەن بىر سۆيگۈدە،
ئانامدىن يېڭىۋاشتىن تۇغۇلغاندەك.
نۇرلاردىن چېچىلىدۇ رىزىقىم مېنىڭ،
سېخىيلار كەپتەرلەرگە چاچقان دانىدەك.

تەبىئەت تەبرىكلىدى ئەتىمالىم،
قۇشلارغا ئارىلىشىپ كەتكىنىمنى.
بىلمەيمەن، شۇ سەھەردىن ئۇچۇپ بېرىپ،
كىملەرنىڭ ئىشىكىنى چەككىنىمنى.

ھەركۈننى سۆيىمگەنلەر سۆيۈنمەيدۇ،
مەن كەبى سەھەرلەرگە سەۋدايدەك.
باشلىنار قۇتلۇق ئىشىم سەھەرلەردىن،
ھەركۈنگە ئۆرۈم قۇلمەن، ئۆرۈم دېدەك.

ئۈنتۈيمەن تۈنۈگۈنكى سەۋەنلەرنى،
تۇرغاچقا ھەربىر سەھەر مېنى سۆيۈپ،
ئوخشايدۇ شۇ سەھەرنىڭ سۆيگۈسىگە،
ياشلىقتا يۈرگەنلىرىم يارغا كۆيۈپ.



قىزىرىپ چىقار قۇياش شۇ سەھەردە،
قۇنلايدۇ ئاۋۋال نۇرلۇق ئۇيۇق مېنى.
باشلىنار تەزكىرىسى يېڭى كۈننىڭ،
گۈل تۇتۇپ كۈتۈۋالار ئۇتۇق مېنى.

ھەركۈنى گۈزەل ئۆتسە ھەر ئادەمنىڭ،
ئۆمرىدە كىم كۆرىدۇ قايغۇ-غەمىنى؟
مەندىكى گۈزەل تىلەك شۇ ئەمەسمۇ،
دۇنيادىن كىم تىلەيدۇ دەرد-ئەلەمنى؟

مىڭ ئىخلاس يۈرىكىمدە ھەر سەھەرگە،
قۇياشقا تاۋاپ قىلغان ئەجدادلاردەك.
ئۆگىنىپ قاپتۇ شۇنداق، ئۇزاقلاردىن —
بۇ كۆڭلۈم سەھەر دېسە، بايرام باردەك.

ئۆزگىنى ئويلمايمەن ھەر سەھەردە،
ھەركۈننىڭ ياخشى-يامان تەقدىرىدىن.
ياخشى قۇر تاشلىيالمىسام، كۈندىن ئەمەس،
كۆرۈڭلار قەلىمىمنىڭ ماغدۇرىدىن.

يېڭى بىر ناخشا ماڭا ھەر بىر سەھەر،
كىم يازغان تېكىستىنى؟ — سورالمايمەن.
مىڭ شېئىر يازغان بىلەن شائىرلىقتا،
بەربىر سەھەرلەردەك بولالمايمەن.



پەيزىمنى بۇزما، يارىم، تاڭ ئاتقاندا،
سۆيۈشۈپ تۇرغىنىمدا سەھەر بىلەن.
ئاختۇرما دەپتىرىمنى شېئىر ئىزدەپ،
ئەمەسمۇ ئۆزى شېئىر سەھەر دېگەن.

2002-يىل 22-ئىيۇل، غۇلجا





ياخشى بولساڭ

تىلاۋەتكە ھەقلىقىمىز، ھەقىمىز،
ھەركىم ئۇزۇن ئۆمۈر تىلەشكە.
تىلەكتىمۇ تىلەك بار، بىراق،
ئامراق ئەمەس بىزلەر كۆمەچكە.

ياخشى ئۆمۈر ياخشى كۈنلەردۇر،
كۆڭۈللەرنىڭ ئىزدەپ يۈرگىنى.
ئەزىزلىكتۇر ئادەملەردىكى
بىر-بىرىنى «سىز» دەپ يۈرگىنى.

قەدىرلەنمەك قەدىنىڭ سۇلغاندا،
ياخشى ئۆتكەن ئۆمرۈڭدىن دېرەك.
ئۇھ تارتىمىغىن ئارقاڭغا قاراپ،
بولدى بالاڭ سەندىنمۇ زېرەك.

پۇرىقى بار ئەلگە ئىپاردەك،
ئىزلىرىدا گۈلى بارلارنىڭ.
(سەۋەبىمۇ ئاۋۋال ئۆزىدە،
ئۆز ئېلىدە خارۇ زارلارنىڭ)



ئاسان ئەمەس ياخشى ياشىماق،
ئېرىشمەك ھەم ياخشى ئاتاققا.
ئوخشىغۇم يوق مېنىڭمۇ ھەرگىز،
بۇلبۇل ئوۋا سالمىغان باغقا.

ياخشىلارغا خۇشتار بۇ جاھان،
ئاڭا يەنە شادلىق تىلەيدۇ.
گۈل بېشىنى ئايلىنىپ ئامەت،
تۈندە بەخت بىللە تۈنەيدۇ.

ياشىغانچە ياشنىغۇڭ كېلۇر،
كېچەلمەستىن شۇنداق ئۆمۈردىن.
ياخشى بولساڭ، خەلقنىڭ يۈرىكى،
چۈشۈرمەيدۇ ياد ئېتىپ تۆردىن.

بۇ دۇنياغا بىر كەلدۇق، دوستلار،
گاھ ساھىبخان، گاھ بولۇپ مېھمان.
ئەل قاقشىغان دۆلىتى شاھتىن،
دېھقان ياخشى ھالال ياشىغان.



ئالتۇن ساقا ئوينىغان بالا

تۇلپارىڭنىڭ ئۇچۇرى بارمۇ،
ئۆزى نەدە، تاقىسى نەدە؟
ئالتۇن ساقا ئوينىغان بالا،
ئۆزى نەدە، ساقىسى نەدە؟

ئالتۇن ساقا ئوينىغان بالا،
يامانلارنىڭ بولدى يامىنى.
ئەر يەتكەندە ئالغىنى قارغىش،
كۆيدۈرگىنى ئەلنىڭ خامىنى.

ياشلىقىدا ياتلاشتى يۇرتتىن،
نەلەرگىدۇر كەتتى قامغاقتەك.
كەيىپ كاردىن چىقاردى ئاخىر،
بولۇپ قالدى چىرايى قاقتەك.

قىرانلىقى كەتتى قەدىرسىز،
ئەر زاتىغا ئەسلا ئوخشىماس.
كەچۈرگىنى تۇرمۇش ئەمەس، كۈن،
دەرگاھىدا خوتۇن توختىماس.



ئالتۇن ساقا ئوينىغان بالا،
بولۇپ قالدى ئەخلەتتىن بەتەر.
ئېسىپ يۈردى غىلاپسىز پىچاق،
ئەلپازىدىن سېزىلىپ خەتەر.

نېپىز يېرى ئويۇلار مۇزنىڭ،
ئاپەت بولدى ئارزۇلۇق بالا.
دۈشمەن بولدى ئالتۇن ساقىسى،
پۇشايمانغا تار كەلدى دالا.

ئالتۇن ساقا ئوينىغان بالا،
ئەركىلىكنىڭ بولدى قۇربانى.
يىغلاپ ئۆتتى ئاتا-ئانىسى،
ئەيىبلەيدۇ ئەمما دۇنيانى.

بىر ئىش بولدى بىچارىلەرگە،
گۈل تېرىسا تىكەن ئۈنگەندەك.
پۈتۈن ئۆمرى ھەسرەتتە ئۆتتى،
چىمەنلەردە چاتقال كۆرگەندەك.

تەنھا يېتى كەتتى دۇنيادىن،
پەرزەنتى يوق دېمەك ئىزى يوق.
ھايات ئاڭا تامامەن زۇلمەت،
چىراغ ياقار ئوغۇل-قىزى يوق.



ئالتۇن ساقا ئوينىغان بالا،
ئۆلۈپ كەتتى شۇ ھالدا قېرىپ.
گۇناھكارى ئاتا-ئانىسى،
قەبرىسىمۇ ئۆزىدەك غېرىپ.

ئەركىلىكنى كۆتۈرمەس دۇنيا،
ئەيبىكار دۇر ئەركىلەتكەنلەر.
ئالتۇن ساقا ئوينىغانلاردىن
نەدە چىققان ئەرشكە يەتكەنلەر؟!
*

ساراڭ بولدى ئارزۇلۇق بالا،
قالدى قاقشاپ ئاتا-ئانىلار.
دانا بولدى داق يەردە يېتىپ،
كۈنى تەستە ئۆتكەن بالىلار.



توققۇزى تەل تاغلار دۇر تەلكە تېغى

ئۆزۈمنى ئويدا دېسەم قانچە قېتىم،
تاغلاردا خىياللىرىم قونۇپ قاپتۇ.
ئويلسام قىرىق يىللىق قەلىمىمدە،
تەلكىنىڭ تەسۋىرى كەم بولۇپ قاپتۇ.

كەڭسايىدىن ئۆتۈپ بېرىپ شۇڭا بۈگۈن
بىر مەھەل چۈشۈپ كەتتى بېشىم پەسكە.
«كەم سەن؟» دەپ سورىۋېدى تاغلار مەندىن،
«شائىر!» دەپ جاۋاب بەرمەك چۈشتى تەسكە.

توققۇزى تەل تاغلار بۇ تاغلار ئارا،
جەننەتنىڭ گويىكى ئۇ بىر پارچىسى.
قانداقچە ئۇنى يازماي ئۆتەلەيمەن،
مەن تۇرسام ياخشىلارنىڭ بىر چارچىسى.

يايىپىشىل بىر دۇنيا ئۇ يازدا كەلسەڭ،
بىر كۆرسەڭ كۆزلىرىڭدە ئارمان قالماس.
بىراق ئادەم دېگەن شۇنداق مەخلۇق،
گۈزەلنى بىر كۆرگەنگە كۆڭلى قانماس.



سايالارنىڭ شارقىرىشى سۇدىن ئەمەس،
تاغ ئارا ناخشا ئېيتار سۇ پەرىسى.
قانچە رەت خۇشاللىقتىن بەھوش بولۇپ،
ئىقرارمەن، يېقىرنىڭمۇ كەتكەن ئېسى.

ئىلىنىڭ پەخرىي تېغى تەلكە دېگەن،
كەڭسايىدىن سايرامغىچە بىر سەيلىگاھ.
ھەركىم ئۆز تاغلىرىنى ماختار، لېكىن،
تەلكىدۇر بۇندا جىمى تاغلارغا شاھ.

تاغلىرى دېسەم ئۇنى ۋەتىنىمنىڭ،
باشقىدىن سۆزگە كىرەر تىلىم يەنە.
ھەر كۆرسەم، ئارچىلارنىڭ قاتارىغا
سۆيۈنۈپ قويغۇم كېلۇر جىرىم يەنە.

يېرىمى ئالەمدىكى جىمى گۈزەللىكنىڭ
شۇ تاغلار ئارىسىغا چېچىلغان رەڭ.
«چوغلۇق» دەپ قىزلار ئۈچۈن قويغان ئىسىم،
ئەسلىدە شۇ تاغلاردىن تېپىلغان رەڭ.

ئەسلىي تاغ تاشتىن پۈتكەن دېگۈم كەلمەس،
چۈنكى، زەر، گۆھەرلەرنىڭ دۆۋىسى ئۇ.



مەشەدىن ئىلھام ئالغان ئىلاخۇنمۇ* ،
دېمەككى، شائىرلارنىڭ بوۋىسى ئۇ.

قولدا قايتالارنىڭ دەستە گۈللەر،
شامالار پۇلاڭلىتار ئۆتكەنلەرگە.
ماڭغانلار يۈك ئارتىشىپ باھار پەسلى،
ئوخشايدۇ گۈلىستانغا كۆچكەنلەرگە.

بىرىدىن بىرى ئېگىز چوققىلارنىڭ
كۈندە بىر قىيام چاچار بۇلۇتلىرى.
چوپاننىڭ ئاۋازى بار چوققىلاردا،
خەت تارتقان ئەمدىلەتنى بۇرۇتلىرى.

شۇلارغا سالام بېرىپ ئۆتتۈم بۈگۈن،
ئالدىدا تەڭ تۆكۈلدى سەۋەنلىرىم.
جىمىدە بىر قۇسۇر بار، دەيدۇ، ئەمما
يوق مېنىڭ بۇندا قۇسۇر سەزگەنلىرىم.

2002-يىلى 25-ئاۋغۇست، غۇلجا

* ۋەتەنپەرۋەر ناخشىچى ئىلاخۇن كۆككۆزنى كۆرسىتىدۇ.



تۆھپىكار قانچە بولسا، سەنچە بولار

(ئوقۇتقۇچىلار بايرىمى مۇناسىۋىتى بىلەن ئايال ئوقۇتقۇچىلارغا)

بۈگۈن توي، بۈگۈن بايرام سىڭلىم ساڭا،
مېنىڭمۇ قۇتلۇق مەرىكە، كۆرىكىم ھەم.
تەبرىكلەپ سېنى، شۇڭا چالدى چاۋاك،
قوشۇلۇپ قوللىرىمغا يۈرىكىم ھەم.

پەرىشتە، دەپ ياز دېسەم ئۆز-ئۆزۈڭنى،
ئېھتىمال، ئۇنىمايسەن، ئۇيلىسەن.
دەرياسەن قىياسىمدا ئەمما مېنىڭ،
چاڭقىغان دالالارغا قۇيۇلسەن.

ماختاشقا ھەقلىق ھەرىكىم ئۆز ئەجرىنى،
ۋەلېكىن، سېنىڭ ئەجرىڭ يەنە باشقا.
ياخشىنى ياخشى دېمەي ئۆتەي قانداق،
گۆھەرسەن، ئوخشىمايسەن ھەرگىز تاشقا.

بوينۇڭدا ئالتۇن زەنجىر يالترىدايدۇ،
زامانغا خۇپ ياراشقان تارىنىشىڭ.
ئاناڭدىن ئاڭلىغىنىڭ يېڭى ناخشا،
موماڭدەك بولمىغاچقا يارىلىشىڭ.



ئاي يۈزۈڭ پەرەنجىسىز پەرزاتسەن،
نىجاتسەن نادانلىققا مەھكۇملارغا،
تۆھپىكار قانچە بولسا، سەنچە بولار،
نامىڭنى قوشۇۋەتتۇق مەشھۇرلارغا.

يۈرگىنىڭ تۈمەن كۆچەت-گۈل ئارىسى،
ئۇچماقۇمۇ ئەمدى ساڭا خىيال ئەمەس.
ئالەمنىڭ نەزىرىدە، ئاڭلا سىڭلىم،
سەن ئەمدى ھەرگىز ئاددىي ئايال ئەمەس.

قولۇڭدا دەپتەر-قەلەم، مەيدەڭدە گۈل،
بىپايان بىر قوشۇندا تامام سەن بار.
بىرى مەن چۆرەڭدىكى پەرۋانەڭنىڭ،
سەۋەبى، سەن بار يەردە ھامان شام بار.

مۇنبەردە قارار تاپتى مەكتەپ ناملىق،
«ئايال» دەپ ئەتىۋارسىز كەلگەن زاتىڭ.
يۇغىنىڭ، يورۇتقىنىڭ ھەر بىر دىلىنى،
سېنىڭمۇ ئەڭ مۇقەددەس كەشپىياتىڭ.

سەن بەلكىم ئويلىمايسەن شۇ ھېكمەتنى،
ئەرزىمەس، دەيسەن بەلكىم ئەجىرىڭنىمۇ.
ۋە لېكىن، جايىڭ ئەلنىڭ يۈرىكىدە،
قىلماقتا زامان شۇڭا قەدرىڭنىمۇ.



سۆزلەتكەن مېنى شۇنداق بۇ مەرىكەگە،
سەندىكى ئۇستازلىقىنىڭ شەرەپ-شانى.
جاپاكەش ئانىمۇ سەن، ئالىمۇ سەن،
تۈمەنلەپ ئەۋلادلارنىڭ مېھرىبانى.

ياسانسىڭ، ياسانمىساڭ ھامان ئۈزسەن،
بەرگەندەك تەڭرىم جىمى گۈزەللىكىنى.
بۇ جاھان بىلىپ بولدى يازمىسامۇ،
بارچىدىن ئەجرىڭدىكى ئەۋزەللىكىنى.

شۇندىمۇ يېزىپ كەلدىم بىر تەزكىرە،
ھەر مەرىكە-بايرىمىڭدا سېنى ماختاپ.
مەن قانداق تۇرالايمەن يازماي، سىڭلىم.
دانالار داناسىغا تۇرساڭ ئوخشاپ؟!



ھەر كۈندىن ئىزدىگىنى ياخشىلىقتۇر

بۈگۈننى ياشاپ بولدۇم، چۈشتى گۈگۈم.
ئەتنىڭ ئۈمىدىگە ياقنىم چىراق.
بۇ شۇنداق بىر كېچىلىك تاتلىق ئۇيقۇ،
خورەكنى ياقتۇرمايدۇ قەلبىم بىراق.

ئەتىدىن ئالتۇن ئالاي دېگىنىم يوق،
كۆز تۇتتۇم ھەر تاڭ بەرگەن نېسىۋەمگە.
ھەر تاڭدىن لېكىن ھەسەل يېگىنىم يوق،
ئوخشاتتىم تاڭنى ئەمما شاھ سەنەمگە.

ھەر كۈننى كەچ قىلغانلار بىر مەن ئەمەس،
ھەر كۈندە ياخشىمۇ بار، يامانمۇ بار.
ھەر كۈننىڭ خامىنىدا تۈمەن غوۋغا،
قىپقىزىل بۇغدايمۇ بار، سامانمۇ بار.

بېشىمدا ئاتىشى يىلنىڭ قايغۇسى يوق،
ھەر كۈننىڭ بوسۇغىسى قىيىن ماڭا.
بىر كۈننى تۈز باسمىسا قەدەملىرىم،
ئۆمۈرلۈك دەرد بولمامدۇ كېيىن ماڭا؟!!



كەينىدىن ئۇچقىنىم يوق قۇرغۇنلارنىڭ،
تىكەننى گۈل دېمىدىم، گۈلنى تىكەن.
ئۆمۈرنى ئۆيدىكىدەك ئۆتكۈزمەكنىڭ
تۈگۈنى، بىلسەڭ، ھەر بىر كۈندە ئىكەن.

رىزقىمدىن ئۆزگە ناندا تەمەيىم يوق،
نەپسىمنىڭ ئىت-مۈشۈكى زەنجىرلەگلىك.
زوقۇم بار ئىزلىرىغا ئۇرغانلارنىڭ،
ئەزەلدىن ھەسەت مەندە تەبىرلەگلىك.

مېھمانمەن ھۇزۇرىدا ھەر بىر كۈننىڭ،
ھەر كۈننىڭ چىرىغىغا سەمەندەردەك.
ھەر كۈنگە رەھمەت ئېيتتىم قانائەتتە،
بەرگەننى ئېلىپ قايتقان قەلەندەردەك.

دەرەخلەر شاخ يايغاندەك باھار كەلسە،
راست مېنىڭ ئەل قاتارى شاخلىغىنىم.
قەدرىنى بىلمەپتىمەن ھەر بىر كۈننىڭ،
ئۆزۈمنى قايتۇ كۈنگە قاقلىغىنىم.

كۈنلەردىن يۇققان كىرلەر چىقماس ئاسان،
تەس كېلۇر يۇققان كىرنى يۇيماق يەنە.
سۇندۇرساق بىر تال كۆچەت، بەدىلى بار،
بۇرچ بىزگە ئون تال كۆچەت قويماق يەنە.



ھەر كۈننىڭ سىنىقىدا سانسىز سوئال،
قىلىدۇ مننۇتلىرى مۇبەتتىشلىك.
ماختىناي دېسەڭ ئايغا، پەسىللەرگە،
ھەپتىلەر گويىا شاھىد يەتتە كىشىلىك.

ساق بېرىپ، مەست يانساممۇ قاۋاقلاردىن،
قالمايدۇ كوچىلاردا يامان نامم.
كۈنلەر مۇ كەچۈرەر كەن سەۋەنلىكىنى،
ئۆچمەيدۇ سەۋەنلەردە شەرەپ-شانىم.

ياخشىغا چاۋاك چالغان ئىككى قولۇم،
يامانغا يار بولغاننىڭ ياقىسىدا.
ھەر كۈندىن ئىزدىگىنىم ياخشىلىقتۇر،
بەختىمۇ ياخشىلارنىڭ ئارقىسىدا.

خۇشالمەن، مېنى كۈنلەر ئالقىشلىدى،
ياخشى! دەپ چىقاردى ھەم مۇنبىرىگە.
تەر تۆكسەم تەبىرىكلەيدۇ ئېتىزلىرى،
جور بولۇپ ئالقىش، تەبىرىك بىر-بىرىگە.

نۇرلانغان چوققىلاردەك كۈن چىققاندا،
نۇرلىنىپ بۇ دۇنيادىن ئۆتەي دەيمەن.
ئۆزۈممۇ بىرى بولۇپ يۇلتۇزلارنىڭ،
نۇرۇمنى يۈرەكلەرگە تۆكەي دەيمەن.



كۈنلەردىن چېچىلىدۇ مېنىڭ نۇرۇم،
كۈنلەرنى مەنمۇ شۇڭا قەدىرلەيمەن.
گۈل كۆرسەم سۇ پۈركۈيمەن ياشارسۇن، دەپ،
كۆرەلمەس تىكەنلەرنى قەبىرلەيمەن.

ئات سالساڭ داۋان بىلەن ھاڭلىرى بار،
ھەر كۈننى پەلەمپەي ۋە باسقۇچ دېدىم.
ھەر كۈنلۈك تەقدىرىمۇ سىرلىق ھۇجرا،
ھەر كۈننى قۇلۇپ، دېدىم، ئاچقۇچ دېدىم.

2002-يىلى 13-سېنتەبىر، غۇلجا



ھەر ئىككىمىز تەڭ ئاداشقان ئىكەنمىز

ئەمدى بىلدۇق، ئۆتۈپ كەتكەن ياشلىقتا
ھەر ئىككىمىز تەڭ ئاداشقان ئىكەنمىز.
دان تۇتامدۇ بۇغداي دېگەن تاشلىقتا،
ھەر ئىككىمىز تەڭ ئاداشقان ئىكەنمىز.

مەن كەپتىمەن ئادەت قىلىپ قىيىداشنى،
سادىر قىلدىڭ سەنمۇ سۆيمەي قىيىداشنى.
يۈرۈپتىمىز مۇھەببەت دەپ ئويناشنى،
ھەر ئىككىمىز تەڭ ئاداشقان ئىكەنمىز.

تەييار ئىدۇق كۆرۈنگەندىن كۈنلەشكە،
سېغىنغاندا كەپتەر كەبى ئۈنلەشكە.
ياخشىمىدى نان ئايلاسا كۆمەچكە؟
ھەر ئىككىمىز تەڭ ئاداشقان ئىكەنمىز.

يۈرۈپ باقتۇق نەچچە قېتىم ئايرىلىپ،
كېتەلمىدىم ئەمما سېنى ئايرىلىپ.
يېنىپ كەلدىڭ سەنمۇ ئاخىر قايرىلىپ،
ھەر ئىككىمىز تەڭ ئاداشقان ئىكەنمىز.



كەتكەن بولساق شۇ كەتكەنچە پەش قېقىپ،
يۈرەتتىمكەن مەنمۇ يالغۇز مەش يېقىپ.
يا خاماندا تەنھا يېتىپ چەش يېقىپ،
ھەر ئىككىمىز تەڭ ئاداشقان ئىكەنمىز.

«تۆشۈك مونچاق يەردە قالماس» دېسەڭمۇ،
يەردە قالماي، ئەتلەس تاۋار كىيسەڭمۇ.
«ئۇھ» تارتاتتىڭ كۈندە پولۇ يېسەڭمۇ،
ھەر ئىككىمىز تەڭ ئاداشقان ئىكەنمىز.

تاس قايتىمىز شەيتان بىلەن ماڭغىلى،
شۇنچە تاتلىق ئەقىدىدىن تانغىلى.
تاس قايتىمىز ئارمانلاردا قالغىلى،
ھەر ئىككىمىز تەڭ ئاداشقان ئىكەنمىز.


ياشلىق دېگەن سايىراپ تۇرغان بىر كەكلىك،
مۇھەببەتكە دۈشمەن ئىكەن تەنتەكلىك.
تەنتەكلىكتە ھالاك ئىكەن ئەركەكلىك،
ھەر ئىككىمىز تەڭ ئاداشقان ئىكەنمىز.

مانا بۈگۈن ئەقىل بەرگەن نۇسرەتتىن،
بىللە بېرىپ، بىللە قايتتۇق مەشرەپتىن.



خۇدا بىزنى بىر ساقلىدى ھەسرەتتىن،
ھەر ئىككىمىز تەڭ ئاداشقان ئىكەنمىز.

2002-يىل 2-ئۆكتەبىر، غۇلجا





تۇغقانلار

سېغىنغاندا بارالمدىم، تۇغقانلار،
كۆڭلۈڭلارنى ئالالمدىم، تۇغقانلار.
ئېيتىڭلارچۇ، مەن نېمىشقا سىلەردەك
كۆيۈمچان بوپ يارالمدىم، تۇغقانلار.

يۈرۈپ كەتتىم ئاي-كۈنلەرنىڭ كەينىدە،
ئەمەس ئىكەن كۈنلەر ئىنسان مەيلىدە.
يامانلىق يوق ئەمما پېقىر پەيلىدە،
كەچۈرۈڭلار، قارالمدىم، تۇغقانلار

تەلمۈردۈڭلار ھېيت-ئايەمدە يولۇمغا،
سېغىنماقمۇ ئوخشايدىكەن زۇلۇمغا.
تىللاپ بېرىڭ مەيلى قوشنا-قۇلۇمغا،
تۇغقان تۇرۇپ ئۇيالمدىم، تۇغقانلار.

بارالمدىم ئوغلۇڭلارنىڭ تويىغا،
كىرىپ كەتكەچ تىرىكچىلىك كويىغا.
يېتىپ قاپتۇ قىزىڭلارمۇ بويىغا،
بىرەر ياغلىق سالالمدىم، تۇغقانلار.



باھانسی تولا بولغاچ يىراقنىڭ،
توسۇلار كەن يولى نەزىر-چىراغنىڭ.
ئەستىن چىقتى ھالى ئاغرىق-سېلاقنىڭ،
ھالىڭلارنى سورالمدىم، تۇغقانلار.

بەش بارماقتەك بىرى ئېگىز، بىرى پەس،
سېلەرنىڭمۇ ھال-كۈنۈڭلار تەڭ ئەمەس.
بىرى ياخشى، بىرلىرىنىڭ كۈنى تەس،
تەسكە ھەمدەم بولالمدىم، تۇغقانلار.

ئەللىك ياشقا ئاللىقاچان خوش! ئېيتتىم،
ئەللىك يىلدا تالايلىرى رەنجىتتىم.
رەنجىمدىم ئەمما جىمى رەنجىشتىن،
يېنىڭلاردا قونالمدىم، تۇغقانلار.

ئويۇلغاندەك مۇزۇم نېپىز يېرىدىن،
كۆڭۈللەرمۇ بىرى نازۇك بىرىدىن.
ساقلاماق تەس نىزالارنىڭ كىرىدىن،
مەن شۇلاردىن تانالمدىم، تۇغقانلار.



كۆڭلۈم

قەيەرلەردە سەرسانسەن، كۆڭلۈم،
قەيەرلەردە بولدۇڭ تىلەمچى؟
قۇر ئاچۇرسام قارارگاھىڭدىن،
مەنزىلىڭنى بىلمەيدۇ رەمچى.

ئەركىلىكتە ئەرگە گۆدەك سەن،
بوللامدۇ سېنىڭدەك ھەر كىم؟
ئۇچۇرىڭنى شامالار بىلمەس،
كېزىپ يۈردۈڭ ئالەمنى بەلكىم.

خىيالىڭدا خىزىر ھېكمىتى،
يۇرت سورايسەن گاھى شاھ بولۇپ.
رەستىلەردىن كىرمەيسەن ئۆيگە،
ئىشىكىڭدە ھەر كۈنى قۇلۇپ.

كېلىپ قالار گاھى باي بولغۇڭ،
غەمسىز يۈرگەن بايلارنى كۆرۈپ.
تاغقا چىقساڭ سۇ بولغۇڭ كەلدى،
چۇقان سالغان سايلارنى كۆرۈپ.



ئېچىقلىرىڭ قالدى ئېچىقلىق،
سۇلىرىڭنى تۇتىدۇ خۇدا.
ئېتىزىڭ مەن، باغلىرىڭمۇ مەن،
ياشسىمەن سەن قويغان سۇدا.

تەڭرى بولغۇڭ كەلدى بەزىدە،
تەمە قىلدىڭ خىزىرلىقىنىمۇ.
كۈچۈڭ يەتمەي رەقىبلىرىڭگە،
خۇمار قىلدىڭ ۋەزىرلىكىنىمۇ.

سالغا تېشى بولدۇم سەن ئۈچۈن،
چۆرۈۋەتتىڭ مېنى چۆللەرگە.
قالدىم بەزەن كەينىڭگە كىرىپ،
كەپتەر بولۇپ تاڭدا ئۈنلەرگە.

ئېلىپ كەتتىڭ پىنھان يەرلەرگە.
بارماي دېسەم سۆرەپ قولۇمدىن.
قايسى كۈنى كىردىم كەينىڭگە،
شۇ كۈنى مەن ئازدىم يولۇمدىن.

كۆكرىكىمگە تىغ ئۇرۇپ قاچقان،
بىر گۈزەلنىڭ كەينىدىن كەتتىڭ.
كىم بىلەندۇر ياتتىم بىر كېچە،
كىم بىلەندۇر مېنى خۇش ئەتتىڭ.



مېنى تالاي گۇناھكار قىلدىڭ،
قايدا بارساڭ يۈردۈم ئەگشىپ.
ئېزىققاندا دانا بىلەنمۇ
سەن تۈپەيلى قالدىم تەگشىپ.

كۆڭلۈم، دېسەم ئىشەنگەيمۇ ئەل،
شۇنچە ئېغىر گۇناھلار قىلغان.
بولۇپ چىقتىڭ چۈشىدە باتۇر،
خىيالدا زىناھلار قىلغان.

خىياللارنى مىندىڭ ئېگەرلەپ،
كۆرۈنمەيدۇ قامچاڭ قولۇڭدا.
قويۇۋەتتىم تاغلارغا سېنى،
ئۆزۈم تەنھا يېتىپ بۇلۇڭدا.

ئېزىقتۇرما مېنى، بەس كۆڭلۈم،
پىنھانلارغا ئەمدى باشلىما.
تۈپەيلىڭدىن كەتمسۇن قەدرىم،
لەنەتلەرگە مېنى تاشلىما.



گۈل ۋە كېپىنەك

ھەر گۈلنىڭ ئۆز ھۆسنى، ئۆز پۇراقى بار،
ھەر كىمىنىڭ ئۆز كۆڭلى، ئىشتىياقى ھەم.
ئۆزگىلەر نە دېسە ئۆزىنىڭ مەيلى،
ھەر كىمىنىڭ ئەزىزدۇر ئۆز سىياقى ھەم.

گۈللەرنى ھىدىلماق بەدەلسىز بولماس،
قىزىل گۈل ھىجرانغا قويدى بۇلبۇلنى.
تۇتقىلى بولغايىمۇ شۇڭا ئالدىراپ،
سېنىڭدىن ئىلگىرى سۇنمىغان قولىنى.


توي، دېدۇق كۆچكەننى ئۆيدىن ئۆيگە گۈل،
سايرىدى بىر بۇلبۇل تەلەي شېخىدا.
ئازغۇنلار كەينىدىن كەتمىسە ئەقىل،
مەرىكىلەر كۆكلەيدۇ ھەر گۈل بېغىدا.

كېپىنەك قونمىغان گۈل يوق، ئەلۋەتتە،
ۋە لېكىن، كېپىنەك لەۋزىسى يالغان.
كېپىنەك كەينىدىن كەتكەن كۆڭۈلدىن
ئەزەلدە دەريالاپ كۆزباشلار قالغان.



بەختىمگە ئاسماندا بىر قۇش ئۇچۇرى،
ئۆزىڭلەر بىلمەيدۇ، كۈتەرمەن يالغۇز.
مەن ئاچقان ئىشكىتە ئۇنىڭ مەنزىلى،
چۈشمىسە، دۇنيادىن ئۆتەرمەن يالغۇز.

2002-يىلى 20-نويابىر، غۇلجا





قەيسەر قىزغا قەسىدە

(تالانتلىق ئاۋاز ئارتىسى مۇنەۋۋەر ئابىلەتنىڭ
كېسەلگە قارشى روھىغا مەدھىيە)

بىز ئالتۇنغا، ۋە لېكىن، سىز گۆھەرگە باراۋەر،
سالام، ئاۋاز ئارتىسى قەيسەر سىڭلىم مۇنەۋۋەر!
چېنىڭىزغا جان قوشقان جاسارەتكە قەسىدە،
يازماق ئۈچۈن بويىتىمەن مەنمۇ بۈگۈن سازاۋەر.

تېلېۋىزوردا تونۇشتۇق كېچىكسەكمۇ سىز بىلەن،
قەيسەرلىكتە بىر ئۇستاز تېپىۋالدۇق لېكىن بىز.
بىزنىڭ قەلەم يارالغان ياخشىلارنى كۈپلەشكە،
ئاددىي شائىر بولساقمۇ شۇڭا سىزگە يېقىن بىز.

جىسمىڭىزدا قالماپتۇ سايىسىمۇ كېسەلنىڭ،
ھە ئىلاھىم، شۇ پېتى مەڭگۈ-مەڭگۈ يوقالسۇن!
ئۆچەي دېگەن ئوچاقلار يەنە كۆپسۇن لاۋۇلداپ،
ئۆلەي دېگەن ئۈمىدلەر ئۇندىن يەنە چوغ ئالسۇن.

تىرىلدۈردى تۈمەننى سىزنىڭ قەيسەر روھىڭىز،
بېھوش ياتقان بىمارلار شۇئان ئاچتى كۆزىنى.
ئۆلۈم خىرىسى قىلغاندا سىزدەك بولالمىغانلار،
سىزنى كۆرۈپ ئەڭ ئاۋۋال كاجاتلىدى ئۆزىنى.



تاشلىۋەتتى ھاسنى قەيسە رلىكتە قانچىلار،
جاسارەتسىز قەلبلەر كەلدى يەنە لەرزىگە.
مۇنارنى ھاياتنىڭ تىكلۋالدى باشقىدىن،
قەيسە رلىكتىن سىزدىكى داۋا تاپتى دەردىگە.

سىز شۇلارنىڭ دوختۇرى، سىز شۇلارنىڭ مەشھۇرى،
باش كۆتۈردى باتۇرلۇق نىمجانلارنىڭ روھىدا.
سۇلغان مايسا سۇ كىرسە كۆكلەيدىكەن باشقىدىن،
ياشارغاندەك يېشىل تال دەريالارنىڭ بويىدا.

سۆيگەنلەرنىڭ ھاياتنى نەمۇنىسى سىز، سىڭلىم،
سىزنى ئاتاش ھەقلىقتۇر چولپانلارغا چولپان، دەپ.
سىز ئۈنۈملۈك بىر ناخشا ئېيتقانسىز يېقىملىق،
ناخشىڭىزنى مەن يازدىم ناخشىلارغا سۇلتان، دەپ.

بولۇپ قالدى تۆھپىڭىز بىزگە زۆرۈر بىر كىتاب،
بالىلارمۇ ئوقۇيدۇ بەلكىم سىزدىن تالىشىپ.
تىلەكلەرگە تۈمەنلەپ تولۇپ كەتتى يۈرەكلەر،
كېسەل بىلەن كۈرەشتە سىزنى قەيسە ر سانسىپ.

ئاسان ئەمەس ئەجەلدىن تارتىۋالماق بىر كۈنى،
بىر مىنۇتمۇ غەنىمەت زۆرۈر چاغدا ھەتتاكى.
ناخشا ئەمەس بۇ ھايات يېڭىۋاشتىن ئېيتقىلى،
خالغاندا يازغىلى ئىككى پارچە خەت ياكى.



تەسىر قىلدى تەڭرىگە ئۇلۇغ ئىستەك سىزدىكى،
ئۈنچىقىمىدى يىللارمۇ «ياشاۋېرىڭ!» دېگەندەك.
ياڭراپ تۇردى ھەر كۈنى ئاۋازىڭىز ئېكراندىن،
قىش كەتكەندە ئۆرۈكلەر قايتا چېچەكلىگەندەك.

ئۆلۈم سىزدىن يىراقتۇر، سىڭلىم، تېخى ياشايسىز،
بۇ ئالەمدىن يوقالماس ئاۋازىڭىز ھەر كۈنى.
سىز كەتسىڭىز بىمەھەل، بىزلەر داغدا قالمامدۇق،
ئۇزاقچە توختامدۇ كۆز ياشلارنىڭ كەلكۈنى؟!

شۇ گەپلەرنى ئېغىزغا كەلسۇن كىمنىڭ ئالغۇسى،
تېخى غۇنچە تۇرسىڭىز ئەمدى لېۋى قىزارغان.
ئېيتقىنىڭىز ئورۇنلۇق: ئۆلۈم ھەيۋە قىلغاندا،
يىغلىغانغا دۇنيادا كىمنىڭ ئۆمرى ئۇزارغان؟

تېلېۋىزوردا تونۇشتۇق، ئاكا-سىڭىل بولۇشتۇق،
«قەيسەر قىز» دەپ بىر شېئىر مەندە شۇئان بوي تارتتى. 107
بالنىستتا بىمارلار تۈگەل سىزدەك بولستى،
مەنمۇ دەيتتىم شۇ چاغدا: تىلەكلىرىم توي تارتتى!

2002-يىلى 24-نويابىر، غۇلجا



تىكەنسز گۈللەر

بولۇپ قالدى باغلاردا پەيدا،
قاچاندىندۇر تىكەنسز گۈللەر.
پۇرايدىغان ئاشىقلار تولا،
شۇڭا ئەنسز ئۆتىدۇ كۈنلەر.

بولاتتىغۇ تىكىنى گۈلنىڭ،
تەس ئىدىغۇ بىمالال ئۈزمەك؟
قانداقلارچە چىرايلىق ساراي
بولۇپ قالدى ئىشىكىسىز كۈزلەك؟


بولۇپ قايتۇ كۈلنىڭ يۈزى لەش،
شۇندىن بېرى مېنىڭ كۆڭلۈم غەش.
يارىشامدۇ ياسىداق ئۆيگە
قىشتا كاردىن چىققان ئەسكى مەش؟

خارا بولدى تىكەنسز گۈللەر،
پۇراپ قايتتى ھەركىم بىمالال.
تاشلىۋەتتى ئۈزۈپ قىسقانلار،
غەرق بولدى كەلكۈندە ئارال.



ئويلامدىكى قىزلار شۇلارنى،
يوق، دەمدۇيا، شۇنداقلېرىمىز؟
دەمدىكىن يا تەن ئالغانلىرى:
— تىكەنسز گۈل مىڭدىن بېرىمىز؟!

2003-يىل 20-فېۋرال، غۇلجا





ئېيتقىنا، شۇلاردىن ساقمۇ سەن ئاغزىم

كىملەرنى رەنجىتىشك ئۆمرىڭدە، ئاغزىم،
كىملەرنىڭ قوۋمىغا قاتتىك سەن مېنى؟
كىملەرنى دورىدىك، ئۇستازىڭ ھەم كىم،
كىملەرنىڭ يېنىغا تارتتىڭ سەن مېنى؟

بارچىدىن ئېغىزدا ئېۋەن كۆپ، دەيدۇ،
بارمىدۇر سېنىڭمۇ ئەيىبىڭ شۇنداق؟
بىر سەۋەن سەزگەندەك بولمىسام سەندىن،
سوئاللار قويامدىم مەن ساڭا مۇنداق؟

ناخشىلار ئېيتقىنىڭ ئەيىبىڭ ئەمەس،
بىلىمەن، يوق بىراق تاللاپ ئېيتقىنىڭ
ئېيتقىنا، كىمىندۇ كۆيدۈرگىن، دېسە،
بارمىدۇ سېنىڭمۇ ئوتۇن يىغىنىنىڭ؟

«غەيۋەت» نى ئېغىزىڭنىڭ ئىجادى دېسەم،
«كوت-كوت» مۇ شۇنىڭغا كەشپىيات ئىكەن.
شۇلاردا بارمۇ سەن، ئېيتقىنا ئاغزىم،
گۈل دېسەم قانداقچە بوپقالدىڭ تىكەن؟



لاپ ئۇرغان ئادەمنىڭ ئاغزى بويقالساڭ،
تۈگمەس ئۆلسەممۇ كەينىمدىن گەپ-سۆز.
ماختانچاق ئاتىلىپ قالسام مىڭ ئۆلەي،
بارمىكىن دۇنيادا ئۇنىڭدەك سەت سۆز؟!

ئېغىزلار سۆزلەشكە يارالغان بىلەن،
ئەقىلنىڭ بۇرچىدۇر سۆزلەتمەك بايقاپ،
ئېغىزلار ئۇلۇغ دەپ قارالغان بىلەن،
يۈرمەك تەس ھەر كۈنى ھەسەلدە چايقاپ.

ئۆتىدۇ بىر ئۆمۈر مىدىرلاپ ئۇلار،
بولماق تەس ئەلۋەتتە سەۋەندىن يىراق.
كەچۈرۈپ بولامدۇ سەۋەنگە ھەيدەپ،
ئېغىزلار ئايلانسا رەزىلگە بىراق؟

1

111

كاپىلداپ يۈرگەننى ياقتۇرماس ھېچكىم،
ئەقىللىق سانالدى كەم سۆز ئېغىزلار.
ۋالاقلاپ يۈرگىنى ئازدەك، ۋاي توۋا،
قارسىلداپ تۇرىدۇ يەنە سېغىزلار.

تىلىدىن كەتكەنلەر ئاز ئەمەس، ئاغزىم،
تىزگىنسىز تالاي تىل چىققانغۇ باشقا؟



بىھاجەت سۆزلەشنىڭ يۇشايماڭلىرى
قويمىغان كىملىرىنى تالاي كۆز ياشقا؟

ئېغىزدىن چىققان سۆز ئاتقان ئوق گويا،
ئوق قايتىپ كىرەمدۇ مىلتىق تىغغا؟
ئورۇنسز ئاتقان ئوق بولمامدۇ سەۋەب،
گاھىدا تۈگمەس جىدەل-يىغىغا؟

لەۋلەرنى ئېغىزنىڭ قاپقىقى، دەيدۇ،
ۋە لېكىن، شەيتانغا ئۇمۇ بىر شورا.
تۇرالماس پەرىشتە كۈندە كۆزەتتە،
شۇڭلاشقا باغلاردىن قېقىلار غورا.

ئەقىلگە تاپشۇرغان ئىگىسى شۇڭا،
ئېغىزنى ئىنسانغا ياراتقان چاغدا.
مىڭ ئەپسۇس، يادىغا كەلگەننى جۆپلۈپ،
ئېغىزلار خۇدانى قويمىقتا داغدا.

2

گەپ توشۇپ يۈرمەكمۇ ئېغىزغا گۇناھ،
زۇغۇيلۇق ئەسلىدە پەسكەشنىڭ ئىشى.
كۆرۈنگەن كۆچەتنى كۆرىدۇ غاجاپ،
ئۆچكىنى دورىسا ئادەمنىڭ چىشى.



ئېغىزدىن چىقمىسا چىقىدۇ نەدىن،
ياماننىڭ پىتىنىسى ئارنى بۇزغان؟
ئېيتىڭا، ئۆسەكتە نەدە ياخشىلىق،
غەيۋەتلەر بالادىن كىمنى قۇتقۇزغان؟

قۇتراتقۇ تىللارنىڭ ئىشى بولىدغۇ،
دوستلارنى دۈشمەنگە ئايلاندۇرغانمۇ.
شۇلارغۇ ئۆستەڭگە قوشقىنى ئەگىز،
ۋىجدان ۋە نومۇسنى يەرگە ئۇرغانمۇ!

بولمىغان ئەزەلدىن بىر نېنى ئىككى،
ئېغىزنى مەيلىگە قويۇپ بەرگەننىڭ.
قۇشقاچلار چۇرۇقلاپ، ئېتىزلىقتىن
كەتكەيمۇ كۈنبويى تېرىق تەرگەننىڭ؟!

بالاخور ئېغىزلار ئوخشار شۇلارغا،
سۆز-چۆچەك بېسىلماس مەھەللىسىدە.
ئاغزىدىن چىققىنى يالغان، يا بۆھتان،
قىلىدۇ بوۋاقتى سۆزلەپ رەسىدە.

تۆكۈلدى شۇلاردىن يالغان ۋەدىلەر،
ئالدىنىپ قانچىلار قالدى ھەسرەتتە.



«قويمىچى» دېگەننى بىلەرسەن بەلكىم،
ئويدانمۇ ئالدىنىپ ئۆلسە ئەل دەردتە؟

تۆھمەتتىن بىرلىرى سۈركەيدۇ قارا،
ئېغىزدىن بىرلىرى پۈركۈيدۇ ھەسەت.
ئۇزغاننىڭ كەينىدىن يۈرىدۇ قارغاپ،
قەبرىستان قوينغا تىلەيدۇ جەسەت.

3

چىقىمىچى ئاتالدى بىرلىرى ئەلدە،
لەنەتكە كۆمۈلدى ئۇ ئۆلمەي تۇرۇپ.
ھەيرانمەن، شۇ يەڭلىغ رەزىللەرنىڭمۇ
كەتمىدى، ئەجىبا، يىلتىزى قۇرۇپ؟

ناداننىڭ ئاغزىمۇ يەنە بىر ئاپەت،
رەڭگا رەڭ سۆزلەيدۇ ئالدىسا دۈشمەن.
ياللايدۇ ياماننىڭ يالاقلىرىنى،
ياخشىنى يامانغا قىلىدۇ ئۆچمەن.

ئەزەلدىن ئەل بىزار خۇشامەتگۈيلۈق،
ئېغىزلار بولمىسا ئاشامدۇ ئىشقا؟
ئاشىقلار قوۋمىدىن چىقسا بىۋاپا،
چىرايلىق باھارمۇ ئايلىنار قىشقا



4

قارايدغان يۈرەكلەر ئاز ئەمەس بىزدە،
ئاغزىدىن گەپ چىقماس سوراقتا لىللا.
قولغا ئادالەت خېنىسى قويغان،
يانچۇقى ئىزدەيدۇ ئۆزىگە تىللا.

شۇنداقمۇ ئېغىزلار كەلگەن جاھان بۇ،
كەتكىچە سۆزلەيدۇ بىر ئۆزى ئۈچۈن.
ئىپار دەپ ماختايدۇ چاچقانلىرىنى،
ئاغزىدىن چىققىنى قىغ ياكى تۈتۈن.

لاپ ئۇرۇپ يۈرىدۇ ئۇزاقتىن بېرى،
نەدە بار لايچىنىڭ ئادىمىيلىكى؟
جىمىنى يامان دەپ يۈرىدۇ ئۇلار،
پاكلىقتا يوق ئىمىش ئۆزىنىڭ چېكى.

115

ئالبومى توشۇپتۇ ماختىنىش بىلەن،
ئالەمدە ئۇ كەبى بىر دانا يوقتەك.
شەرمەندە تارىختۇر ئۇلارنىڭ ئىزى،
نەگىدۇر بىھۇدە ئېتىلغان ئوقتەك.

قارغىشلار ئىلكىدە ياشايدۇ ئۇلار،
يامانلار ئاشىنىسى، ياخشىلار بىزار.



تەن بەرمەي ئۆزىنىڭ ئازغانلىقىغا،
ۋاي توۋا، ئۆزىگە ئۆزى گۈل سىزار.

5

ئېيتقىنا، شۇلاردىن ساقمۇ سەن، ئاغزىم،
ئېيتقىنا، يىللارنى ئۆتكۈزدۈڭ قانداق؟
قىلدىڭ سەن كىملىرىنى ئۆزۈڭگە دۈشمەن،
كىملىرىنىڭ دىلىدا پەيدا قىلدىڭ داغ؟

بارمىدۇ ياخشىدا چىشىڭنىڭ ئىزى،
بارمىدۇ ياۋاشنى گۈللىغانلىرىڭ؟
بارمىدۇ كۈلۈپ ھەم يىقىلغانلارغا،
ياماننى «ياشا!» دەپ توۋلىغانلىرىڭ؟

ئېغىزىڭنىڭ پاكلىقى ئاسان ئىش ئەمەس،
ھەركۈنى ئىككى رەت يۇيغىنىڭ بىلەن.
چىرايلىق بولمايسەن چىشلىرىڭغىمۇ
تولدۇرۇپ لىق ئالتۇن قويغىنىڭ بىلەن.

سىڭىرمەك تەس، دەيدۇ كۈنلەر، ئاغزىم،
ئالدىمغا كەلدى دەپ يەۋەرگەن بىلەن.



بېشىغا چىقار كەن ئاغزى يۈگۈرۈكنىڭ،
ئاغزىغا كەلدى، دەپ دەۋەرگەن بىلەن.

كۆيسىمۇ كۆپ ئۈچۈن سۆزلىگەن ئېغىز،
بىر ئۆزى كۆپەركى، كۆيدۈرمەس كۆپنى.
ئەكسىچە، بىرلىرى نەپسى تۈپەيلى
يۇتقىلى يۈرىدۇ زىمىنى-كۆكنى.

ئاز ئۆمرۈڭ قالغاندا ئاگاھ بول، ئاغزىم،
ئازدۇرار شەيتانغا قىلساڭ يېقىنلىق.
ئېغىزنىڭ تىزگىنى بولار ئەقىلدە،
ئاگاھ بول، ئازمايسەن بولساڭ ئەقىللىق.

2003-يىلى 25-فېۋرال، غۇلجا



ھايات قانچە سېخى بولسىمۇ

شاراب ئىچكەن شەرەپ-شان ئەمەس،
راھەت، دېمە كېكەرگىنىڭى.
سەن دۇنياغا كەلمىدىڭ چۈنكى،
كۈتۈش ئۈچۈن يالغۇز جېنىڭى.

ئەجرىسىز ياراتقان ئەمەس،
تەڭرى ئەسلىي تىلەك دېگەننى.
ياقتۇرمايدۇ ئەزەلدىن ھايات،
قولۇڭ تۇرۇپ تىلەپ يېگەننى.

ياشلىق دېگەن ئۆمرۈڭ باھارى،
ئايلىنىدۇ غۇنچەڭ پورەككە.
ياشلىقىڭدا سەگەك بولمىساڭ،
قول سالىدۇ شەيتان يۈرەككە.

ھايات قانچە سېخى بولسىمۇ،
ئىزدىمەيدۇ ئىزدەنمىگەننى.
بەخت قانچە گۈزەل بولسىمۇ،
خوپ كۆرمەيدۇ روھى ئۆلگەننى.



تىرىكلىكتە تىرىكتەك يۈرگىن،
قارغىش، چۈنكى ئەل بىزارلىقى.
يۇرتقا بەرگەن مۇھەببەتتە،
يىگىت-قىزنىڭ بەختىيارلىقى.

بۇ جاھاننىڭ تارازىسى بار،
تارتىپ تۇرار ياخشى-ياماننى.
خامانلارغا قىزىل چەش كېرەك،
ياقتۇرمايدۇ ھەرگىز ساماننى.

ئەل قەلبىدە ئاقىلنىڭ ئورنى،
گۆھەر دەيدۇ زېرەكنى دۇنيا.
جىق بولسىمۇ ئورماندا دەرەخ،
خىللايدىكەن كېرەكنى دۇنيا.


جىنازىڭنى كۆتۈرمەك ئاسان،
كۆتۈرمەك تەس جىنايتىڭنى،
تىرىكلىكتە يىقىلساڭ، چۈنكى،
ئەل تاڭىدۇ جاراھتىڭنى.

ھېساب ئەمەس تىرىك يۈرسەڭلا،
ياشاش باشقا، ياشناش باشقا گەپ.
سۆزلەپ قويدۇم دادام ئېيتقاچقا:
— ئىشنىڭ بېشى ياشلىقىڭدا، دەپ.



ئەرزىمەستۇر ئالغان خامنىم،
ئۆزۈمنىڭمۇ شۇڭا كۆڭلۈم غەش.
كەم دېگەندە ئۈلگىمىز بولسۇن،
ياكى ئوتۇن، ياكى قىزىق مەش!

2003-يىل 4-ماي، غۇلجا





مەن نېمىلەر قىلىۋاتىمەن

دست ئەقىلنى خۇدا بەرمىگەن
كىتابلاردىن سوراۋاتىمەن.
گاھ مەن يىپەك قۇرۇتى گويما،
غوزىغا مەشۇت ئوراۋاتىمەن.

گەپ ئاڭلىماس بالىلىرىمنىڭ
قۇلاقلىرىنى بۇراۋاتىمەن.
تۆشۈكلەرنى چايان مۆكۈنگەن،
بىكار تۇرماي كولاۋاتىمەن.


نادانلىقتا يولدىن چىققاننى،
يار بويىدىن توراۋاتىمەن،
جىق ئىشلارغا قەلىمىم قادىر،
توسالمىسام توۋلاۋاتىمەن.

تىكەن كۆرۈنسە چەيلىدىم باغدا،
گۈل كۆرۈنسە پۇراۋاتىمەن.
لەۋلىرىمنى تامشىيمەن بەزەن،
گاھ بارماقلىرىمنى شوراۋاتىمەن.



بويۇم يەتسۇن، يەتمسۇن مەيلى،
ئېگىز پەنجىرلەرنى بويلاۋاتمەن.
ئۈمىدسىزلىكتە يىقىلغانلارنىڭ
ئارزۇ زەنجىرلىرىنى ئۇلاۋاتمەن.

2003-يىل 10-ماي، غۇلجا





بىر ئۆزۈڭنى ئويلايدىغان بولۇپ قالما

بالام، يالغۇز ئۆزۈڭنى ئويلايدىغان بوپقالما،
ئىش-ئوقەتكە مەيلى يوق، ئوينىيدىغان بوپقالما.
سارايلارغا سازاۋەر بولغاندىمۇ ئۆمۈرلۈك،
گەمىلەرنى ياقتۇرماي، قونمايدىغان بوپقالما.

پېشايۋاندا كۆك كەپتەر يارىشىقى ھويلاڭنىڭ،
دەرگاھىڭدىن ئامەتنى قوغلايدىغان بوپقالما.
ئەقىل دېگەن ئىنساننىڭ ئەزىز جېنى يەنە بىر،
يامانلارنى ياخشى دەپ قوغدايدىغان بوپقالما.

بولۇپ چىقتى نائەھلى ئۆگەنگەنلەر نان ئىلغاپ،
دېھقان تۇرۇپ سەنمۇ نان ئىلغىيدىغان بوپقالما.
123 قوغۇن تەرسەڭ باش بۇرنى كۆپنىڭ بولسۇن ئەڭ ئاۋۋال،
قوغۇن تېرىپ بىر خەمەك تىلمايدىغان بوپقالما.

چاشقانلىرى نەپسىڭنىڭ پۇل كەينىدىن قۇترىشىپ،
خۇدا بەرگەن رىزىقىڭغا توپمايدىغان بوپقالما.
دۇنيا يىغساڭ يىغ مەيلى، تەڭرى بەرسۇن ۋە لېكىن،
ئاناڭغىمۇ بىر توخۇ سوپمايدىغان بوپقالما.



تارتىپ كۆرەر تۈنلەردە ئىشىكىڭنى ئېزىنتقۇ،
ئىشىكىنى قەلبىڭنىڭ ئىلمايدىغان بويقالما.
ئەمەل تۇتساڭ ئەل تۇرسۇن ئۆز ئاناڭدەك يادىڭدا،
دەردمەن كەلسە ھال ئېيتىپ، تىللايدىغان بويقالما.

قېچىپ يۈرەر ياخشىلار ھەر دوقمۇشتا شەيتاندىن،
سەن شەيتاننى ئەكسىچە، چىللايدىغان بويقالما.
ئۆز بېغىڭدا گۈل تۇرۇپ تۈمەن گۈلگە بەرگۈسىز،
ئۆزگىلەرنىڭ بېغىدىن خىللايدىغان بويقالما.

ئادالەتنىڭ ناخشىسى ياقمايدىغان يۈرەك يوق،
ياقمايدىغان ناخشىنى توۋلايدىغان بويقالما.
ئالقىنىڭنىڭ پاكلىقى دەرگاھىڭغا شەرەپشان،
يانچۇقنى پۇقرانىڭ كولايدىغان بويقالما.

يېڭى ئەسىر سېنىڭدىن يېڭى ياشلىق كۈتمەكتە،
ئىختىرا قىل، ئىجاد قىل، دورايدىغان بويقالما.
ياشانغاندا ياخشى نام ئالامساڭ ئالەمدىن،
بارمىقىڭنى پۇشماندا چىشلەيدىغان بويقالما.



لىرىكىلار

سەن تاشلامسەن دوزاخقا

ئوچىقىڭغا ئوت قالغان بولغىتتىڭ،
ئوتۇن تاپساڭ ئويلماستىن ئياشنى.
ئۇغۇ مەيلى، ئۆگەنگەنسەن كىمدىنمۇ،
ئوچاق ئەمەس، يۈرەككە ئوت قالاشنى!؟

كۆيدۈرگەننى كۈل قىلامسەن، بىلمەيمەن،
مېنىڭ كۈلۈم لازىم بولۇپ قالغاندەك.
قىياسىدا بىر ئورمانغا ئوت كەتتى،
ئۆزۈمگە راست، ئۆزگىلەرگە يالغاندەك.

125

قاراپ قويساڭ كۆيۈۋەردىم كۆيگەنچە،
ئۆزۈڭ بولدۇڭ ئوت ئۈستىگە ياغ چاچقان.
جامالىڭدىن كەلدى جانغا زامىنلىق،
كىرىكىڭمۇ بىللە ماڭا ئوت ئاچقان.

ئۆزۈڭ ياققان ئوتنى ئۆزۈڭ بىلمەيسەن،
بۇ ئوت يەنە كۆيەر قانچە ئۇزاققا.



مەن خۇدانىڭ دەرگاھىغا بارغىچە،
يار، ئېيتقىنا، سەن تاشلامسەن دوزاخقا؟!

*

كۆيمەيمەن ئۆزىڭلەر قالغان ئوتتا

كەرمەيسەن تۈنلەردە چۈشۈمگە ئەجەب،
خىيالىم بېغىدىن چىقمايسەن لېكىن.
يۈرسەن ئەكسىچە دۇنيادىن بىغەم،
مەن قايسى كۈنلەردە، ئۇقمايسەن لېكىن.

ئىشىكىم ئالدىدا بىر تۈپ سىرىنگۈل،
ئېچىلدى ھۈپپىدە، بىر سەن بىلىمىدىڭ.
مەھەللەم قىزلىرى كەلدى كۆرگىلى،
نىچۈندۈر، نىگارم، بىر سەن كەلمىدىڭ.

باغلارغا ئايلاندى باھاردا ھويلام،
بولمامدۇ ئەللەردەك بىر كىرىپ كۆرسەڭ؟
مەڭزىمدىن سۆيگەندەك ئالاتتىم ھۇزۇر،
مەن قالسام مەيلىتى، بېغىمنى سۆيسەڭ.

بىلدۈرەر غىچىلداپ ئىككى چېلىكىڭ
كوچامدىن ئۈستەڭگە ئۆتكەنلىكىڭنى.



ئاڭگىسام بولمامدۇ، سېنىڭمۇ مېنى
قايسىبىر دوقمۇشتا كۆتكەنلىكىڭنى.

ئاز ئەمەس مېنىمۇ ئەگىپ يۈرگەنلەر،
ئۇزۇقتا سېنىڭدىن قالمايدۇ ھەتتا.
ۋە لېكىن، كۆيمەيدۇ بۇ يۈرەك، بۇ تەن،
سېنىڭدىن ئۆزگىلەر قالغان ئوتتا.

تۈگۈچى نەقەدەر چىگىش جاھان بۇ،
بىلىمدىم، يېنىڭ ئۇچى قەيەردە؟
بەس، ئەمدى ۋاقتىمنى زاپە قىلغۇم يوق،
سېنىڭدىن ئۆزگىنى سۆزلەپ بۇ يەردە.

قەدرىمنى قىلىپ قوي، سۆيىدى دەپ مېنى،
ئەزىزىم، ئارتۇقچە قويما غەمگىمۇ.
قاراپ قوي، سۆيگۈنىڭ ھۆرمىتى بولسۇن،
كوچامدىن ئۆتكەندە دېرىزەمگىمۇ.

*

مەنمۇ خەقتەك ئىنسانغۇ دەيمەن

بۈركۈت باقسام قويغا قول ساپتۇ،
قۇرغۇي باقسام كەپتەرنى ئاپتۇ.



توۋا، دەيمەن، مېنىڭ كۆڭلۈمۈ
ئىشەرەتلەرگە ئۆگىنىپ قايتۇ.

جىلۋە قىلار باغدا تۈمەن گۈل،
بىرى چوغلۇق، بىرى چىمەنگۈل.
بولۇپ قالدى ئاخىر گۇناھكار،
مېنىڭدەمۇ شۇڭا بۇ كۆڭۈل.

سالماق بولۇپ نۇقسانغا نۇقتا،
بىرى دېدى: بولدى، بەس، توختا!
تىزگىنلىمەك تەستۇر كۆڭۈلنى،
بەلكىم، ئاخىر ئۆلەرمەن ئوقتا.

سوراق قىلسا نەدىن غەم يەيمەن،
سۆيگۈ دېگەن ئېھسانغۇ دەيمەن.
بولمامدىكەن گۈلنى كۆپ قىسسام،
مەنمۇ خەقتەك ئىنسانغۇ، دەيمەن!

*

ئېتىزلارغا باردىڭمۇ، قىزچاق

ئېتىزلارغا باردىڭمۇ، قىزچاق،
كېۋەزلىككە بېرىپ يۈرەمسەن؟



بېرىپ قويۇپ ماڭا ۋەدەگىنى،
باشقا خىيال سۈرۈپ يۈرەمسەن؟

ئۆستەڭ چاپقان نوۋەز يىگىتلەر
ياقماي قالدى ساڭا نېمىشكە؟
يىغلىمامدىم، شەھەرنى كۆرۈپ —
ئېغىپ كەتسەڭ ئالتۇن - كۈمۈشكە؟!

ئېتىزلىقتا ئۇچرىشاي دېسەم،
بۇغدايلىقنى بىلمەس بوپقاپسەن.
قىزى تۇرۇپ ئەھلى دېھقاننىڭ،
بىزدەكلەرنى سۆيمەس بوپقاپسەن.

ئون يەتتىگە ئەمدى كىرگەنتىڭ،
تارتىپ قايتۇ مەيلىڭ شەھەرگە.
شەھەرلىكلەر تەلەيلىك ئىكەن،
ئېرىشىپتۇ، دېمەك، گۆھەرگە.

ئانا يېزاڭ شەھەرلەشكىچە،
بولۇپ تۇراي دەپسەن شەھەرلىك.
ئويلاپ قالما ھەسەت قىلدى، دەپ،
سەن بىلەن بىز ھامان بىر يەرلىك.



ئۇنتۇمايسەن سەھرائى بەلكىم،
سېغىنغاندا كېلىپ-كېتىپ يۈر.
بارغانلاردىن سوراپ تۇر بىزنى،
يانغانلاردىن سالام ئېيتىپ يۈر.

سۆيۈنگەننى سۆيۈپ قوي

سۆيۈنگەننى سۆيۈپ قوي، سەندىن كۆڭلى قالمىسۇن،
بىر سۆيۈشمۇ غەنىمەت، مەيلى قانسۇن، قانمىسۇن.
شۇنىڭغىمۇ يېتەلمەي يۈرگەنلەرنى ئاز دەمسەن،
لېۋىڭ سۆيسۇن، كۆڭلۈڭنىڭ سۆيمەسلىكى چانمىسۇن.

ئادىمىيلىك سانالدى شۇنداق ياخشى كۆڭۈللەر،
ئاسان ئىشمۇ بىراۋغا تۇتۇپ بەرمەك مەگزىنى.
سۆيۈپ قويساڭ بىر قېتىم ئەجەب ئەمەس بىچارە
بولۇپ قالسا سۈرگەندەك بۇ جاھاننىڭ پەيزىنى.

ساۋاب دېگەن شۇ ساڭا، تاۋاپ دېگەن شۇ ساڭا،
باي بولغاندەك سەن بىلەن ئۇنتۇمايدۇ ئۆلگىچە.
كۆڭۈل دېگەن ئەزەلدە كۆكلەش ئۈچۈن يارالغان،
ئالدىرايدۇ شۇڭلاشقا سۆيۈلگىچە، سۆيگىچە.



ئەگىپ يۈرگەن بىراۋنىڭ كۆڭلى قالغان ياماندۇر،
كۆڭۈل دېگەن قىزىل گۈل، ئۈزمىسەڭمۇ پۇراپ قوي.
ئۈنتۈمايتۇ، دەپ قالسۇن سۆيىمىسمۇ، بىر كۈنى
بارغانلاردىن سالام ئېيت، كەلگەنلەردىن سوراپ قوي.

لەنەت تولا كەينىدە باغرى تاشلىق قىلغاننىڭ،
ئەيىبلەيدۇ ئاشىقلار ئادىمىلىك ئەمەس دەپ،
مىڭ گۈل پۇراپ، بىر گۈلنى قىسىدىغان ئىش تۇرسا،
بۇ ئىشنى بولامدۇ ئىزدىن چىققان ھەۋەس دەپ؟

2003-يىلى 10-ئىيۇن، غۇلجا



قانداق قىلارمەن

ماڭا ئېيتماي باغقا بارساڭ قانداق قىلارمەن،
ئەل يانتقاندا باغدا قالساڭ قانداق قىلارمەن؟
توختام يازدى، دەپ ئاڭلايمەن كىملىرى بىلەندۇ،
ئەمما، غەيرىي خەتلەر يازساڭ قانداق قىلارمەن؟

تىجارەت، دەپ يۈرۈپ كەتتىڭ شەھەرمۇ شەھەر،
تۈمەن شۈكۈر! تىجارەت، دەپ ساتماپسەن زەھەر،
شۇنداقتىمۇ ئويغىنىمەن غەمدە ھەر سەھەر،
باي بولغاندا مەندىن چانسىڭ قانداق قىلارمەن؟

قۇدۇق قېزىپ سۇ چىقاردىڭ بىنەملەرگىمۇ،
سۆيگۈ بەردىڭ مەندىن ئاۋۋال قاقاس يەرگىمۇ.
ساياھەت دەپ چىقىپ كەتتىڭ چەت ئەللەرگىمۇ،
ھەپتە دېسەم، ئايدا كەلسەڭ قانداق قىلارمەن؟

ئاناڭ دەپتۇ: بىزنىڭ چۇغلۇق پىكاپ ئالغۇدەك،
داداڭ دەپتۇ: يېزىمىزغا مەكتەپ سالغۇدەك.
شۇ كەمگىچە سۆزلەشمىدۇق ياكى قانغۇدەك،
شۇ ئىشلارنى قىلالمىساڭ قانداق قىلارمەن؟



كېچىكتۈردۈڭ توپىمىزنى يەنە ئىككى يىل،
مەكتەپ، دېسەڭ مەيلى دېدىم، ئوقۇدۇڭ سىجىل،
ئەجەب قىزىسەن، شۇ گەپ چىقسا بولسەن خىجىل،
يەنە جاۋاب ئالالمىسام قانداق قىلارمەن؟

بولۇپ كەتتىڭ كۈندىن-كۈنگە تۈزدەك چىرايلىق،
چىرايىڭمۇ ئىككىمىزگە بەھىساب بايلىق،
بولۇۋېلىپ كىم بىلەندۇر يەنە ئۆي-جايلىق،
بۇ سۆيگۈدە يولدىن ئازساڭ قانداق قىلارمەن؟

ئالتۇن رەڭلىك يانفونىڭنى كىم ئېلىپ بەردى،
ئاخشام يېگەن قوغۇنلارنى كىم تىلىپ بەردى؟
ناخشا ئېيتساڭ دۇتارىڭنى كىم چېلىپ بەردى؟
مەن يوق يەردە سەنمۇ چالساڭ قانداق قىلارمەن؟

133

خاتىرجەممەن، سورۇنلاردىن يالغۇز يانمايسەن،
يانارىڭدا ئەمما مېنى ئەسكە ئالمايسەن.
قانداق قازان ئۇدۇل كەلسە شۇندا قاينايىسەن،
قايناپ يۈرۈپ مەندىن تانسىڭ قانداق قىلارمەن؟

دېرىكىڭنى قىلىپ يۈردۈم بارغان يېرىڭدىن،
ساقلىقىڭنى سۈرۈشتۈردۈم قونغان يېرىڭدىن.



ئەللەر ئالۇر خۇش ھىدىڭنى يۇيغان كىرىڭدىن.
ياغلىقىڭنى شاخقا يايىساڭ قانداق قىلارمەن؟

كۆپ بار يەردىن سەن ئۆزۈڭنى تارتىساڭ بولاتتى،
كۆزى يامان ئادەملەردىن قاچىساڭ بولاتتى.
تويىمىزدىن تېزىرەك ئېغىز ئاچىساڭ بولاتتى،
يەنە ماڭا جاپا سالساڭ قانداق قىلارمەن؟

كېتەر سەنمۇ بۇ سۆيگۈدە مېنىڭدىن ئاينىپ،
كېتەر سەنمۇ قويلرىڭنى مېنىڭدىن ئايرىپ؟
بوران چىقسا نابۇت قىلار گۈللەرنى قايرىپ،
ئۆزگە باغدىن ئۆرۈك قاقىساڭ قانداق قىلارمەن؟

ھەممە ئادەم سېنى چېچەن، سېنى ئۆز دېسە،
شۇنداق چېچەن گۈزەللەرنىڭ خىلى بىز، دېسە،
غايىبانە ئاشىقلىرىڭ سېنى ئىزدىسە،
ئىزدىگەنگە ئوتنى ياقىساڭ قانداق قىلارمەن؟

2003-يىلى 3-ئىيۇل، غۇلجا



ناخشاڭ ئىدى ناشتلىقىمىز

(داڭلىق كومپوزىتور مەرھۇم غىياسىدىن باراتقا مەرسىيە)

كىم ئويلىغان بۇ جۇدالىقنى،
ئايىرئۆتتى ئۆلۈم بىزلەرنى.
شېئىر بىلەن تۇرىمەن بەزلەپ،
يىغلاپ تۇرغان دالا-تۈزلەرنى.

قېنى ئۇ، دەپ سورايدۇ مەندىن،
سېنى ئىزدەپ ئاسماندا قۇشلار.
قەبرىستاننى كۆرسەتتىم ئاخىر...
شۇنداق ئىكەن جاھاندا ئىشلار.

ياخشىلارنىڭ بىرى سەن ئىدىڭ،
مەندەكلەردىن مىليونلارغا تەڭ.
سەن بار يەردە باھار بار ئىدى،
خۇش ئاۋازنىڭ بۆلبۇللارغا تەڭ.

ئوق تەگكەندەك بىر ئىش بولدىغۇ،
ئوق تەگمىدى، تىل تەگدى ساڭا.
كىممۇ سەندەك بېرىدۇ يېزىپ،
شېئىر يازسام، ئاھاڭنى ماڭا؟



ناخشاڭ ئىدى ناشتلىقىمىز،
گۆش يېگەندەك بولاتتۇق ئاڭلاپ.
ئەللىك يىللىق تارىخنى ئاچساق،
ئاۋۋال چىقار ناخشاڭ جاراڭلاپ.

كېتىپ قالدىڭ ئاتىشى ئىچىدە،
ئاز ئىدىغۇ يەتمىشە تېخى.
تەقدىر ئەجەب ساڭا كەلگەندە،
بولالمايدى ئۆمۈرگە سېخىي.

كەلگەنلەردىن بۇ دۇنياغىمۇ،
سېنىڭدەكلەر كېلىۋەرمەيدۇ.
گۆھەر دېگەن چۈنكى، ئەزەلدىن
ھەممە يەردە بولىۋەرمەيدۇ.

بىرگە نېسىپ بولغان گۆھەرسەن،
تەڭرى بەرگەن ئاتىشى يىلدا بىر.
كۆز يۇمغاندا يادلانماقتا سەن،
شۇڭا دوستۇم ھەر بىر دىلدا بىر.

ئۇھ تارتقۇمىز كېلىدۇ تارتساق،
بولامدۇ يا جۇدالىق شۇنداق؟
قانچىلاردىن بولۇپمۇ جۇدا،
ئۇھ تارتىمىغان ئىدۇققۇ مۇنداق؟



كۆز ياشلارنىڭ ساڭا تۆكۈلگەن،
ئۇنداق ئاسان توختىمىقى تەس.
ئىجادكارلار چىقسىمۇ يەنە،
لېكىن، ساڭا ئوخشىمىقى تەس.

ناخشىلاردا سەن ئىجاد ئەتكەن
ئاپان ئىدى ئۇيغۇرنىڭ ئۆزى.
كۆرۈنمەيتتى گۈزەل جىسمىدا،
ئۆزگىلەرنىڭ ئاغزى، قاش، كۆزى.

زىكرىكامنىڭ ئىزىدا ئىدىڭ،
ناخشا ئىدى تىنىقلىرىڭمۇ،
تەمبۇر ئىدىڭ دائىم سازلاقلىق،
ناخشا ئىدى قىلىقلىرىڭمۇ.

ناخشاڭ ئىدى چەشلەنگەن بۇغداي،
خامانلاردا پاكىزدىن پاكىز.
ئايلىناتتى ئەلنىڭ مۈلكىگە،
يۈرەكلەرگە تارتاتتى يىلتىز.

سېنىڭ ناخشاڭ ئىدى تونۇردىن
سويۇۋالغان گويا ئىسسىق نان.
ناخشاڭ تۇرسا شاراب نە ھاجەت،
ناخشاڭ بىلەن يايىرايتتى بۇ جان.



زەرگەر ئىدىڭ، چىقاتتى دائىم
قېلىپىڭدىن ئالتۇن ناخشىلار.
قۇيالمايتتى زەرگەر بولسىمۇ،
سەن قۇيغاننى سەندىن باشقىلار.

سۈزۈك ئىدى ناخشاڭ سىمابىتەك،
خالمايتتىڭ ئەبجەش ئىجادىنى.
شۇنداق ئىدى سېنىڭ ئىجادىڭ،
يولتمايتتى ئۆزىگە دائىنى.

خەير-خوش دوستۇم، خەير ئىجادكار،
ئايىرلىمايتتۇق، تەقدىر ئايرىدى.
خوش ئېيتمايتتىم ئۆلۈم بولمىسا،
خوش ئېيتماقنى تەقدىر بۇيرىدى.

2003-يىلى 23-ئاۋغۇست



ئىپەت-نومۇس ۋە تەن ساغا، قوغدىمىقىڭ ھەق

قول سۇنمىسام ئويلاپ قالما قورسقى توق، دەپ،
گەپ ئاچمىسام ئويلاپ قالما، سۆيگۈسى يوق، دەپ.
ئويلاپ قالما كەلمەي يۈرسەم سەندىن ئەيمىنىپ،
سېغىنمايدۇ، شۇڭا كېلىپ كۆرگۈسى يوق، دەپ.

مەست بولغىنىم شاراب ئەمەس، سېنىڭ ۋە جىڭدۇر،
يىغلىغىنىم مەستلىك ئەمەس، سېنىڭ دەردىڭدۇر.
ئاختۇرۇپ باق يانچۇقۇڭنى، خەتلەر ئاز ئەمەس،
شۇ خەتلەرنىڭ تالايلىرى مېنىڭ ئەرزىمدۇر.

يوشۇرساممۇ ئۇنى، ئەللەر بىلىپ كەتتىغۇ،
كۆرەلمەسلەر تالاي قېتىم كېلىپ كەتتىغۇ!
تۆت ئېغىز گەپ قىلالماستىن موشۇنچىلىكىمۇ،
تالاي ئاشىق ھىجران بىلەن ئۆلۈپ كەتتىغۇ؟

سېغىنغاندا چىدالماستىن ئۇردۇم تېلېفون،
كۈندە ئۇرسام ئون ئىككى رەت، قېنى ئاڭا پۇل؟
ھەر ئۇرغاندا تۈگەمدىغان دىدارسىز گەپ-سۆز،
بولۇپ تۇرسا بۇ يۈرەكنىڭ گويا تىلى ئون؟!



ئۆزۈم ئەسكى، جىمى سەۋەن ئۆزۈمدىن ئۆتكەن،
ئۆزۈم ئازغۇن، پاراغەنى شەيتاندىن كۈتكەن.
ئۇلاستىن يۈرۈپ كەتتىم ئۈزۈلگەن تارنى،
يار كۆڭلىنى ئالماق بەكمۇ مۇشەققەت ئىكەن.

ئۆزگىلەرگە مۈشكۈل ئىدى سېنى ئۇچراتماق،
ئادەت ئىدى ئىككىمىزگە ئايدا ئۇچراشماق.
ئاق قوزدەك ياۋاشلىقنىڭ ئەقلىمنى ئالغان،
ئارتۇق ئىدى ساڭا سۆزلەپ ئېغىز ئۇيراتماق.

كەم سۆزلىكىڭ كەم تېپىلۇر ئۆزگە قىزلاردا،
ئىزىڭدىكى گۈزەللىك يوق ئۆزگە ئىزلاردا.
كۆكسى ئوچۇق تەنتەكلەردە ئۇزلۇق نە قىلسۇن،
جەلىپكارلىق نېمە قىلسۇن ھاياسىزلاردا؟!!

سۈرەتلىسىم، تىنچ ئاققان دەرياسەن گويا،
تونۇرىدا ئاق نان پىشقان سەھرا سەن گويا.
يولۇقتۇرساڭ چوڭ-كىچىككە بۇغداي سۆرۈڭ بار،
ساڭا خۇمار بىر كۆرگىلى تاغدا مەرگىيا.

قىز بولساڭمۇ قىزىقمايسەن زىبۇ زىننەتكە،
مۇھەببەتكە قوشقىنىڭ يوق ئالتۇنى شەرتكە.
ۋاپادارلىق يىگىتلەرگە سالغان تويۇلۇقۇڭ،
ۋاپادارلار ئاشىقنى قويمايدۇ دەردكە.



پۈتۈن بويۇڭ تۇرار دائىم ھاياتى سۆزلەپ،
ئاشىقىڭنىڭ دەرگاھىدىن تاغ-تاشنى تۈزلەپ.
يوشۇرمايمەن قالغىنىمنى شۇڭا تەس كۈنگە،
ھۇزۇرىڭدىن نىكاھى يوق ھۇزۇرنى كۆزلەپ.

مەنزىلىمىز بولدى بىر كەچ باراڭلىق-تەكلىك،
بولۇپ چىقىپ بولدى ئاسمان قارا پىنجەكلىك.
سېنىڭ ئويۇڭ دالدا ئىزدەش بولسا يامغۇردىن،
مېنىڭ قەستىم تەك ئاستىدا ئويىناپ كۈلمەكلىك.

ئۈنتۈمايمەن ئۆمۈر بويى ئاشۇ بىر دەمنى،
بىلىپ قالدىڭ چەكتىن ئاشقان مېنىڭ غەلۋەمنى.
قۇچقىمدىن يۇلقۇنغىنىڭ ئۆزۈڭنى ئاسراش،
ئاسرىغاندەك قەھرىمانلار گويا ۋەتەننى.

چىقىپ كەتتىڭ تەك ئاستىدىن پەشنى قاققانچە،
كۆزلىرىڭدىن ئىزلىرىڭغا يامغۇر ياغقانچە.
شەيتان نەپسىم سەۋەب بولدى رەنجىشلىرىڭگە،
تەنتەكلىكىنى تەن ئالماسقا ئاماللىق قانچە؟

سۇغا چۈشتى چالمام شۇ كۈن، ئۆلدۈم نومۇسقا،
ئوت قويۇلدى شالدىرىلغان گويا قومۇشقا.
شۈكۈر دېدىم، يەنە سەندە بەختىم بار ئىكەن،
ئىككى ھەپتە يالۋۇرغىنىم كەتمىدى بوشقا.



هەقىلىق ئىدىنىڭ نېمە قىلساڭ مېنى شۇ كۈنى،
بوزەك كۆرگەن ئىدىم چۈنكى، سېنى شۇ كۈنى.
سىلىكىگەندە غالىبلارچە ئىپپەت-نومۇسۇڭ
قېقىلىدىغۇ بۇغدىيىمنىڭ دېنى شۇ كۈنى!

بىلمەيتىمەن نومۇسۇڭنىڭ ۋەتەنلىكىنى،
تاس قاپتىمەن نومۇسۇڭنى كېپەنلىگىلى.
ئاشىق ئۈچۈن ئەڭ ئاۋۋىلى ئەقىل لازىمكەن،
سەندىن كۆردۈم قىزلارنىڭمۇ چېچەنلىكىنى.

ئىپپەت-نومۇس ۋەتەن ساڭا، قوغدىمىقىڭ ھەق،
شۇ ۋەتەندىن رەزىللەرنى قوغلىمىقىڭ ھەق.
قىز دېگەننىڭ ئەزىزلىكى ئاشۇ خىسلەتتە،
ئويۇنىمۇ شۇ مىزاندا ئوينىمىقىڭ ھەق.

كەتمىگەچكە ئەتراپىڭدىن غىلجىڭلاپ نېرى،
قايسى كۈنى تەستەك يەپتۇ سېنىڭدىن بىرى.
چۆچۈپ كەتتىم شۇنى ئاڭلاپ، بولدى شۇنداقلا،
يەنە بىر رەت يۇيۇلغاندەك قەلبىمنىڭ كىرى.

يۇلتۇزلاردەك ئېقىپ كەتكەن گويا تۈندىكى،
جىق قىزلارنى ئويلاپ قالدۇم ئەتراپىمدىكى.
كۆرۈنگەنگە ئېگىپ بەرسە نازۇك بويىنى،
قالمايدىكەن قىلچە ئۇزلۇق، پۇراق گۈلدىكى.



شۇنداق قىزلار توغرا يولدىن چەتنەپ كەتتىغۇ،
يۇلنى كۆرۈپ ئۆز-ئۆزىنى سېتىۋەتتىغۇ!
جانان چىنە ئىدى ئۇلار جاراڭلاپ تۇرغان،
ئۆز-ئۆزىنى ئون ئالتىدە چېقىۋەتتىغۇ!

كۆك كۆچەتنى ئوتۇن قىلسا مەيلى، دەپ ئۇلار،
يالماپ تۇرغان ئوچاقلارغا يېقىۋەتتىغۇ!
ئىشرەت تولغان كوچىلاردا تامام شۇنداقلا،
ياشلىقنى زەھەر بىلەن چېكىۋەتتىغۇ!

ئۇلار ئىپپەت-نومۇسنى ۋەتەن دەپ بىلمەس،
ئۇلار شۇنداق گۇمرانلاردۇر، ئۆزىنى سۆيۈمەس.
تەسۋىرلىسەڭ، ئۇلار خۇددى ئۈنۈمسىز تۇپراق،
بىسانىدىن تىكەن ئۈنەر، قىزىل گۈل ئۈنمەس.

سېنى، گۈلۈم، ئۇنداقلاغا ئوخشىتىپ بولماس،
ئىشىكىڭدە كۈندە ھارۋا توختىتىپ بولماس.
ۋەتەن بىلگەن جىسمىدىكى ئىپپەت-نومۇسنى،
ئۆزۈڭ كەبى بىر رەئانى قاقشىتىپ بولماس.

كۆرۈنگەنلەر تۇتقان مەيىنى ئىچمەپسەن، ئۇقسام،
كۆرۈنگەننىڭ قازىنىدا پىشماپسەن، ئۇقسام.
ئالما بوپسەن، كۆز تەگمىسۇن، ئېگىز شاختىكى،
كۆرۈنگەننىڭ ئېتىكىگە چۈشمەپسەن، ئۇقسام.



ئەلمساقىتىن قىز دېگەننىڭ مىزانى شۇنداق،
شاللاقلارنى تەستەكلەيدۇ ۋىجدانى شۇنداق.
قاقلانمىغان ئاشىقلار ئاز سېنىڭ تەپتىڭگە،
سېنىڭدىكى دىيانەتنىڭ گۈلخاننى شۇنداق.

ۋەتەن، دەپسەن قىزلاردىكى ئىپپەت-نومۇسنى،
سەندىن ئالدىم، دېمەك، مەنمۇ ئەقىلنى، ھوشنى.
ھە ئىلاھىم، بارچە قىزلار سېنىڭدەك بولسۇن،
گۈناھ بىلسۇن دۈشمەن كەلسە قاراپ تۇرۇشنى.

2003-يىلى 10-ئۆكتەبىر، غۇلجا



پارچىلار ۋە رۇبائىيلار

مىنگەن ئات، كىيگەن تون بەختىڭ بۈگۈنكى،
تاڭ ئاتسا ئۆزۈڭمۇ ئۆتمۈشنىڭ مۈلكى.
بىر قولۇڭ گۈل ئالسۇن، بىر قولۇڭ قامچا،
دوستلىرىڭ بار يەردە دۈشمەن بار چۈنكى.

زۆرۈرى ئىنسانغا ئەڭ ئاۋۋال ئەدەپ،
ئەدەپتىن تۇغۇلار چۈنكى ياخشى گەپ.
ئەجدادلار شۇڭلاشقا بىكار ئېيتىمىغان
چېپىڭ ئاز بولسىمۇ ئىسسىق بولسۇن دەپ.

كۆرۈنگەن ئاپەتتىن كەتمىگىن چۆچۈپ،
تاغ كۆچسە كۆچسۈنكى، سەن يۈرمە كۆچۈپ.
ئۆمۈرلۈك گۈلخان بوپ ياشايمەن دېسەڭ،
ئۆتكۈنچى يامغۇردا قالمىغىن ئۆچۈپ.

ئەڭ ئاۋۋال پۇل تاپتىڭ يول تاپقانلىرىڭ،
بىزگىمۇ نەمۇنە پۇل تاپقانلىرىڭ.
كۆرەڭلەپ كەتمىگىن ئېرىشكىنىڭدىن،
ئاز ئەمەس ئېھتىمال يوقاتقانلىرىڭ.



ياخشىلىق كەلمسە سەندىن قاقچىلىك،
يامانلىق قىلمىغىن — بۇمۇ ياخشىلىق!
ياتىدۇ ئاپتاپتا تەقدىردىن يىغلاپ،
قارماقتىن ياخشىلىق كۈتكەن ئاق بېلىق.

ئەقىلگە قۇل بولساڭ تاپارسەن نىجات،
نەپسىڭگە ئەگەشسەڭ باسار پالاكەت.
نەپسىڭنىڭ يانچۇقى تولسا ھارامغا،
بولغۇسى بىر كۈنى دەرد ئۈستىگە دەرد.

چۈشمىگەي دوستلۇققا شۈبھە داغلىرى،
قالدى تۇماندا ئىشەنچ باغلىرى.
مىس بىلەن ئالتۇننى بولغىچە ئايرىپ،
تۈگەيدۇ ئۆمۈرنىڭ گۈزەل چاغلىرى.

ئەر داڭقى، شۆھرىتى خوتۇنغا باغلىق،
بولسىمۇ بېشىدا ئاددىي بىر ياغلىق.
ئايالنىڭ ياخشىسى ئۆمۈرلۈك دۆلەت،
دۆلەتلىك بولغانلار بىراق ساناقلىق.

ئادىمىي ئادەمدە مىليوننىڭ ئىشى،
ئادىمىي بولمىسا، كىمنىڭ نە ئىشى؟
دەرەختە دەرەخ بار، ئادەمدە ئادەم،
دۇنيانى بۇزغانمۇ ئىنسان قىلمىشى.



ئائىلە بىر دۆلەت، ئاتا پادىشاھ،
ئائىلە بالىلار ئۈچۈن ھۈزۈرگاھ،
ئانىسىز ئائىلە گويا ئەسكى تام،
«ئەسكى تام» سۆزىگە كەتمەيدۇ ئىزاھ.

تاغ-تاشنى سۇ بۇزار، ئەلنى ئۆسەك سۆز،
ئېشەككە چىقىپتۇ، دېگەندەك، مۈڭگۈز.
پىچىرلاپ سۆزلەشنى قويغىن ئۆگىنىپ،
بولسىمۇ ئىنساننىڭ بارى ساڭا ئۆز.

سۆيگۈنى ساتقىلى بولغايىمۇ پۇلغا،
كۆڭۈلنى تاپقىلى بولغايىمۇ پۇلغا.
كۆڭۈلنىڭ كەينىگە كىرسە گۈللەرمۇ
تىكەنلەر ئالدىدا ئايلىنار قۇلغا.

خوتۇننىڭ ياخشىسى سۆيەر ئۆيۈڭنى،
باغلايدۇ ئۆيۈڭگە كۆڭۈل كۈيۈڭنى.
خوتۇننىڭ يامىنى پۇلۇڭنى يار، دەپ،
ئەكسىچە قازاندىن چاچار سۈيۈڭنى.

ساھىبخان نان بەرسە يېمەيمەن، دېمە،
قولۇڭغا ئال ئۇنى، يېمىسەڭ يېمە.
بەرگەننىڭ بەرىكىتى ئاشار يەنمۇ،
بەرمىسە، ۋە لېكىن بېخىلكەن، دېمە.



قۇرۇسۇن نامەردنىڭ كىيگەن چاپىنى،
مىڭ ئەلا ئۇنىڭدىن مەردنىڭ تاپىنى.
تەڭرىنىڭ ئەجەب ئىش ئويناغا ئەمما،
نامەردكە بەرگىنى ئالتۇن ساقىنى؟

ھەقىقەت ئالەمنى كەزگۈچى سەيباھ،
ئۇ يۈتكۈل جاھانغا غايىبانە شاھ.
ھەقىقەت ئاقلايدۇ ئۆزىنى ئۆزى،
ئۇ ھەرگىز سۇنمايدۇ، ئېگىلىسمۇ گاھ

بىلىمسىز ئوخشايدۇ ياغسىز چىراغقا،
بارمايدۇ يورۇقى ھەرگىز يىراققا.
بىلىملىك، بىلىمسىز ئىنساننىڭ پەرقى،
ئوخشايدۇ گوباكى ئاغرىققا، ساققا.

ھۇرۇنغا بۈگۈندىن ئەتە ئوڭايدۇر،
ھۇرۇننىڭ جەننىتى بىر تويغان جايدۇر.
تەكتىدە يا بېلىق، يا گىياھ بولماس،
بەئەينى سۇ ئاققان بىر دەملىك سايدۇر.

قىڭغايغان دەرەخنى غۇلىماس دېمە،
قىڭغايىسا ھالاكەت يولىماس دېمە.
ھەر كىمگە بىر تىرەك نامازدىن پەرز،
تىرەكلىك تاملاردىن ھەرگىز غەم يېمە.



زىيادە مەيخورلۇق ئەجەلگە يېقىن،
زىيادە خۇشاللىق بىر دەملىك ئېقىن.
قانائەت ئىنسانغا ئۇيقۇ دورىسى،
ئىجاد ۋە ئەمگەكتە ئۇلغىيار ئەقىل.

قەدىمى قىسقىنىڭ يولمۇ قىسقا،
قىسقىنىڭ تەقدىرى يېقىندۇر قىسقا.
بەختىڭنى تەقدىرگە ئارتقىنىڭ بىلەن،
ئارزۇيۇڭ ئەجرىسىز ئاشمايدۇ ئىسقا.

ياشاشقا كەلدۇق بىز، ياراتقىلى ھەم،
ياراتساق، ياشاشتىن ئازايامدۇ غەم؟!
بىر كۆچەت تىك ياكى قۇيغىن بىر كېسەك،
ئەجرىڭگە ئاڭلايسەن چاۋاك دەممۇ دەم.

مەغرۇرلۇق بەختىڭگە چۈشۈرەر ساپە،
تەكەببۇر ئەھلىدە چۈشكۈندۈر غايە.
تەلەينى داۋراڭدىن يۈرگىچە ئىزدەپ،
تەقدىرنىڭ ئۆزىگە قىلغىن رىئايە.

راست سۆزنىڭ ھېچپەرە خىجالىتى يوق،
يالغان گەپ يايماقتۇر، مەنەر ئېتى يوق.
يالغاننىڭ بېغىدا كۆكلىمەس دەرەخ،
يا پىشقان ئۆرۈكى، ياكى قېقى يوق.



بىر شۇڭقار كۇپايە تۈمەن قاغىغا،
ئوخشايدۇ بىر شۇڭقار يا بىر سالغىغا.
ئەزەلدىن ئادەت ئۇ — قاغا-قۇرغۇندىن
ئالمايدۇ ئۆزىنى شۇڭقار دالدىغا.

خاتادۇر ماڭغاننى يىقىلماس دېگەن،
خاتادۇر تېرىقنى قېقىلماس، دېگەن.
ئىنسانغا يامىنى — يىقىلىپ يېتىپ،
قسايغان بىراۋغا ھىجايغان-كۈلگەن.

موللامنىڭ ھۈنرى تىلتۇمار پۈتۈش،
ھۇرۇننىڭ ھۈنرى تەييارغا كۈتۈش.
يەنە بىر ھۈنرى ئىشقا بۇيرىساڭ،
ئۆزۈڭگە ئاتاڭدەك ئەقىل كۆرسىتىش.

كېچىدە يېقىلغان چىراغدۇر پاكلىق،
چىراغلىق ھۇجراڭغا ھەمراھتۇر ساقلىق.
چىراغلىق ئۆيلەرگە كىرگەيمۇ ئوغرى،
دېمەككى، پاكلىقنىڭ ئۆزى بىر شاھلىق.

— گۆھەرلىك بولغىچە ھۈنەرلىك بول، — دەپ،
ئۆتۈپتۇ ئەجدادلار غېمىمىزنى يەپ،
ئەجىبا، سىڭمەيدۇ بىزگە ياخشى گەپ،
ھۈنەرلىك بولمىدۇق، بولدۇق بىئەدەپ.



ھەر كىمگە سەۋەندىن ساقلانماق قىيىن،
ئەقىلمۇ ئۇلغىيار سەۋەندىن كېيىن.
سەۋەننىڭ ئۆزىدىن ساۋىقى ئەۋزەل،
قوبۇل قىل، بولسىمۇ نەرقى بىر تىيىن.

دەپتىكەن: سۇنايغا قاراپ ئۇرغىن داپ،
دەپتىكەن: ئىشىڭغا قاراپ ئۇرغىن لاپ.
چوڭ گەپنىڭ چالمىسى ئېزىلەر ئاسان،
لاپ ئۇرماق ھەر كىمنى قىلىدۇ خاراب.

تۇغۇلغان بولسىمۇ گۈزەللەر ئايدىن،
ياخشى نام ئەۋزەلدۈر ئايدەك چىرايدىن.
ماختىغان سۈرەتلەر قەلەمدىن پەيدا،
ماختىغان ھەيكەللەر ياسىلار لايدىن.

ئادالەت سۆيۈشتۈر ۋىجداننىڭ يولى،
ئادالەت سۆيگەنلەر ھەقىنىڭ بۇلبۇلى.
ھەقىقەت شامىنى كۆتۈرگەنلەرنىڭ
ۋە لېكىن، گاھىدا كۆيىدۇ قولى.

ئەزەلدىن ئاچچىقنىڭ دورىسى سۈكۈت،
شۇنداقلا تەمكىننىڭ جورىسى سۈكۈت.
غەزەپكە شۇندىن ھەم ئۆزگە چارە يوق،
كۆمەرگە ئۇنىڭمۇ ئورنى سۈكۈت.



دۇنيادا قىممەتلىك ئىككى نەرسە بار،
قولۇڭدىن كەتكەندە قاقشايىسەن زار-زار.
بىرى دەل ياشلىقتۇر، بىرى تەن ساقلىق،
ئۇلارسىز ئېيتىلماس ناخشاڭمۇ «يار-يار».

«ئات كۆرمىگەن ئات مىنسى ئەگەر،
ئويما-دۆڭگە چېپىپ ئۆلتۈرەر»
مىلتىق تۇتسا مىلتىق كۆرمىگەن،
گۇناھسىزنى ئېتىپ ئۆلتۈرەر.

ياخشى ئادەم كۆچەر خوشلىشىپ،
يامان ئادەم كېتەر مۇشتلىشىپ.
ئايىرىمساڭ ياخشى-ياماننى،
ئايىرىلسەن تۆت كۈن دوستلىشىپ.

ئىلىم گويا چىرايلىق ئاتتۇر،
يۈرۈشلىرى ئەرگە قاناتتۇر.
مىنەلسە كىمكى ئۇنى،
ئاڭا خارلىق، موھتاجلىق يانتۇر.

يەڭگەن كىشى قەھر-غەزەپنى،
ئۇلغايىتىدۇ ئەخلاق-ئەدەپنى.
باتۇر، دەيدۇ، ئاچچىقنى يەڭگەن،
تارتىپ يۈرمەس بەھۇدە دەردنى.



بايلىق ئەمەس يۇلنىڭ كۆپلىكى،
ئەسلىي بايلىق كۆڭۈل توقلىقى.
شۇ ھېكمەتنى چۈشەنمىگەننىڭ،
سەۋەب-ۋەجى دىننىڭ يوقلىقى.

كەتمەن بىزار ئەسكى ساماندىن،
ھەركىم بىزار خۇلقى ياماندىن.
ئۆي ئىسسىقى دىلدىكى چوغدا،
ئوتۇن سەندىن، ئىسسىق جاناندىن.

سەن ئەمىنلىك ئىزدىسەڭ ئەگەر،
دۈشمىنىڭدىن ئەيلىگىن ھەزەر.
بىخوتلۇقتا بولماس سائادەت،
دوستۇڭغىمۇ سېلىپ يۈر نەزەر.

بىلىملىكلەر ئەلنىڭ غېمىدە،
بىئەقىللەر گالىنىڭ غېمىدە.
ئەھلى ئاقىل ئالتۇن چايقايدۇ،
چاشقان كۆزى ئاتنىڭ يېمىدە.

ئېرىتىدۇ ياخشى گەپ دىلنى،
زەنجىر قىلار يامان گەپ قىلنى.
يول بەرمىسە ئېغىزغا ئېغىز،
بىر-بىرىگە چىللار ئەجەلنى.



بۇغداي نەدە تەرمسەك، يارىم،
تېرىق نەدە تەرمسەك، يارىم؟
نان بېرەمدۇ بۇ دۇنيا بىزگە،
بىزمۇ ئاڭا بەرمسەك، يارىم!؟

ئازدۇرغاچقا ئەقلىنى شاراب،
قىلىپ قويارىگىتنى خاراب.
تۈگىشىسەن شاراب ئىچمەيمۇ،
ئىش تۈتمىساڭ جاھانغا قاراپ.

رەنا بولسا، مەھبۇبەڭ بولسۇن،
دانا بولسا، ئۆيۈڭدە قونسۇن.
بىلمىگەننى سوراپ بىل، لېكىن،
ئاز بولسىمۇ ئۆز ئەقلىڭ بولسۇن.

2003-يىل 10-نويابىر، غۇلجا



ئايلىناي يۈرىكىدىن ياخشىلارنىڭ

قەدرىمنى قىلغانلارغا قەرزدارمەن،
قەلەمنى ئالدىم شۇڭا يېڭىۋاشتىن.
باشقىدىن تارتتىم ئۇلاڭ، قۇشقۇنىنى چىڭ،
لەۋزىمۇ قايتا بۈگۈن پۈتتى تاشتىن.

ئەل بەرگەن گۈلدەستىنى قولۇمدىكى
كىم بەردى دېسە، دېدىم ئانام بەردى!
خۇشالمەن، خىجىللىقتا يۈرۈپ كەلگەن
قەلبىمگە شۇ گۈلدەستە ئارام بەردى.

ئەرزىمەس ئەجرىم چىقتى مۇنبەرلەرگە،*
چاۋاكلار سۆيدى ئىشچان قەلىمىنى.
مەنمۇ بىر ئەل شائىرى بويىچايتىمەن،
ياق، دېسەم دەلىل قىلدى قەدىمىنى.

ئارقامغا قاراپ باقتىم ئىختىيارسىز،
يوق مېنىڭ ئىزىمدا گۈل ماختىغىدەك.

* بۇ يەردە 2003-يىلى 11-ئاينىڭ 13-كۈنى ئۈرۈمچىدە شائىر ئىجادىيىتىنىڭ 45 يىللىقى مۇناسىۋىتى بىلەن ئۆتكۈزۈلگەن ئىلمىي مۇھاكىمە يىغىنى كۆزدە تۇتۇلدى.



پىچىرلاپ ئۆز-ئۆزۈمگە دەيمەن مېنىڭ —
نەرىم بار شائىرلارغا ئوخشىغىدەك؟

شۇندىمۇ ھېساب بوپتۇ تۆككەن تەرىم،
يېزىلىپ تۆھپىكارلار دەپتىرىگە.
بارچىسى ئۇستاز ماڭا ئالقىشلارنىڭ،
قۇلىقىم بولدى قايىل گەپلىرىگە.

تاي ئەمەس، ئات كۈتەرگەن خەلقىم مەندىن،
مەڭگۈلۈك ئۆمۈر تىلەپ كۈيلىرىمگە.
غايىبىتىن شۇ تىلەكلەر قىلار پەرۋىش،
سۇ پۈركۈپ مېنىڭ تىككەن گۈللىرىمگە.

رىغبەتنىڭ تاشلىرىدا ئەزىز دوستلار،
قاشارغان قەلىمىنى قويدى بىلەپ.
ئايلىناي يۈرىكىدىن ياخشىلارنىڭ،
باراركىن قاچانغىچە مېنى يۆلەپ؟!

قوشۇلدى بىر جېنىمغا يەنە مىڭ جان،
ئۇنتۇلدى ئاتمىشتىنمۇ ھالقىغىنىم.
قايتىمەن قايتىپ گويىا يىگىتلىككە،
رۇسلىنىپ يېڭىۋاشتىن دۈمچەك بېلىم.



مىڭ شېئىر ئەھدى قىلدىم شۇڭا ئەلگە،
ئۇلىشار بەلكىم تېخى تۈمەنگىمۇ.
ئىزلىرىم ئوخشاپ قالسا ئەجەب ئەمەس،
جەلىكار باھاردىكى چىمەنگىمۇ.

بىر شېئىر پۈتتى بۈگۈن ھاياجاندىن،
ۋەتەنگە جاكا قىلىپ رەھىمتىمنى.
خىيالىم قېپقىزىل چەش راسلىماقتۇر،
كەچۈرگەي ئاندا-ساندا ئەخلىتىمنى!

2003-يىلى 20-نويابىر، غۇلجا



قۇتلۇق كۈن نورۇز دېگەن دېھقان ئۈچۈن

قۇتلۇق كۈن نورۇز دېگەن دېھقان ئۈچۈن،
دېھقانسىز چۈنكى، نېنىڭ بولماس پۈتۈن.
دېھقانسىز قاينمايدۇ قازنىڭمۇ،
دېھقانسىز تۇرخۇنۇڭدىن چىقماس تۈتۈن.

ئاق گۈرۈچ، ئاق نان ئۇنىڭ شەرەپ-شانى،
چۈنكى، ئۇ تۆرەلگەننىڭ قەدىردانى.
ئاش تېرىپ، ئاچ-توق قالغان كۈنلىرى بار،
شۇڭا، ئۇ بۇ ھاياتنىڭ قەدىردانى.

قەيسەر ئۇ، دوقالارغا «ۋاي!» دېمەيدۇ،
تەمكىن ئۇ، مۆلدۈر ياغسا مەڭدىمەيدۇ،
خامىنى بەرىكەت بەرسە خاندەك خۇشال،
بەرمىسە تەقدىردىنمۇ رەنجىمەيدۇ.

ئاسماننىڭ يامغۇرى بار، گۈلدۈرى بار،
بەزىدە ئۇششۇكى بار، مۆلدۈرى بار.
شائىرنىڭ يامغۇرلۇقى، تونى بولسا،
دېھقاننىڭ چىدام ناملىق دىلبىرى بار.



باللىرى نان ئىلغىماس داستىخاندىن،
ئەزىزلەر ئاياللىرى ناننى جاندىن.
دېھقاندىك ئەلا ئۆتكەن كىم بار يەنە،
ھاياتلىق بىزدىن ئالغان ئىمتىھاندىن؟

ئېتىز، دەپ ئۆيىمۇ گاه ئۇنتۇلىدۇ،
كۈن پېتىپ، ھەتتا ئايىمۇ ئولتۇرىدۇ.
خاماندا تولماي قالغان تاغرىنى
ئۇ يەنە «شۈكۈر» بىلەن تولدۇرىدۇ.

سويارغا ئۈلگۈرمىسەك پاقلاڭنى بىز،
ئۇزاتتۇق ئاق نان بىلەن مېھماننى بىز.
كۆرمىدۇق، ئاڭلىمىدۇق ئەلمىساقتىن،
ئېتىزنى تاشلاپ قاچقان دېھقاننى بىز.

159

كىمدە بار شۇنداق شەرەپ، شۇ جاسارەت،
كىمدە بار شۇ مۆجىزە، شۇ كارامەت؟
قايىسىمىز ئېلىپ چىقتۇق بىر ھۈنەرنى
دېھقاندىك ئاخىرىغا ساق-سالامەت؟

تەس، دېمەس دېھقان بولماق تەس بولسىمۇ،
گاہ خۇشال، گاهى كۆڭلى غەش بولسىمۇ.



بار تېخى چوققىلاردا پاراغىتى،
ھازىرچە چىققان دۆڭى پەس بولسىمۇ.

ھاللىنىپ قالسا ئەسلا ھال تارتمايدۇ،
كۈندە بىر رېستورانغا ئات چاپمايدۇ.
كەلكۈنگە كەتكەندىمۇ تەرگەنلىرى،
ئارتۇقچە پەرياد ئۈرۈپ «ئۇھ» تارتمايدۇ.

ئاۋانتۇر دېھقان بىلەن ئەل ھاياتى،
شەھەرمۇ ئەسلىي دېھقان كەشپىياتى.
سەھرانى بۇندا يامان كۆرگەنلەرنىڭ
كىم ئىدى دېھقان بولماي ئەسلىي زاتى؟

بولغاندەك ئىززەت-ئېكرام مېھمانغا تەڭ،
نورۇزمۇ شۇڭا ئاۋۋال دېھقانغا تەڭ.
توي-بايرام چۈنكى، ھامان ئىشچىلارنىڭ،
قارغىشلار قەدىمدىنلا مىشچانغا تەڭ.

ئاپەت يوق ئۇ كۆنمىگەن، قاباھەت يوق،
يەر تېرىپ ئۇ يەگمىگەن مۇشەققەت يوق.
ھېچكىمدە مەشۇقغا ئاشىقلاردىن،
ئۇ بەرگەن مۇھەببەتتەك مۇھەببەت يوق.



مېنىڭمۇ بايرىمىمدۇر نورۇز دېگەن،
مەنمۇ ھەم، چۈنكى، دېھقان شائىرى مەن.
ئۇياتقۇ كۈندە لەڭمەن يەپ تۇرۇپمۇ،
بويقالسام قۇرۇق گەپنىڭ «ماھىرى» مەن!؟

2004-يىلى 5-مارت، ئۈرۈمچى





ئۇيغۇر ناخشىسى

ئۇيغۇرنىڭ ناخشىسى — ئۇيغۇرنىڭ ئۆزى،
ئۇيغۇرنىڭ ناخشىسى — ئۇيغۇرنىڭ سۆزى.
ئۇلۇغلۇق تەختىگە چىقاردى ئۇنى،
ئون ئىككى مۇقامنى ئاڭلاپ يەر يۈزى.

گۈل بولماي ماختارغا گۈلزارلىق نەدە،
تەھقىكى، ناخشا بار ئۇيغۇر بار يەردە.
بىز تېخى كۆرمىدۇق ناخشىسىز ياشاپ،
ناخشىسىز نە ھۇزۇر گۆھەردە، زەردە؟

يەر بىلەن ئاسماننىڭ ئارىسى ئۇنىڭ،
ئەزەلدىن ناخشىچى، بالىسى ئۇنىڭ.
كېلىدۇ تارىخنى تارىخقا ئۇلاپ،
ناخشىدا تەل بولۇپ چالسى ئۇنىڭ.

ئۇيغۇرنىڭ ناخشىسى — ئۇيغۇرنىڭ جېنى،
ئۇيغۇرنىڭ ناخشىسى — ئۇيغۇرنىڭ قېنى.
ئۆزگىچە بىر خىسلەت ئۇيغۇر روھىدا،
ناخشىسىز يايىرماس ئۇيغۇرنىڭ تېنى.



بىرىدىن بىرى ئۇز، بىرى يېقىملىق،
بىرىنىڭ ھىدى بار باھاردەك ئىللىق.
ئۇيغۇرنىڭ بىر تىلى ناخشىدۇر ئەسلىي،
ھېكمەتلەر سۆزلىنەر ئۇندا مىڭ يىللىق.

كارۋانغا يولداش ئۇ، دېھقانغا ھەمدەم،
ئېتىزلار ئۈستىدە پەرۋازى ھەر دەم.
ناخشىسىز توپلارنى بولامدۇ توي دەپ،
ناخشىلار شەرىپەتتۇر، ناخشىلار زەمزم.

ناخشىدۇر ئانىلار ئېيتقان ئەللەيمۇ،
ناخشىدۇر تۈنلەردە چېلىنغان نەيمۇ.
كەلسەكمۇ ئاش تېرىپ گاھىدا ئاچ-توق،
ناخشىدا كەپتىكەن بىزگە تەلەيمۇ.

بازغانسىز ئەيۋەشكە كەلگەيمۇ تۆمۈر،
ناخشىسىز ئۆتكەيمۇ ئۇيغۇردا ئۆمۈر؟!
خاڭلارنىڭ تېگىدە مىتىنلارغا جور،
ئۇيغۇرنىڭ ناخشىسى قازىدۇ كۆمۈر.

ئاھ، قانداق چىرايلىق ئورما ناخشىسى،
جور ئاڭا شىرتىلداپ ئورغاقلار بىسى.



ناخشىدا يۇمشايدۇ جىمى خامانلار،
ناخشىدا قاينايدۇ ئۇيغۇرنىڭ ئېشى.

ئۇيغۇردا ناخشىسىز سورۇنلار بولماس،
ناخشىسىز سورۇنغا خۇشاللىق قونماس.
تونۇلسا تونۇلار ناخشا ئېيتقانلار،
ۋە لېكىن دۇنياغا بىزدەك تونۇلماس.

بولسىمۇ مەشرەپنىڭ ھۆرمىتى ئالىي،
بولمايدۇ مەشرەپلەر ناخشىدىن خالىي.
ئۇسسۇلدا كۆرۈنسە ھۆسنى-كامالەت،
ناخشىلار ئۇيغۇرنىڭ ئىچكى جامالى.

ناخشىلار جۈملىسى «ئايھاي يۆلەن»مۇ،
يۆلەنلەر بار يەردە بولمايدۇ غەممۇ.
ئېيتقىنىم «ھارۋىكەش ناخشىسى» دەسلەپ،
ناخشىلار قوينىدا چوڭ بولغان مەنمۇ.

2004-يىلى 27-مارت، غۇلجا



سىلەر ئۈچۈن شائىر بولغانمەن

(«9-ماي» دۇنيا ئانىلار بايرىمى مۇناسىۋىتى بىلەن)

بۇ دۇنياغا تەڭرىم چاچقان ئاددىي بىر دانىمەن،
ئەتىمالىم، ئەلىمىساقىتىن شۇڭا دېھقانمەن.
قەلەملىرىم ئۆمۈر بويى ئانىلارغا قۇل،
دېمەك، ئاۋۋال سىلەر ئۈچۈن شائىر بولغانمەن.

خىياللىرىم كېزىپ يۈرەر مەھەللەڭلەرنى،
بىلمەيسىلەر، ئۆيۈڭلەردە كۈندە مېھمانمەن.
يوشۇرمايمەن يۈرىكىمنى، بىلگۈڭلار كەلسە،
شوتارىم شۇ: تەشناغا سۇ، ئاچلارغا نانمەن.

پەزىلەتتە ئانىلارنى كامالەت، دەيمەن،
لېكىن، ئۆزۈم دىيانەتتە جىمىدىن خاممەن.
ئارمانىم بار، دەرمانىم يوق، شۇڭا سىلەرنى —
تەسۋىرلەشتە، كەچۈرۈڭلار، تالايدىن كەممەن.

تونۇرلاردا پىشقۇم كېلۇر سىلەر نان ياققان،
قايدا بولسام سىلەر بىلەن بىر تەن، بىر جانمەن.
چىنىۋىتمەيمەن نۇر بار، دېسە يازغانلىرىمدا،
لېكىن ئۆزۈم سىلەر ئۈچۈن يېقىلغان شاممەن.



سىلەر سوزغان لەگەنلەرگە تەسۋىر تاپالماي،
ياشلىقىمدا قانچە قېتىم داغدا قالغانمەن.
سىرلىرى شۇ ئەل ماختىغان شائىرلىقىمنىڭ،
مەن ئىلھامنى سىلەر ياققان ناندىن ئالغانمەن.

ئۇۋىسىدىن ئۇچقان قىزلار «ئانا» بولماقچى،
شۇڭا، قىزىم شەرىپىگە بەزمە قۇرغانمەن.
تاللا، دېسە بۇ دۇنيالىق تۆھپىكارلارنى،
ئەڭ ئاۋۋىلى ئانىلارغا چاۋاك ئۇرغانمەن.

ئانىلارسىز ئامىتىم يوق، قامىتىمۇ يوق،
سىلەر بىلەن خەمەك تاشلاپ، يىپەك يايغانمەن.
قىلىپ قويۇپ ئەزىز ئانام «قىلما!» دېگەننى،
يوشۇرمايمەن كۈندە تېنەپ، كۈندە قايغانمەن.

بىر تال چېچى كۆيۈپ كەتسە قىزىق تونۇردا،
مەنمۇ شۇ ئان چىدالماستىن كۆيۈپ يانغانمەن.
چاڭقىغاندا ئانام تۇتقان چۆمۈچنى كۆرسەم،
قانچە قېتىم سۇ ئىچمەيمۇ سۇغا قانغانمەن.

قەيسەرلىكنىڭ سىلەر بەرگەن قىلىچى بىلەن،
تالاي جاپا-مۇشەققەتنى يولغا سالغانمەن.



قانداق روناق تاپتىڭ؟ دېگەن سوئال نە ھاجەت،
چۈنكى، سىلەر ماڭغىن، دېگەن يولدا ماڭغانمەن.

ئانىلارنىڭ دۈشمىنى يوق شەيتاندىن ئۆزگە،
زۆرۈر بولسا بېغىڭلارغا قاشامەن، تاممەن.
تەبرىكلەيمەن ئەلدىن ئاۋۋال بايرىمىڭلارنى،
چۈنكى، ئەسلىي سىلەر ئۈچۈن شائىر بولغانمەن!

2004-يىلى 8-ماي، غۇلجا





يەتمە پىتمەن ئەجەب قەدرىگە

تويۇڭ بوپتۇ ئاخىرى سېنىڭ،
دەپنە رېپىپ «قېرى قىز» لىقىڭ.
كىمنىڭ رەھىمى كەلگەندۇر ساڭا،
ئەسقاتتىمۇ ياكى ئۈزلىقىڭ؟

مەن بىلىمەن، تەقدىر تالاي يىل
ياشلىقىڭنى قىلغان سازايى.
سەن كۈتمىگەن كىمىڭدۇر، توۋا،
بوپتۇ بۈگۈن يېنىڭدا جايى.

ۋاي ئىست! دەپ قالدىم تېپىچەكلەپ،
شۇ خەۋەرنى ئەلدىن ئۇققاندا.
يىغلىۋەتتىم سېنىڭ تۈپەيلىڭ،
ئىچكەن شاراب شۇئان تۇتقاندا.

ئەرگە تەگسەڭ سەن تەگدىڭ، بۇ راست،
مەن نېمىشقا يىغلاپ يۈرمىن؟
سەن بىراۋنىڭ قويندا ياتساڭ،
مەن نېمىشقا خىيال سۈرمىن؟



ئادەم دېگەن ئاجايىپ مەخلۇق،
«مېنىڭ بولسۇن» دەيدۇ جىمىنى.
دېمەيدىكەن: بۇ كەڭرى جاھان،
ھەممىمىزنىڭ ئورتاق زېمىنى.

بىلسەڭ مەنمۇ بىرى شۇلارنىڭ،
ئەلدىن قورۇپ يۈرگەن سېنىمۇ.
قالغانلار جىق ئاغزىنى تامشىپ،
داغدا قويدۇڭ ھەتتا مېنىمۇ.

سولاشسىمۇ قىزىل گۈل دېگەن،
ئەسلا شېرىن پۇرىقى كەتمەس.
ئۆزگىلەردىن كەچسىمۇ كۆڭلۈم،
شۇڭا، دىلبەر، سېنىڭدىن كەچمەس.

169

يەتمەپتىمەن ئەجەب قەدرىڭگە،
ئەمدى يەتتىم قەدىرلەنگەندە،
قال! دەپ ساڭا ئېسىلغۇم كەلدى.
يامان خۇيۇم قەبرىلەنگەندە.

2004-يىلى 12-ئىيۇل، غۇلجا



بالدۇر كەتكەن بىر ئۇلۇغ سەن

(تالانتلىق شائىر مەرھۇم روزى سايىت قەبرىسىنى
زىيارەت قىلغاندا ئوقۇلغان)

قاتمۇ قات تاغلار ھالقىپ، دەريا ئاتلاپ،
قەبرەگىنى يوقلىغىلى كەلدىم، شائىر.
قوبۇل قىل، تۈمەن دېھقان يۈرىكىدىن
روھىڭغا ئاۋۋال سالام بەردىم، شائىر!

ياش كەتكەن، بالدۇر كەتكەن بىر ئۇلۇغ سەن،
بىز كەبى دوستلىرىڭنى داغدا قويۇپ.
كەتكىنىڭ دەرد ئۈستىگە دەرد ئەمەسمۇ،
بولغايىمۇ كۆز ياش بىلەن دەردنى يۇيۇپ؟!

يۈرىكىم تىنچ تاپسا ئەجەپ ئەمەس،
بېشىڭدا تۆت دەقىقە تۇرۇپ قايىتسام.
قالارمەن بولۇپ مەنمۇ سەندەك شائىر
سەن سۆيگەن يۇرتنى سەندەك سۆيۈپ قايىتسام.

ھازاڭدا بولالمىغاچ ھەسرەتسىم،
ئالدىڭدا كۆپتۇر سەۋەن، گۇناھلىرىم.



قەبرەڭدە سۆزلىرىمنى ئۇلغايتتۇم يوق،
دەلىلىدۇر شۇ ھەسرەتكە دۇئالىرىم.

قەلەمدە ئۇلۇغلارنىڭ ئۇلۇغى سەن،
مەن سېنى يەنە تېخى ئۇلۇغلايمەن.
سەن يېزىپ بولالمىغان تالاي قۇرنى
مەن يېزىپ، داستانىڭنى تولۇقلايمەن.
2004-يىلى 5-ئاۋغۇست، خوتەن





كەچۈرۈڭ، ئۇلارمۇ ئانا بولسۇ

قىز دېگەن ئۆتمەيدۇ مەڭگۈ قىيغىتىپ،
كەچۈرۈڭ، ئۇلارمۇ ئانا بولسۇ.
يۈرمەيدۇ كۆرۈنگەن شاخنى ئېغىتىپ،
كەچۈرۈڭ، ئۇلارمۇ ئانا بولسۇ.

بارچىدىن ئۇلارغا مۇھەببەت ئەزىز،
يوللىرى شۇڭلاشقا گاھ پەس، گاھ ئېگىز.
شۇلارنى ئازدۇرغان ئەسلىي سىز ۋە بىز،
كەچۈرۈڭ، ئۇلارمۇ ئانا بولسۇ.

بىرلىرى ئالدىنىپ كېيىنەكلەرگە،
تەگسىمۇ تەگكەندۇ بىمەھەل ئەرگە.
كۆز تولا سەۋەبى گۆھەرگە، زەرگە،
كەچۈرۈڭ، ئۇلارمۇ ئانا بولسۇ.

يوق ئەمەس پەدەزگە بېرىلگەنلىرى،
يوق ئەمەس ياشلىق، دەپ كېرىلگەنلىرى.



ۋە لېكىن، ئازغۇنلار تۈمەندىن بىرى،
كەچۈرۈڭ، ئۇلارمۇ ئانا بولىدۇ.

بىرلىرى بوپقايتۇ شارابخاندا،
تۈنەپمۇ قايتۇ ھەم ئايسىز دالدا.
يول تېپىپ ھاياتنىڭ ئىمتىھاندا،
كەچۈرۈڭ، ئۇلارمۇ ئانا بولىدۇ.

ئايىدىمۇ داغ بارغۇ، ئۇلارمۇ ئايغۇ؟
ئۇلار ھەم تۈنۈگۈن توغۇلغان تايغۇ؟
قىيغاتسا ئۇلاردىن يەپ يۈرمەڭ قاينۇ،
كەچۈرۈڭ، ئۇلارمۇ ئانا بولىدۇ.


بولغاندا قىز بالا بەلكىم رەسىدە،
كۆرۈنەر بىرلىرى بەزىدە زىدە.
تىل تەگسە بەزىدە ئۆچەر ئەقىدە،
كەچۈرۈڭ، ئۇلارمۇ ئانا بولىدۇ.

بويىدا بار تېخى بالىلىق چۈنكى،
بولمامدۇ بالىدا چاللىق، چۈنكى؟
قىسقىراپ كېلىدۇ ئارىلىق، چۈنكى،
كەچۈرۈڭ، ئۇلارمۇ ئانا بولىدۇ.



ئازماسقا يارالغان ئەمەستۈر ئىنسان،
ئىنساننىڭ كەينىدە بىلىدۇر شەيتان.
ئازابلار ئۇلارنى ئاخىر يۇشايماق،
كەچۈرۈڭ، ئۇلارمۇ ئانا بولىدۇ.

2004-يىل 12-سېنتەبىر، غۇلجا





– يېڭى يىللىق سۆيگۈلەر –

ئۆتكۈسى يوق دۇنيادىن كىمنىڭ ياشاپ لوقماندەك

يىغلايدىغان بوپقالدى يىل ئۆرۈلسە بۇ يۈرەك،
بارسا كەلمەس بىر يولنىڭ ئۇلغايغاچقا تەشۈشى.
بولۇپ قالدىم خىيالچان مەجنۇنلارنىڭ شېخىدەك،
شۇ تەشۈشتە چايقالدى پېقىرنىڭ ھەم ئەس-ھوشى.

بىرى مېنىپ قارا ئات، بىرى مېنىپ ئاق بوز ئات،
بىر تەمسىلدە باقىغا كېتەر، مېزكەن ئەزەلدىن.
تارتىشقىنىم ئاق بوز ئات يارىشقى ياشىنىڭ،
قارا ئاتتىن قورقمەن، قورقماي دېسەم ئەجەلدىن.

«قېرىساممۇ ياشمەن!» دەپ ناخشا ئېيتقۇم يوق مېنىڭ،
يالغانلارنى ئۆگەتكەن زامانلاردىن تويغانمەن.
چۆگۈنىڭدە نە بولسا، شۇ چىققىنى ياخشىغۇ،
يالغانلاردىن قولۇمنى جەينەككچە يۇيغانمەن.



قىيامەتتىن ساق قايتىپ كەلگىنىمغۇ غەنىمەت.
تۆكۈلمىدى تەلتۈكۈس تېخى تارتقان دەردلىرىم.
ئۇغۇ مەيلى، يېڭى يىل سالام بېرىپ تۇرغاندا،
دەردىم ئەمەس، بار مېنىڭ يەنە باشقا گەپلىرىم.

قىلىنمىغان تالاي ئىش چالا قايتۇ قولۇمدا،
يارالماپتۇ ئىنساننىڭ قولى ئەجەب ئون بولۇپ؟!
قول تەگمىگەن تالاي ئىش ئۆرە تۇرار ئۆچرەتتە،
ئويلىغاندا شۇلارنى ئاقماقتىمەن خۇن بولۇپ.

خۇدا بەرگەن بۇ ئۆمۈر يېتىشىمدى شۇلارغا،
ناياب شاخقا ئوخشايمەن تۈزۈك مېۋە بەرمىگەن.
ناياب بولغاچ، ئېھتىمال، ئالامىدىم بىر خامان،
كاشكى دېھقان بولمىسام يەرگە بۇغداي تەرمىگەن!؟

ھېساب-چوتى يوق دەمىسەن بۇ دۇنيانىڭ كېتەردە،
يا تېرەلمەي، بېرەلمەي كېتىدىغان ئوخشايمەن.
ماڭا سۇنغان ئالقانلار قۇرۇق قالدى، كەچۈرگەي،
سورىقى بار يىللارنىڭ، شۇنىڭ ئۈچۈن قاقشايىمەن.

كۆرەر ئىكەن شېخىڭنى ئۆتكەن يىللار ئېرىغىتىپ،
كېتەر ئىكەن: قاققىدەك قالماپتۇ!، دەپ، ئۆرۈكى.



ئاللايمەن يىللاردىن سوراپ كۆچەت پەسلىمنى،
تەبىئەتكە يوق ھەمدە مۇنداق گەپنىڭ كېرىكى.

ئۆتكۈسى يوق دۇنيادىن كىمنىڭ ياشاپ لوقماندەك،
قالغان، دەپ كىم ئېيتقان لوقماندىن ھەم ئارماننى؟
بۇ ھاياتتىن كىم تويغان، بىر ئۆمۈرگە كىم قانغان،
قەسەم قىلىپ باققىنا تۇتۇپ تۇرۇپ بىر ناننى؟

قېرى توخۇ كېتەردە بىر چۈپ تۇخۇم تۇغارمىش،
ئىككى چۈجە چىقارمىش بىر-بىرىگە ئوخشىماس.
بىرى راستچىل، ۋە لېكىن يەنە بىرى يالغانچى،
راست بار يەردە ھەتتاكى باغلىساڭمۇ توختىماس.

ئاشۇ دەيۈز سۆزلەيمىش دوستلىرىغا يالغاننى،
— مۇنداق ياشاپ ئۆتتۈم مەن، ئارمىنىم يوق كەتتىم! دەپ.

يالغان ئېيتار، تۇرسىمۇ يوق يېڭىنى يادىدا،
ھەتتا ئاچ-توق قالسىمۇ، مۇرادىمغا يەتتىم! دەپ.

راستچىل چۈجە بولغۇم بار ھاياتلىقتا مېنىڭمۇ،
بولۇپ قالاي كېتەردە يالغانچىنىڭ دۈشمىنى.
يالغانچىلىق، كازاپلىق يامان سۈپەت ئۆسمىدۇر،
ياراتسكەن ئىنساننى، يولاتمىسا ئۆسمىنى!؟



يىغلايدىغان بوپقالدى يىللار ئۆتسە بۇ يۈرەك،
ئالغىنىمنى دۇنيادىن، چۈنكى، تېخى بەرمىدىم.
تۆت تال قوشاق يازغىنىم تۆھپە بولغاي قانداقچە،
تېخى خەلقىم يېسۇن، دەپ تۆت تۈپ قوغۇن تەرمىدىم.

بۇ دۇنياغا كەلگىنىم بىكار بولۇپ كەتمەمدۇ،
بۇيۇلمىسا سەۋەنلەر، بولمىسىمۇ كېرىكىم؟
ياخشىلارغا تەن بولسام *، بېشىم كۆككە يەتمەمدۇ،
ياخشىلارنىڭ قوۋمىدىن بولۇپ تۇرسا دېرىكىم؟

تاقاپ قويسام يىللارغا ئۆزۈم تەرگەن گۈللەردىن،
چىنىۋىتىمىسە كۆرگەنلەر، يىللار: شاھىد بىز! دېسە؛
ياخشى ياشاپ كۆز يۇمسام، خوپ ئەمەسمۇ سېغىنىپ،
ياخشىلارنىڭ قوۋمىدىن مېنى ھەركىم ئىزدىسە؟

يىغلايدىغان بوپقالدى يىل ئۆرۈلسە بۇ يۈرەك،
چالا قالدى تالاي ئىش، چالا قالدى ناخشىلار.
ياخشى بولغۇم بار مېنىڭ سۆيگۈسىدە يىللارنىڭ،
چۈنكى، ئۆلۈپ كەتسىمۇ ئۈنۈلماسكەن ياخشىلار.



يىللار بىزدىن يەنە سۆيگۈ كۈتمەكچى

يارىم، ساڭا مۇبارەك، يەنە بىر يىل ھالقىدىڭ،
تىڭشاپ باققىن كۆكسۈمنى، چاۋاك چالدى يۈرىكىم،
يۈگۈرۈپ باغقا چىقماققا تەمشەلگىنىم راست مېنىڭ،
يەنە چېچەك ئاچقاندەك باغقا تىككەن ئۆرىكىم.

ھىدلاپ قويدۇم چېچىڭنى شۇ چىرايلىق سەھەردە،
ئويغانغىنىڭ مەن بىلەن شۇ تاڭدىمۇ غەنىمەت.
يېڭى يىلنىڭ دىدارى نېسىپ بوپتۇ بىزگىمۇ،
— ئاتىشى يىلنىڭ مۇبارەك! دەيدۇ سېنى تەبىئەت.

دېرىزىگە ياماشقان يېڭى يىلنىڭ قۇياشى،
مېنى ئەمەس، ھۇجرىدىن ئاۋۋال سېنى ئىزدەيدۇ.
چاچقان نۇرى گۈلدەستە، كىمدۇر دېسە ئىگىسى؟
— قىرىق يىلدىن ئاۋۋالقى يېنىڭدىكى قىز! دەيدۇ.

يىللار ساڭا ئاشىقتەك ئۇزۇن ئۆمۈر تىلەيدۇ،
— تارىخىدا بىچارە نۇرغۇن جاپا تارتقان، دەپ.
— ھىجران ئۇرغان تايماقتىن سېزىپ تۇرغاچ ۋىسالنى،
غار بولسىمۇ قاراڭغۇ، ئۆزى يالغۇز ياتقان! دەپ.



نېمە قىلاي بېسىققان كونا كۈلنى توزۇتۇپ،
يېڭى سالغان ئوچاقتا يېڭى ئوتلار كۆيدىغۇ!
ئەزۋەيلىسەك، سۆزلىسەك يۇيۇلامدۇ كونا كىر،
بىز كۈتكەندەك ھەممىنى يىللار ئۆزى يۇيدىغۇ!

يېڭىلاندى ئادەملەر، يېڭىلاندى ياشاشمۇ،
بىزارلىقنى ھاياتتىن ئايلاندۇردۇق سۆيۈشكە.
سۈرتۈپ سۆيگۈم كېلىدۇ مەرۋايىتتەك ھەر كۈننى،
سائەت-زەرگە، مەنۇتلار ئايلانماقتا كۈمۈشكە.

شاخلىرىدۇر ھەر يىلنىڭ كۈمۈش رەڭلىك دېكابىر،
كەلمەي تۇرۇپ ئېسىلغۇم كېلۇر مېۋە ئۈزەي، دەپ.
نېسىپ بولدى يېڭى يىل مانا، يارىم، ساڭمۇ،
قەلەم ئالدىم مەن ساڭا يېڭى قوشاق تۈزەي، دەپ.

يىللار بىزدىن، بىلدىڭمۇ، يەنە سۆيگۈ كۈتمەكچى،
چۈنكى، بىزدەك سۆيگەنلەر بۇ ھاياتنى ئاز تېخى.
بىرىمىز باغ، بىرىمىز گۈل پۇرايمىز ھېلىمۇ،
كۈز كەلسىمۇ ئۆمۈرگە، يۈرىكىمىز ياز تېخى.

ساقلاپ يۈرگەن ئىدىڭغۇ گۈل ئۇرۇقى خالتاڭدا،
باھار كەلسە بۇ يىلمۇ يەنە گۈللەر تېرىمىز.



ياشلىقتىلا ئەمەستۇر پەقەت ئۇزۇق-گۈزەللىك،
سۆيۈپ يۈرۈپ ھاياتنى بىزمۇ گۈزەل قېرىمىز.

*

سەن تاشلىغان قارلىقتا

سەن تاشلىغان قارلىقتا ماڭا باھار كەلگەنتى،
ياشلىقتىكى شۇ ئىشلار ئۇنتۇلمىدى ھېلىمۇ.
يۈرىكىمدە ساقلاشقا گويا ئۇلۇغ بىر ئالبۇم،
يايراپ كەلدى قىرىق يىل ئىككىمىزنىڭ چېنىمۇ.

ماڭا تەقدىم قىلغاچقا شۇ تەلەينى شۇ قارلىق،
شۇندىن بۇيان سۆيۈملۈك بولۇپ كەلدى تۇنجى قار.
تەقدىر دېگەن شۇمىدۇ، توۋا، تاغلار باش ئەگكەن،
خۇدا بەرگەچ ئۆمۈرلۈك بولۇپ قالدىڭ ماڭا يار.

181

قاچقىنىڭدا شۇ ئاخشام قارلىق تاشلاپ ئىشكىتىن،
سەن تالاغا چىققىچە تۇتۇۋالدىم ياتاقتا.
كېيىن بىلسەم كۆڭلۈڭكەن تاشلىغىنىڭ ئەسلىدە،
قارلىق دېگەن ئانچىكى بىر ئىش ئىكەن ئاتاقتا.

قالغان ئىشنى شۇ ئاخشام قىلدى لەۋلەر، قۇچاقلار،
تارتىنىشلار ئۆزىنى ئېلىپ بولدى دالدىغا.



دېرىزىدىن تۇنجى قار كۆرۈپ تۇردى جىمىنى،
قايسى راھەت ئۆتكەن بار شۇ دەملەرنىڭ ئالدىغا؟

تەڭرى چەكسىز ساداقەت قوشۇپ بەرگەچ كۆڭلۈڭگە،
ئايرىيالىمدى ئازغۇنلار بىزنى ئوقۇپ باقسىمۇ.
تۇنجى قاردا ھەر يىلى چىڭگىپ تۇردۇق باشقىدىن،
قانچىلىغان بورانلار ئەپسۇن ئوقۇپ باقسىمۇ.

ئاپەتكىمۇ بىر سەۋەب، بەختكىمۇ بىر سەۋەب،
جىق ئىشلارنى تۇيدۇرماي كېلىۋاتقان دۇنيا بۇ.
زەھەر بەرسە بىر قولى، شېكەر بېرىپ بىر قولى،
مەندەكلەردىن رەھمەتمۇ ئېلىۋاتقان دۇنيا بۇ.

تۇنجى قارنى شۇڭلاشقا كەلمەكتىمەن قەدىرلەپ،
ئانام مېنى گويماكى تۇنجى قاردا تۇغقاندىك.
گەپ ئاچالماي يۈرگەندە ئۆزۈم ساڭا كېكەچلەپ،
بويقالغانمەن ناكار قۇش تۇيۇقسىزدىن ئۇچقاندىك.

تۇنجى قاردا تېپىشقان بىز ئەمەسمۇ جۈپ تىلەك،
قاپاھەتلىك يىللاردا تىل تەگمىدى ھېلىمۇ.
تۇنجى قاردا، تەھقىكى، تېپىشتۇرغان تەڭرىمدۇر،
ساقلاپ كەلدى سېنىمۇ، ئاسراپ كەلدى مېنىمۇ.



بۈگۈن مانا يېڭى قار، يېڭىلاندى مۇھەببەت،
خاتا ئېيتتىم، ياق گۈلۈم، كەتمىدى ئۇ كونىراپ.
شۇ چاغدىكى ھارارەت بويلىرىڭدا تۇرمامدۇ،
خۇددى تەڭرىم بەرگەندەك تۇنجى قاردا گۈل ئوراپ.

تەبىئەتكە شۇ يىلى قۇياش قىشنى بەرگەندە،
قوشۇپ بەرگەن سەن ئۈچۈن تۇنجى قارغا مېنىمۇ.
يېرىم ئەسىر بىر جۈپ چوغ كۆيۈپ كەلدۇق يېلىنچاپ،
چۈنكى، چوغقا ئايلانغان ئىككىمىزنىڭ تېنىمۇ.

ئاق ئورمانلار، ئاق تاغلار بۈگۈن بىزگە قارايدۇ،
قارلىق تاغقۇ، ئەزىزىم، ئىككىمىزنىڭ يېشىمۇ.
ئاشمىسىمۇ تەڭلەشتى شۇ تاغلارغا، ئورمانغا،
ساداقەتلىك سۆيگۈدە ئىككىمىزنىڭ يېشىمۇ.

بۈگۈن، يارىم، تۇنجى قار ئىككىمىزگە ئەزىز كۈن،
ئاچچىق بىر چاي دەملىگىن، ناۋات سېلىپ ئىچەيلى.
ئۆتكەنلەرنى سۆزلەيلى، ئۇخلاۋەرسۇن نەۋرىلەر،
مەيلى تاتلىق ئۇيقۇدىن بىرەر ئاخشام كېچەيلى.



سەن كەتسەڭ ئەگەر

ئۆلۈمنى تالاشما مەندىن، ئەزىزىم،
سەن قالغىن، مەن كېتەي سېنىڭ ئالدىڭدا.
سەن كەتسەڭ بۇ ئۆيدىن قۇياش كەتمەمدۇ،
بالىلار قالمادۇ غۇۋا ئايدىڭدا؟!

ئالەمگە ئايدىڭنىڭ نۇرى قانچىلىك،
نە قىلسۇن مەندە نۇر، مەندە ھارارەت؟
ئۆيىمىز زۈلمەتقۇ سەن كەتسەڭ ئەگەر،
سەن بىلەن كەتمەمدۇ بەرىكەت-ھالاۋەت؟

يوق مېنىڭ بىمەھەل سەندىن ئايرىلىپ،
جۇدالىق دەردىنى تارتقىدەك ھالىم.
بولساممۇ ھەرقانچە قەدىردان ئاتا،
ئانىدەك بولماققا يوقتۇر ئامالىم.

ئۆلۈمنى تالاشما مەندىن، ئەزىزىم،
بالىلار مەن ئەمەس، سەن بىلەن قالسۇن.
سەن كېتىپ، مەن قالسام تۈگەشكىنىم شۇ،
ئۇ كۈندىن بۇرۇنكىم قانداقچە تانسۇن؟!



بىلمەيسەن، يېتىم بار يېتىملاردىمۇ،
ئانىسىز قالغانلار ھەقىقىي يېتىم.
ئاتىلار بىر سۆيسە پەرزەنتىنى كۈندە،
ئانىلار يۈرىكى سۆيەر مىڭ قېتىم.

ئايىغى تارتىلىپ نەۋرىلەرنىڭمۇ،
سەن كەتسەڭ ئۇچمامدۇ ئۆينىڭ پەركايى؟
سەن بولغاچ مەن تېخى كۆرمىگەن دەردلەر
سەن كەتسەڭ قىلمامدۇ مېنى سازايى؟

سەن كەتسەڭ تەكچىدە گۈللەر ئاينىماس،
غېرىبلىق ئىلكىدە قالمادۇ ھويلا؟
تەس ماڭا سېنىڭسىز سۇپراڭنى يايماق،
ئۇچراشماق، ئاي-ئايلاپ قازانغا چويلا.

185

سەن سالغان تونۇرنى ساللاماس ھېچكىم،
ئوت سېلىش قولۇمدىن كەلسىچۇ كاشكى!
قىرىق يىل ئاتقان تاڭ سەن بىلەن بىللە،
ئويلىسام، تەسەللى بەرسىچۇ كاشكى!

ئىككىمىز بىر ئۆمۈر ئېيتقان ناخشىنىڭ،
مەن كېتەي، ئاخىرى سەن بىلەن چۈشسۇن.



يوقۇمنى چاندۇرما، كەلگەن-كەتكەنلەر
مەن باردەك قولۇڭدىن ئىسسىق چاي ئىچسۇن.

2004-يىل 8-دېكابىر، غۇلجا





ئۇيغۇر چاقچاقلىرى

بۇ دۇنيا ھېكمەتلەرگە تولغان دۇنيا،
جىمىدىن ئۇچۇر ئېلىپ تۇرغان دۇنيا.
كىمگە كىم شادلىق ئاتا قىلالسا،
شۇنىڭغا گۈلدەستىلەر سۇنغان دۇنيا.

ئۇيغۇرنىڭ بېغىدا گۈل، باغرىدا گۈل،
سەيلىگاھ گویا بىر باغ ھەربىر كۆڭۈل.
سازى بار، ناخشىسى بار، شۇنداقتىمۇ،
چاقچاقسىز ئاچقان ئەمەس ھەرگىز كۆڭۈل.

ئۇچراشساڭ بەجا كېلۇر ئاۋۋال سالام،
قالغان گەپ چاقچاق بىلەن قىلار داۋام.
قارىساڭ، بۇ دۇنيانىڭ غەملىرىنى،
كەينىگە تاشلىۋەتكەن پۈتكۈل ئاۋام.

بىرىدىن بىرى گەپدان، بىرى غالىب،
بىلمەيسەن، قايسى ئۇستاز، قايسى تالىپ؟
ئۈچىيىڭ ئۈزۈلگىچە بىر كۈلسەن،
بېشىڭدىن جىمى قايغۇڭ بولار غايىب.



ئاز ئەمەس ھېسام كەبى چولپانلىرى،
چولپانلار سورۇنلارنىڭ سۇلتانلىرى.
تاڭ ئېتىپ، كۈن پاتقىچە پارتلاپ تۇرار،
ئاغزىدىن قىزىق گەپنىڭ ۋولقانلىرى.

ئوخشىتار ياخشىلارنى گۆھەر، زەرگە،
يامانلار ئولتۇرىدۇ چۆمۈپ تەرگە.
ئاچقىنى قىزىق گەپنىڭ قامۇسلىرى،
قۇرۇق گەپ ئوت ياقالماس كۈلكىلەرگە.

چاقچاقنىڭ ھۇزۇرى بار سازدىنمۇ ئۇز،
يېشىل تون كىيىپ كەلگەن يازدىنمۇ ئۇز.
ئاڭلىسا سەگىپ كېتەر بىمارلارمۇ،
گاھ چاقچاق قىزىقىدىن ئېرىيدۇ مۇز.

چاقچاقتىن خالىي ئەمەس ئۇيغۇر بار يەر،
كۈلكىسىز تۇرغان ماكان ئۆزى خار يەر.
قانچە كەڭ بولغان بىلەن سەينا، ساراي،
چاقچاقسىز يەرنىڭ ئۆزى ئەسلىي تار يەر.

چاقچاقتىن رەنجىگەنلەر ئۇيغۇردا يوق،
چاقچاقتىن مەڭدىگەنلەر ئۇيغۇردا يوق.



ئۇشتۇمتۇت تېگىپ كەتسە يېغىرىغا،
تىغ-پىچاق تەگلىگەنلەر ئۇيغۇردا يوق.

ئۇيغۇرنىڭ روھى شۇنداق بىر روھ چۈنكى،
خۇشاللىق ئەلمىساقىتىن كۆڭۈل مۈلكى:
ئەتىكى چاقچاقلارغا توسقۇن بولماس،
ئۇزاتقان مېيىتلارمۇ تۈنۈگۈنكى.

ئۇيغۇرنىڭ چاقچىقىدا بىر سېھىر بار،
ھاياتقا ئەڭ ئاۋۋىلى بىر مېھىر بار.
فۇياشنىڭ پارچىسىغا ئوخشاپ كەتكەن،
ئۇيغۇردا ئەلمىساقىتىن بىر چېھىر بار.


دۇنياغا ياشىغىلى كەلگەن ئۇلار،
ھاياتقا شۇڭا ئىخلاىس بەرگەن ئۇلار.
قەلبىنىڭ پايانى يوق دالاسىغا،
گوياكى تامام چاقچاق تەرگەن ئۇلار.

«گەپكە گەپ كەلسە قايتما ئاتاڭدىن» دەپ،
قايتىكەن كىملەردىندۇر بىر سۆز ئەجەپ!
ۋە لېكىن، قانچە «چاپ-چاپ» چاقچاقتىمۇ،
بۇزۇلماي كەلمەكتىدۇر ئەخلاق-ئەدەپ.



ئاسانمۇ ھەر كىم بىزدەك كۈلۈپ ئۆتمەك،
ئاسانمۇ ئېگىز-پەسكە كۆتۈپ ئۆتمەك؟!
ئۇيغۇرنىڭ ھېكىمىتىدۇر چاقچاق بىلەن،
بىرىگە بىرى ئامراق بولۇپ ئۆتمەك.

2005-يىلى 12-يانۋار ، غۇلجا





سەن يازغان خەتتە

ئاتقان تاڭ سەن ئۈچۈن بولسۇن خىزمەتتە،
چىققان كۈن بېشىڭدا تۇرسۇن ھۆرمەتتە.
قەدىرلەن تۆرەلگەن كۈنىڭدىن تارتىپ،
سېنى دەپ يەتتە كۈن تۇرسۇن رەت-رەتتە.

بىر كۈنلۈك جۇدالىق بىر ئۆمۈر دەردتۇر،
ئايرىلماق ماڭا دەرد، سەن ئۈچۈن سەتتۇر.
چۈنكى، سەن مەن ئۈچۈن چەكسىز ئامەتتۇر،
ھۆرلەرنىڭ ھىدى بار سەن يازغان خەتتە.

ئۆزۈڭ بىر ئالەم سەن، ماڭلىيىڭ قۇياش،
كۆيدۈرسە شۇ قۇياش بولغايمۇ ئاياش؟
ئاناڭ كىم؟ ئېيتقىنا، سەن كىمگە قاياش؟
يار دېگەن تۇيۇلار شۇنداق، ئەلۋەتتە.

يازغىنىم بايانى ياخشى كۆرۈشىڭ،
تەسۋىرى ئەمەس ئۇ ئالتۇن، كۈمۈشنىڭ.



هاجىتى نە مۇنداق كۈندە كۆيۈشنىڭ،
كۆيگەنلەر قالمىسۇن ھەرگىز خىلۋەتتە.

دۇنيادىن خۇشال ئۆت، قايغۇنى بىلمە،
مەن بالدۇر كېتەيكى، سەن ئاۋۋال ئۆلمە.
كۈلسەڭمۇ مېنىڭدىن ئۆزگىگە كۈلمە،
مېنىڭسىز سورۇندىن يۈرگەيسەن چەتتە.

2005-يىل 10-فېۋرال، غۇلجا





ياشسرىپ بارىدۇ ھەر كۈنى دۇنيا

ئۈلۈشكۈن ئەستىنغۇ چىقىمىدى تېخى،
ۋە لېكىن، ئىشقىدا كۆيمەيمىز ئۇنىڭ.
ئۈلۈشكۈن گويىكى قېرىغان موماي،
سۆيسەكمۇ لېۋىگە سۆيمەيمىز ئۇنىڭ.

كۆز سالماس بوپقالدۇق تۈنۈگۈنگىمۇ،
تۈنۈگۈن-تېرىلىپ بولغان يەر چۈنكى.
ئەتىگە تەلپۈنەر، ئىچىچىپ بۇ يۈرەك،
ئۈنتۈيمىز ھەتتاكى تويىنى بۈگۈنكى.

قىز كەبى تويىنى قىلدۇق بۈگۈننىڭ،
كەچ كىرسە ئايلاندى قىزمۇ جۇۋانغا.
ئەتىنىڭ ئۆزى بىر ھۆر-پەرى يەنە،
ئەتە، دەپ ئەسىر بىز شېرىن خىيالغا.

تەس ئىكەن كۈنلەرنى سۈرەتكە تارتماق،
رەنجىمەڭ چىقىمىسا تەبىرىم رەڭدار.



يارالغان ھەر كىمگە كۈنلەر غەنىمەت،
بىرى ئاي، بىرسىنىڭ لېۋىدە مەڭ بار.

بۈگۈندىن ئەتە ئۇز، ئەتىدىن ئۈگۈن،
شۇنداق بىر سۆيگۈدە بارىدۇ ھايات.
ياخشىنى ئىلغىماس بوپ قالغان كىم بار،
ياخشىدىن يار تۇتماق ئاددىي بىر ساۋات.

تەقدىرى ئىنساننىڭ ئىلكىدە بىراق،
تۈمەن خىل قىسمەتتە ئۇزايىدۇ ئۇلار.
بىرى ياز، بىرى قىش پەسىللىرى بار،
مەنزىلىنى مەنزىلگە ئۇلايدۇ ئۇلار.

راھەتتۇر تىرىك جان كۆزلىگەن مەنزىل،
ھاللاڭ سەن رىزىڭغا ئارىلاشسا ھارام.
كۆتەرمەس ئارتۇقچە گۇناھنى كۈنلەر،
بەرمەيدۇ قەلبىڭگە بەربىر ئارام.

ئويلىما ئۇلۇشكۈن قىلغان زىنانى،
يوشۇرۇپ قالىدۇ مەڭگۈ شۇ كۈن، دەپ.
ناھەقتىن تۈنۈگۈن تىللىدىڭ كىمنى،
قايسى بىر گۈزەلگە بولدىڭ بىئەدەپ؟



كۈنلەرنىڭ دەپتىرى ئېچىقلىق دائىم،
يوشۇرماس ئالەمدىن يازغانلىرىنى.
دەۋرلەر ۋىجدانى قىلار ئاشكارا،
كىمىڭدۇر قىستۇرغان يالغانلىرىنى.

ئېزىتقۇ قولىدا بۇلغانغان دۇنيا،
يۇبۇلۇپ بارىدۇ ۋىجدان سۈيىدە.
بىھېساب ئۇزۇقنىڭ سائادىتى بار،
شۇڭلاشقا كۈنلەرنىڭ چالغان كۈيىدە.

كۈنلەرنى تىللىغان ناداننىڭ ئىشى،
ئادەملەر قوۋمىدىن ئىزدەڭ گۇناھنى.
مەن سۆزلەپ نە قىلاي، تۇرسا كۆرسىتىپ،
ئىنسانلار تارىخى ئىسپات-ئىزاھنى.

ياشىرىپ بارىدۇ ھەر كۈنى دۇنيا،
پەزىلەت مۇنبەردە، رەزىللىك پەستە.
تىكەندىن گۈللەر كۆپ، چاتقالدىن بوستان،
بۇ ھايات سۈرىتى! تۇتقايمىز ئەستە.

يوق ھېچكىم بىمەھەل كۈنلەردىن كەچكەن،
بۈگۈن ئۆز، ئەتە ئۆز، ئۈگۈنمۇ ئاندىن،



كۈنلەرگە تۆككەن تەر كەتمەيدۇ زايە،
ھاياتنىڭ ھۈزۈرى قالماس جاناندىن.

كۈنلەردىن ئاغرىندۇق تەقدىرگە قېيىداپ،
بۇ ئەمما، بىزدىكى سەۋەننىڭ ئىشى.
يىللارنىڭ ئالدىدا ئەمەستۇر ئاقىل،
كۈنلەرنى غەنىيمەت بىلمىگەن كىشى.

بولسىمۇ خىياللار ھامان خام-خۇتا،
خىيالىسىز يۈرگەننى كۆرمىدۇق تېخى.
ئەتىمىز بولغاچقا بۈگۈندىن ئەۋزەل،
لېكىن، بىز خام خىيال سۈرمىدۇق تېخى.

2005-يىل 28-ئاپرېل، غۇلجا



ناخشا تېكىستلىرى

قورقمەن

خوپ ئۆزۈڭ، دۇنيا، بىراق شەيتانلىرىڭدىن قورقمەن،
بىگۇناھنى باغلىغان ئارقانلىرىڭدىن قورقمەن.
بىر دېڭىزغا ئوخشىتىپ دائىم سېنى ماختاي دېسەم،
قانچە رەت كېمەمنى دۈم قىلغانلىرىڭدىن قورقمەن.

بەرگىنىڭ بەرگەنگە قوشلاپ مېنى ھەيران ئەيلدى،
بەرمىيىن ئەكسىچە، جان ئالغانلىرىڭدىن قورقمەن.
قۇرۇسۇن كۆرگەن كۈنى ئاق نانلىرىڭدىن ئايرىلىپ،
ئويلسام، دېھقاننى ئاچ قويغانلىرىڭدىن قورقمەن.

197

تۈزلىرىڭدە تۈلكە يۈرسە كۈندە ئەلگە ئارىلىشىپ،
بۆرە يوق، دەپ ماختىما، ئورمانلىرىڭدىن قورقمەن.
جىق بالالار قۇتربشۇر كىملەرگىدۇ تەھدىت سېلىپ،
كۈندۈزىڭدە قايغۇ يەپ، ئاخشاملىرىڭدىن قورقمەن.
1991-يىلى نوپابىر



يار كەلگىچە

يارى يوق يېگانىمەن يار كەلگىچە،
 بىقارار دىۋانىمەن يار كەلگىچە.
 خەت-خەۋەر، مەكتۇپلىرى دىدار ئەمەس،
 قانچە يىل ئاۋارىمەن يار كەلگىچە.

بۇ غېرىب كۆڭلۈمگە كۈلپەت كۆپ ئېرۇر،
 ئۆزگىلەر يارى بىلەن جۈپ-جۈپ ئېرۇر.
 چۆلدە رىزقىم يارنى دەپ ئوت-چۆپ ئېرۇر،
 نە ئېتەي، ۋەيرانىمەن ياز كەلگىچە.

بىر دۇتاردۇر مەن چالارغا تارى يوق،
 بىر چىمەندۇرمەن گۈلى-گۈلزارى يوق.
 بۇ جۇدالىققا مېنىڭدە چارە يوق،
 كۈندە مىڭ ھەيرانىمەن يار كەلگىچە.

يولدىن ئۆتكەن يات بىراۋلارنى توراپ،
 مەن بىزار قىلدىم، نىگارمىنى سوراپ.
 چەكمەس ئەردىم، دەرد ئۈچۈن چەكتمىم ئوراپ،
 ئىزلىبان سەرسانىمەن يار كەلگىچە.

1993-يىل 8-يانۋار



ئادەمدەك ياشا

قالمسۇن ئىنساندىن ھايۋاننىڭ ئىزى،
ئاگاھ بول، ئادەمسەن، ئادەمدەك ياشا.
پۇل تاپساڭ بولمايسەن تەڭرىنىڭ ئۆزى،
ئاگاھ بول، ئادەمسەن، ئادەمدەك ياشا.

خىيانەت بار جايدا دىيانەت يوقتۇر،
دىيانەت بار جايدا جىنايەت يوقتۇر.
ياخشىنىڭ نامىغا قىيامەت يوقتۇر،
ئاگاھ بول، ئادەمسەن، ئادەمدەك ياشا.

ئەجرى يوق ئىنساندىن قارا يەر ياخشى،
قەدرى يوق مېھماندىن قەلەندەر ياخشى.
ئەمەستۇر دوستۇڭدىن دۇر-گۆھەر ياخشى،
ئاگاھ بول، ئادەمسەن، ئادەمدەك ياشا.

بىر كەلدىڭ، بىر كەتتىڭ، ئالەمدە يوق سەن،
تەقدىردە بەئەينى ئېتىلغان ئوق سەن.
يۈرسەڭمۇ گاھى ئاچ، گاھىدا توق سەن،
ئاگاھ بول، ئادەمسەن، ئادەمدەك ياشا.

1994-يىل سېنتەبىر



ئالەم ھۆكۈمى شۇنداقمىدۇ

ئانا ئېيتقان ئەللەيلەرگە،
قانداق ناخشا يېتەلەيدۇ؟
ئانا چەككەن جاپالارنى،
قانداق باتۇر يېڭەلەيدۇ؟

ئانا، دەيمىز يىراقلاردىن،
ئەجەب شۇئان يېتەلەيمىز.
ئالەم ھۆكۈمى شۇنداقمىدۇ،
ئەجەب بىللە ئۆتەلەيمىز.

ئۇچۇپ كەتتۇق يىراقلارغا،
ئاق يول تىلەپ ئانا قالدى.
پاراغەتنى بىرگە بېرىپ،
مۇشەققەتنى ئۆزى ئالدى.

1995-يىلى 15-فېۋرال

يازغان خەتلەرنىڭ

قىزىل گۈل پۇرايدۇ يازغان خەتلەرنىڭ،
سەن، گۈلۈم، خېتىڭنى باغدا يازغانمۇ؟



تاڭ سەھەر بۇلبۇلدەك تەلمۈرۈپ ياكى،
قىزىل گۈل ئېچىلغان چاغدا يازغانمۇ؟

قىزىل گۈل پۇرايدۇ يازغان خەتلىرىڭ،
قولۇڭدا قىزىل گۈل بارمىدى ياكى؟
كەلمەستىن شۇنداق خەت يېزىپ تۇرساڭمۇ،
بىر سېنى كۈتەر مەن ئۆلگىچە تاكى.

قىزىل گۈل پۇرايدۇ يازغان خەتلىرىڭ،
ئايلىنىپ كەتتىڭمۇ ياكى سەن گۈلگە؟
يېزىپ تۇر، دىلبىرىم، مۇھەببەت ئۈچۈن،
خەتلىرىڭ نەمۇنە، خەتلىرىڭ ئۈلگە.

1998-يىلى 9-ئىيۇن

ياخشى بولساڭ ئامەت يېنىڭدا،
يامان بولساڭ ئاپەت يېنىڭدا.
ياخشى كۆرگەن يارىڭ بولمىسا،
نېمە قىلسۇن راھەت يېنىڭدا؟!



ئۈمىدسىزلەر ئۆلۈككە مىسال،
ئۈمىدلىكلەر بۈيۈككە مىسال.
ئۈمىدسىزنى باشلىما ئۆيگە،
ئۈمىدلىكنىڭ دوستى بولۇپ قال.

ئۈمىد كېلۈر بىزگە يۈك ئارتىپ،
يىقىلغاننىڭ قولىنى تارتىپ.
ئۈمىد-ئارزۇ كۆكلىتەر بىزنى،
ياشمايمىز شۇڭا ئۇھ تارتىپ.
1999-يىلى 17-ئىيۇن

يىراقلاردىن خەت

يىراقلاردىن خەت يازدىم ساڭا،
ئامان-ئېسەن بارمۇ سەن، ئانا؟
بالىلىقتا ئالغان ھۇزۇرنى،
ئالارمەنمۇ سېنىڭدىن يەنە؟

بولۇپ قالدى يىراقتا رىزقىم،
شۇنداق ئىكەن ھەر كىمدە ھايات.
ئاماللىق يوق ئۇچۇپ بارارغا،
تەڭرىم ماڭا پۈتمەپتۇ قانات.



بولۇپ قالدىم بىكۆيۈم بالا،
تاپقانلىرىم ئۆزۈمدىن ئاشماس.
ئەسكە چۈشسە شۇ سەۋەنلىرىم،
نىچۈن مەندىن ئۇيقۇلار قاچماس؟

شۇنداقتىمۇ ھايات قانۇنى،
ئانا بېرەر، بالا بېرەلمەس.
جۇدالىققا چىداپ ئاھ، شۇنداق،
بالا يۈرەر، ئانا يۈرەلمەس؟!
2000-يىل 20-ئاپرېل

ئىشقىڭ بىلەن

ئەتلەس كۆڭلەك كىيىپ كەپسەن،
ئاق بوپنۇڭغا مارجان ئاسماي.
كەپتەر بولۇپ ئۇچۇپ بارسام،
تۇرار سەنمۇ بىر دان چاچماي؟

كىمگە بەرسەڭ مەيلى ئىدى،
قوللىرىڭدا بىر دان بولسام.
تاپار ئىدىم ئۇلۇغلىقنى،
ئۆزۈڭ ياققان بىر نان بولسام!



ئۈزۈك ماڭغان كوچىلاردىن،
تەلەي ئىزدەپ يۈرەر بارچە.
ئىشقىڭ بىلەن بىر مەن ئەمەس،
كۆپەر ئالەم — كۆپەر بارچە.
2000-يىل 9-ئىيۇل

قىزلار، ئەي قىزلار

چوغلۇق تاغدىدۇر، بۇلبۇل باغدىدۇر،
ھايات بايرىمى ياشلىق چاغدىدۇر.
ئويلاپ ئوينىغان كۆز ياشتىن خالىي،
بىئەقىل قىزلار ھەسرەت-داغدىدۇر.

باھاردۇر، گۈلدۈر قىزلاردا ياشلىق،
ياشلىق يولمۇ چاتقاللىق، تاشلىق.
قىزلار، ئاھ قىزلار، بولايلى سەگەك،
ياراشماس بىزگە ئارتۇق بەگۋاشلىق.

پۇلنىڭ كەينىدىن ئەگەشمەيلى بىز،
ئالۋاستىلارغا يۈگەشمەيلى بىز.



قىزلار، ئەي قىزلار، ھايات بېغىدا،
ئېچىلماي تۇرۇپ تۈگەشمەيلى بىز.
2001-يىلى 20-يانۋار

كەل، دېگەندە كەلمەيسەن، يارىم

ئۆستەڭ باشقا، دەريا بىر باشقا،
شەھەر باشقا، سەھرا بىر باشقا.
باشتا لەۋزە قىلغىنى بىلەن،
ۋاپاسىز يار قويار كۆز ياشقا.

ئاق تۇرنىلار كېلىپ چۈشكەن كۆل،
ئۈچۈپ كەتسە بولۇپ قالار چۆل.
مۈشكۈللەرگە چىدىغان بىلەن،
يالغۇزلۇققا چىدىماس كۆڭۈل.

ياز ياراشقان بويلىرىڭ باردۇر،
باغدا باققان قويلىرىڭ باردۇر.
كەل، دېگەندە كەلمەيسەن، يارىم،
سېنىڭ باشقا ئويلىرىڭ باردۇر.



باغقا بالبلار كىردى قىيغىتىپ،
چىقىپ كەتتى ئۆرۈك ئېغىتىپ.
سېنىڭ كۆرەر كۈنلىرىڭ چاغلىق،
تەنھالىقتا مېنى يىغلىتىپ.
2001-يىلى 30-يانۋار، غۇلجا

رەنجىشكە نېمە ھاجەت

كەلمىگەن گۇناھ سەندە،
بارمىغان گۇناھ مەندە.
رەنجىشكە نېمە ھاجەت،
ھەر ئىككىلىمىز بەندە.

ئاخىرلاشمىسا قىشلار،
كەلگەيمۇ ئۈچۈپ قوشلار؟
باقمايدىكەن ھېچكىمگە
بۇ دۇنيادىكى ئىشلار.

بوران سۇندۇرۇپ شاخنى،
كەتتى ئۈچۈرۈپ قاقنى.
كۆڭۈلنىڭ كەينىدە يۈرۈپ،
ھالاك ئەتمەيلى ئەخلاقنى.



تاغلار يولىدا يولۋاس،
يالغۇز ماڭغىلى بولماس.
يار بەرمسە كۆڭلىنى،
سوراپ ئالغىلى بولماس.
2001-يىلى 5-ئاپرىل

جاھان دېگەن يارالغان شۇنداق

دەردسىز ئوغۇل تۇغمايدۇ ئانا،
تۇغۇلمايدۇ بەختىيار قىز ھەم.
كۈلكە بىلەن كۆز ياش قوشىندۇر،
شۇنداق ياشاپ كېلۇر ھەر ئادەم.

قىينالساڭمۇ ئۆتىدۇ بىر كۈن،
يايرساڭمۇ ئۆتىدۇ بىر كۈن.
بىلەلسەڭ ياشاشنى قانداق،
گۈل تۇتىدۇ سەن ئۈچۈن ھەر كۈن.

كىمدۇر بىرى يۈرىدۇ غەملىك،
غەم-قايغۇمۇ گاھى بىردەملىك.
جاھان دېگەن يارالغان شۇنداق،
بىر يەر قاقاس، بىر يەر چىمەنلىك.



خۇشال تۇرغىن تاڭ ئاتقاندىمۇ،
خۇشال قالغىن كۈن پاتقاندىمۇ.
ئىزدىن چىقما راھەت كۆرگەندە،
چىداش كېرەك دەرد تارتقاندىمۇ!
2001-يىلى 1-ماي

يىغلاپ قالمايلى ياشلىق كەتكەندە

بەگۋاش كۆڭۈلنىڭ كەينىدە يۈرۈپ،
يىغلاپ قالمايلى ياشلىق كەتكەندە.
ئۆلمىگەن جانغا ئەتىمۇ كېرەك،
يىغلاپ قالمايلى ياشلىق كەتكەندە.

ياشلىق ھېچكىمگە مەڭگۈلۈك ئەمەس،
تاشلايدۇ ئوتقا تىزگىنىسىز ھەۋەس.
ئالم بولماقتىن ئادەم بولماق تەس،
يىغلاپ قالمايلى ياشلىق كەتكەندە.

ئېگىز بىناغا مەزمۇت تام كېرەك،
شۇڭا، ياشلىققا شەرەپ-شان كېرەك.



چۈنكى، ياشانساڭ ياخشى نام كېرەك،
يىغلاپ قالمايلى ياشلىق كەتكەندە.
2001-يىلى 11-ماي

كېلەلمسەڭ يالغۇز ئۆتەرمەن

تاڭ ئاتقىچە سېنى كۈتەرمەن،
كۈن پاتقىچە سېنى كۈتەرمەن.
ھالاک بولۇپ ھىجراندا ئەگەر،
كېلەلمسەڭ يالغۇز ئۆتەرمەن.

كېلىپ تۇرسا يازغان خەتلىرىڭ،
بىلىنمەيدۇ تارتقان دەردلىرىم.
ئۆلمەس ئەمما خىيال كەپتىرىم،
كېلەلمسەڭ يالغۇز ئۆتەرمەن.

سەنسىز قانات قاقمايدۇ كۆڭلۈم،
ياتقا ئىشىك ئاچمايدۇ كۆڭلۈم.
ئۆزگىلەرگە تارتمايدۇ كۆڭلۈم،
كېلەلمسەڭ يالغۇز ئۆتەرمەن.



تېپىلمايدۇ ماڭا سەندەك يار،
بۇ كەڭ دۇنيا سەنسىز ماڭا تار.
توۋلىغىنىم پەقەت بىر شوئار،
كېلەلمسەڭ يالغۇز ئۆتەرمەن.
2001-يىلى 11-ماي

بۇغداي سۆزۈك يوقمىدى سېنىڭ

سۆيۈمەيمەن، دەپ بېرىپسەن ئۇچۇر،
قارا قىلىپ بەختىمنى مېنىڭ.
بۇغداي نېنىڭ بولمىسا، يارىم،
بۇغداي سۆزۈك يوقمىدى سېنىڭ؟

ئۈمىدلىرىم ئۆلدى قولۇڭدا،
ئوق تەگدىغۇ تىلەكلىرىمگە.
غايىبانە سەن سالغان پىچاق،
سانچىلىدىغۇ يۈرەكلىرىمگە.

مېنى سۆيۈمەس بوپقالدىڭ نېچۈن،
بىلمەي تۇرۇپ يامانلىقىمنى؟



سۆيىمىسەڭمۇ مەيلى، ئەزىزىم،
تېلەپ يۈرگىن ئامانلىقىمنى!
2001-يىلى 4-ئاۋغۇست

بەرمە

«ئاغزى دوست» لارغا ئاغزىڭدا دوست بول،
ئىلىكىڭدىن بىر تال قىلىڭنى بەرمە.
ئۆزۈڭ تەر تۆكۈپ، ئۆزۈڭ كۆكلەتكەن
بېغىڭدىن بىر تال گۈلۈڭنى بەرمە.

ئالدايدۇ سېنى يالغان ۋەدىسى،
قولنى سۇنسا قولۇڭنى بەرمە.
ئاغزى دوستلىرىڭ پەگادا تۇرسۇن،
مەرىكەڭگە كەلسە تۆرىڭنى بەرمە.

ئىنسان ۋۇجۇدى بىر تىلىسم دۇنيا،
سۆيگۈڭ بولسىمۇ سىرىڭنى بەرمە.
سەندىن ئالغاننى دەيدۇ ئۆزىنىڭ،
توڭلاپ ياتسىمۇ تونىڭنى بەرمە.



ئالتۇندىن ئەۋزەل بىلگىن كۆڭلۈڭنى،
دۇر-زەر بەردى! دەپ دىلىڭنى بەرمە.
يالغان دوستلاردىن دۈشمەنلىك كېلۇر،
رولىڭنى بەرمە، يولۇڭنى بەرمە.
2001-يىل 16-ئاۋغۇست

توزۇپ كەتتى تالاي قىزىل گۈل

كېپىنەكلەر سۆيۈپ قويغانغا،
توزۇپ كەتتى تالاي قىزىل گۈل.
سۈرۈشتۈرسەڭ ۋەجىنى، گۈللەر—
بولۇپ قايتۇ كېپىنەك كۆڭۈل.

تالاي قىزلار ئازدى يولىدىن،
ھېرىس بولۇپ ئالتۇنغا، پۇلغا.
سەگەك بولۇڭ، تەنتەك مۇھەببەت —
ئايلىاندۇرار قىزلارنى قۇلغا.

سۆيگۈ ئىزلەر ئاشىقلار، لېكىن،
بۇلبۇل باشقا، كېپىنەك باشقا.



ئاشىقلارنىڭ، سەگەك بولمىساڭ،
نامەردلىرى قويار كۆز ياشقا.
2001-يىل 25-ئاۋغۇست

سېنى كۆرگەن چۈشۈم ياخشىكەن

مەنزىلىڭدىن قالدىم بىخەۋەر،
مەلۇم ئەمەس بارار-تۇرارىڭ.
راست گېپىڭنى ئېيتقىنا يارىم،
مەندىن ئۆزگە بارمىدى يارىڭ؟

ئەلدىن سوراڭ ئۇياتقۇ سېنى،
سورماسقا قويمىدى كۆڭلۈم.
ئۇچۇرىڭنى ئالسام ناۋادا،
سەن كەلگەندەك يايىردى كۆڭلۈم.

يارسىز ئۆتكەن باھاردىن، يازدىن،
يارنى كۆرگەن قىشىم ياخشىكەن.
سەندىن جۇدا يۈرگەن كۈنلەردىن،
سېنى كۆرگەن چۈشۈم ياخشىكەن.
2001-يىل 15-ئۆكتەبىر



جاڭگالدىكى ئاق توشقان

جاڭگالدىكى ئاق توشقان،
ئاتاڭ كىم، ئاناڭ نەدە؟
قاچانغىچە ئوينايىسەن
كۆڭلۈڭ خالىغان يەردە؟

رىزىقنىڭ پۈتىدۇ نەدىن،
ناشتاڭغا نېمە يەيسەن؟
كۆرۈنگەن بىلەن ئويناپ،
يارىڭغا نېمە دەيسەن؟

جاڭگال ئارىلاپ ماڭغان
ئاق قاردا ئىزىڭ قايتۇ.
ئويۇننىڭ ئاخىرى چىقماي،
سېنى قارچىغا ئاپتۇ.

جاڭگالدىكى ئاق توشقان،
ھازاڭغا بارالمىدىم،
ئويلاپ ئوينىغان بولساڭ،
شۇ كۈنگە قالامىدىڭ؟!

2002-يىلى 20-يانۋار



خەتلىرىمنى تاشلىۋەتمىگىن

خەتلىرىمنى تاشلىۋەتمىگىن،
خەتلىرىمدە مېنىڭ زارىم بار.
تاشلىۋەتسەڭ يەنە يازارمەن،
سەندىن ئۆزگە نەدە يارىم بار؟!

كۆرسەتمىگىن دۈشمەنلىرىمگە،
يىرتىۋەتمە ياكى ئالدىراپ.
يەتمىسەڭمۇ قەدىرىمگە مەيلى،
ئەقىدەمنى قىلمىغىن خاراب.

تاشلىۋەتسەڭ، بولۇپ قالارمەن،
تاشلىغاندەك تاشنى تالاغا.
ساڭا مۇنچە يىغلىماس ئىدىم،
ئىشقىڭ مېنى قويدى بالاغا.

خەتلىرىمنى تاشلىۋەتمىگىن،
تاشلىغاندەك ئاچچىق ئالمىنى.
مەنمۇ شاختا بولارمەن يەنە،
ئەللەر كېلىپ ئاتار چالمىنى.

2002-يىلى 25-ئاپرېل



كاككوك كەلگەندە

غوۋغا قىلۇر بىر سوئال مەندە،
يارىم، باردۇر نە خىيال سەندە؟
مېنى كۈندە سېغىنىمساڭمۇ،
سېغىنغانسەن كاككوك كەلگەندە؟

ساڭا ئوخشار كاككوك كەلگەن باغ،
دىدارىڭدۇر كاككوك كەلگەن چاغ.
سەن بولمىساڭ كاككوك كەلگەندە،
يۈرىكىمدە قالمادۇ بىر داغ؟!

قارا قىشنى چىقاردىم غەمدە،
كېيىگەنلىرىم ئۇچامغا جەندە.
قەلەندەر بوپ ئالدىڭغا چىقسام،
تونارسەنمۇ كاككوك كەلگەندە.

2002-يىل 28-ئاپرېل

216

كېلەلمىسەڭ ئۇنتۇپ كەت مېنى

كېلەلمىسەڭ ئۇنتۇپ كەت مېنى،
يەنە خەتلەر يېزىپمۇ يۈرمە.



جودالقمۇ تەقدىرنىڭ ئىشى،
تەقدىردىن كۆر، مېنىڭدىن كۆرمە.

كېلەلمسەڭ ئۇنتۇپ كەت مېنى،
قېيىدىمايمەن تاشلىۋەتتى، دەپ.
پېشانەمدە باردۇر باشقىسى،
ئارزۇ باشقا، تەقدىر باشقا گەپ.

كېلەلمسەڭ ئۇنتۇپ كەت مېنى،
مەنمۇ ئۇنتاي بارالمىغاچقا،
سېنىڭدىنمۇ ئۇزۇلدى ئۈمىد
مەن تەلەپلىك يارالمىغاچقا.
2002-يىل 6-ئىيۇل

سېغىنغاندا كېلەلمسەڭمۇ....

217

ئۇچۇرىڭنى بېرىپ تۇر، يارىم،
سېغىنغاندا كېلەلمسەڭمۇ.
سۆيۈم، دەپ يۈر سورىغانلارغا،
كۈندە كېلىپ سۆيەلمسەڭمۇ.

ھىجرانى بار سۆيگۈ دېگەننىڭ،
ئازابىغا كۆنەلمسەڭمۇ.



بىر ئوت دەپ يۈر سەنمۇ ئۆزۈڭنى،
گەرچە مەندەك كۆپەلمىسەڭمۇ.

ئەتەك تەمىنى ئالدىم، يارىم،
بۈگۈن ئويىناپ-كۈلەلمىسەڭمۇ.
بۇ سۆيگۈدە غەم قىلما مەندىن،
چۈشلىرىڭدە كۆرەلمىسەڭمۇ.

دوستلىرىڭدىن پەخەس بولۇپ يۈر،
كىملىرى دۈشمەن، بىلەلمىسەڭمۇ.
قايدا بولساڭ ئامان بول، يارىم،
سېغىنغاندا كېلەلمىسەڭمۇ.

2004-يىلى 25-يانۋار



مېنى سورساڭ

(ساتىرا)

ھاماقەتنىڭ رولىدىمەن،
قويمىچىنىڭ قولىدىمەن.
مېنى سورساڭ نەدە؟ دەپ،
تۈلكە قازغان ئوردىمەن.

قەرز بېرىپ ئالالمىغاچقا،
كۈندە سوتنىڭ يولىدىمەن.
خام ئىكەنمەن جىق ئىشتا،
قاينىمىغاچقا كوردىمەن.


تالاي غەلۋىردە تاسقالدىم،
تالاي تۈگمەننىڭ نورىدىمەن.
چاشقان بىلەن تۆشۈك قازدىم،
ئىتلار كەينىدە شورىدىمەن.

ئۈگىنىپ قالدىم تاۋكاغىمۇ،
قىمارۋازنىڭ خورىدىمەن.
كىگىز، گىلەم دوغا كەتتى،
شۇڭا قالدىم بورىدىمەن.



ساقايمىدىم بۇ كېسەلدىن،
دوختۇر بەرگەن دورىدىمەن.
مېنى سورىساڭ شۇڭا بەزىدە،
ساقچىلارنىڭ تورىدىمەن!

2001-يىلى 20-ئىيۇن، غۇلجا





ئىككى ساتىرا

ئاغزىڭدىكى نېمە ئۇ

شويۇر ئىنىم ئاغزىڭدىكى نېمە ئۇ،
 قاق سەھەردىن گۈگۈمغىچە چايناقلىق؟
 شاما چايناش بولمايتتىغۇ ئەرلەردە،
 يا ئەتكەن چاي ئىچكەنمىدىڭ قايماقلىق؟

ئوخشاپ كەتتىڭ ئاخشام كۆرگەن چۈشۈمدە
 كۆشەپ تۇرغان بىر تۈگىگە باغلاقلىق.
 ئوخشاپ قالار ئىدىڭ بەلكىم ئايالغا،
 بېشىڭغىمۇ ئارتقان بولساڭ بىر ياغلىق.

221

تۈكۈرمەيسەن، يا يۇتمايسەن، ئېيتقىنا،
 نەدىن كېلىپ قالدى ساڭا بۇ بايلىق؟
 كۆرۈنگەننى دورىمىسا قارغۇجا،
 چۈشەنمىدىم، باسارمىدى گاداىلىق؟!

ئىچىم ئاغزار: ئاغرىغاندۇر ئاغزى! دەپ،
 مۆھلەتمۇ يا بىر چاينىمى بىر ئايلىق؟



سېغىز ئەمەس، پاتاڭ، دەيدۇ بىرلىرى،
يۈمشىمەمدۇ سۇغا سالساڭ قايناقلىق؟

لوبەن ئىنىم، چەپ پۇتىنى تەخەينىڭ
باغلىمىسا بولۇپ قالار مايماقلىق.
ئالتۇن سۆزلۈك ئاغزىڭىزغا، ئويلانماي
ياخشى ئەمەس ئۇچرىغاننى ئالماقلىق!

ئارتىس قىزغا ئازغىنە سۆز

كىندىكىڭنى ئېچىۋەتتىڭ سەھنىدە،
يۈزلىرىمنى ئېتىۋالدىم مەن ئەمما.
كېلەر قېتىم ئوينايسەنمۇ يالىڭاچ،
سەنغۇ خۇشال، ماڭا چۈشتى غەم ئەمما.

مەن تۆۋەندە ئۆلۈپ كەتتىم ئۇياتقا،
پىرقىرايسەن پەرۋا قىلماي سەن ئەمما.
شەھرىمىزدە سانسىز قىزلار بولسىمۇ،
لېكىن سەندەك قېلىن قىزلار كەم ئەمما.


كوچىلارغا چىقارسەنمۇ شۇ پېتى،
سەن چىققاندا مېنىڭ كۆرۈم نەم ئەمما.



ئۇزاق بولدى ئېچىۋەتتىڭ كۆكسۈڭنى،
شۇنىڭغىمۇ ئاھ ئۇرغانتىم مەن ئەمما.

خۇشالمىدۇ ئاتا-ئاناڭ شۇلاردىن،
بىز ئالمىدۇق قىلچە ھۇزۇر-تەم ئەمما.
سوراپ باقاي دېسەم بېرىپ شۇلاردىن،
نېمىشقىدۇر بولالمىدۇق جەم ئەمما.

2004-يىلى 5-يانۋار، غولجا





دەپتۇدەك

مېنى بىرى: ياشاشنى بىلمەيدىكەن دەپتۇدەك،
ئويۇن-كۈلكە بار يەردە يۈرمەيدىكەن، دەپتۇدەك.
ئاياللارغا ئۆچمىكىن، ئايالمىكىن يا ئۆزى،
بىزدەكلەرگە قاقاقلاپ كۈلمەيدىكەن، دەپتۇدەك.

زىرىكمەپتۇ شۇنچە يىل ئەسكى ئۆيدە ئولتۇرۇپ،
ھۆكۈمەتتىن ئايمۇ ئاي ئېلىۋاتقان پۇل تۇرۇپ.
سالالماپتۇ ئۆيىگە تۆت گىلەممۇ تولدۇرۇپ،
خىيالغا بۇ ئىشلار كىرمەيدىكەن، دەپتۇدەك.

نېمىكىنتاڭ خىيالى، ئۆزى تۈزۈك زىيالىي،
قامىتىمۇ كېلىشكەن، ئۇنۋانىمۇ ئەڭ ئالىي.
ئاشنىسىمۇ يوق دەيدۇ، (بۇ ئىشلاردىن كىم خالىي؟)،
ھۇزۇرىنى دۇنيانىڭ سۈرمەيدىكەن، دەپتۇدەك.

يانفونى يوق يېنىدا، گالىستۇك يوق بويىنىدا،
ئىشلەيدىكەن دېھقاندىك كەتمەن تۇتۇپ ھويلىدا.
خوتۇنىمۇ چاغلىقكەن بىللە ياتقان قوينىدا،
سايە قىلسا باشقىنى، كۆتمەيدىكەن، دەپتۇدەك.



تەتقىقات دەپ، ئىجاد دەپ ئۆتۈپ بويتۇ ياشلىقى،
ياكى يېڭى بولماپتۇ ئۆتۈكنىڭ باشلىقى.
ھە ئىلاھىم، دېھقاندىك قاردا قالغاي ئاشلىقى،
شۇ تۇرمۇشتىن ياكى قول ئۈزمەيدىكەن، دەپتۈدەك.

كېرىپ بارساق، باشلىدى ساراي تۇرۇپ، دالانغا،
خاپا بولساق كارى يوق، چۈشۈپ كەتتى پاراڭغا.
ساراڭ دېسەڭ گەپلىرى ئوخشىمايدۇ ساراڭغا،
زېرىكمەستىن كەچكچە سۆزلەيدىكەن، دەپتۈدەك.

ئېچىۋالسا كىتابنى، ياپمايدىكەن كۈنبويى،
ئېلىۋالسا قەلەمنى، ياتمايدىكەن تۈنبويى.
مۇشەققەتتىن باشقىنى بىلمەيدىكەن يىلبويى،
شۇنداق ياشاپ ھېلىمۇ ئۆلمەيدىكەن، دەپتۈدەك.

225

يۆتكەپ باقتۇق پاراڭنى ئىشرەتلەرگە، ئويۇنغا،
سۆرەپ باقتۇق قانچە رەت ئالا-يېشىل سورۇنغا.
تارتىپ باقتۇق ھەتتاكى سېلىپ قويغان ئورۇنغا،
سۆيۈنگەننى، ۋاي ئىست، سۆيمەيدىكەن، دەپتۈدەك.

چەكمەيدىكەن تاماكا، ئىچمەيدىكەن ھاراقمۇ،
بىلەلمدۇق، ئەزەلدىن ئۆزى شۇنداق قالاقمۇ؟



يۈرمەيدىكەن ھەر كۈنى چاچلىرىنى تارايمۇ،
تاراڭ! دېسە جۇدۇنى ئۆرلەيدىكەن، دەپتۈدەك.

قاچان كۆرسەك قايقارا ئۆسۈپ كەتكەن ساقىلى،
كېلەڭسىزدىن-كېلەڭسىز كىيىۋالغان چاپىنى.
بولغان بىلەن پايىنقى، ئېچىلىپ قايتۇ تاپىنى،
تۈزۈككىنە ئۈستۈش كىيمەيدىكەن، دەپتۈدەك.

ئالم دېگەن ياسىنىپ تۈزدەك قېتىپ يۈرمەمدۇ،
بۇ بەش كۈنلۈك ئالەمدە كۆڭۈل ئېچىپ يۈرمەمدۇ.
ئەتراپىدا تۈمەن گۈل، پۇراپ بېقىپ يۈرمەمدۇ،
قۇرغۇي دېسەڭ، ئىندەككە كەلمەيدىكەن، دەپتۈدەك.

تاللىماسكەن تاماقمۇ، چىقمايدىكەن بازارغا،
ئالدىدىكەن چىقسىمۇ قەغەز-قەلەم بازارغا.
بولۇۋاپتۇ تاۋاپگاھ، ئايلىنارمىش بازارغا،
ئۆزگە ئىشقا مەيلىنى بەرمەيدىكەن، دەپتۈدەك.

بىلمەيدىكەن ياشاشنى، ئەخمەق ئىكەن ئۆزۈمۇ،
دادىسىغا ئوخشاشكەن بىر ئوغلىنىڭ سۆزۈمۇ.
قاش-كۆزنى ياشاشنى بىلمەيدىكەن قىزىمۇ،
ئەينەك تاقاپ، موتومۇ مىنمەيدىكەن، دەپتۈدەك.



بىزدە بولسا، ۋاي ئىست، شۇنداق ئىمكان، ئىمتىياز،
كۈندە ئويىناپ، يەپ-ئىچىپ، قىلمايتتۇقمۇ قىشنى ياز.
ئەجەب ئادەم ئىكەن ئۇ، راھەتتە يوق، پەيزى ئاز،
ئەتمالىم، ئايالى كۈنلەيدىكەن، دەپتۇدەك.
2003-يىل 4-ئاي، غۇلجا



كەپتۈدەك

(ساتىرا)

بىزنى يەنە بىر ئۆمەك گۈللىغىلى كەپتۈدەك،
نەلەرگىدۇر «ئىلغار» دەپ يوللىغىلى كەپتۈدەك.
«پىچىر-پىچىر» گەپ تولا: كۈتۈۋالسام كىم ياخشى،
ئەڭ ئاۋۋىلى شۇلارنى قوللىغىلى كەپتۈدەك.

مۇپەتتىشكەن ئاتىقى، مېھمانخانا ياتىقى،
قانمىغۇچە ئويۇنغا ئېچىلمايدۇ قاپىقى.
ئىچىۋالسا، ئاز ئەمەس مۇلازىمغا چاتىقى،
ئۈنمىسا، ئۇلارنى زورلىغىلى كەپتۈدەك.

كىمدە بولسا ئەمەل-تاج، شۇنىڭ بىلەن گېپى بىر،
ئوينىدىغان مەشرىپى، چالىدىغان دېپى بىر.
تارتىدىغان ئوغلىقى، مىنىدىغان ئېتى بىر،
شۇلار بىلەن يەپ-ئىچىپ، ئوينىغىلى كەپتۈدەك.

بىزنىڭ باشلىق چېچەندۇر، باشلىۋەتتى سەيلىنى،
قوشۇپ بېرىپ قىز-چوكان، تارتىۋالدى مەيلىنى.
ھاڭگىرالماسكەن ئېشەكمۇ مايلاپ قويسا كەينىنى،
ماراپ يۈرۈپ قىز-چوكان ئوۋلىغىلى كەپتۈدەك.



شەنبە كۈنى يېشىل باغ ئۇلار ئۈچۈن خىزمەتتە،
قېلىشمايدۇ شەنبىدىن يەكشەنبىمۇ ئەلۋەتتە.
قاتارلىشىپ پىكاپتا تاغقا ماڭدى رەت- رەتتە،
ئەسلىي ئۇلار بۆرە بوپ قوي يېڭىلى كەپتۈدەك.

ساھىبخانى قىستار كەن، قىشتا قىمىز تاپقىن، دەپ،
بايتاللىرىڭ بولمىسا، ئاتلىرىڭنى ساققىن، دەپ.
بۇيرۇق قىلار: ئورماندىن قىرغاۋۇللار ئاتقىن، دەپ،
بىزنى سېلىق- ئالۋانغا بۇيرۇغىلى كەپتۈدەك.

ياساپ قويغان ئۆيلەرنى بىلىپ تۇرۇپ ئۈنچىقماس،
قۇرۇپ كەتكەن ئېتىزنى كۆرۈپ تۇرۇپ ئۈنچىقماس.
ئەگىز سۇدا كۈندە قول يۇيۇپ تۇرۇپ ئۈنچىقماس،
ئۆزگىنىمۇ ئۆزىدەك بۇلغىغىلى كەپتۈدەك.

229

ئىشتىھاسى ئۇلارنىڭ قاسقىردىنمۇ قالمايمىش،
ئاش ئاغزىغا بارغۇچە كالىپۇكلىرى يالمايمىش.
قوي سويىمىغان سورۇنغا سۆرىسىمۇ بارمايمىش،
ئۇلار شۇنداق بىر مەھەل يايىرىغىلى كەپتۈدەك.

كەپكۈردىنمۇ ئۇلارنىڭ قالمايدىكەن ئالقىنى،
ئەسلىتەركەن چىشلىرى بىلەپ قويغان پالتىنى.



ئېلىپ كەپتۇ يانچۇق دەپ بەش-ئالتىدىن خالتىنى،
بىزنى ئەمەس، ئۆزىنى ئويلغىلى كەپتۇدەك.

تىلى بارۇ، سۆزى يوق پۇقرالارغا ياقىدەك،
ئۆزى بارۇ، كۆزى يوق نامراتلارغا باقىدەك.
لازىملىقنى ئۆزىگە ئەمما پۇراپ تاپقىدەك.
بىزگە ياقماس بىر ناخشا توۋلىغىلى كەپتۇدەك.

قۇلاقلىرى بار، ئەمما ئەرز، ئىنكاس تىگىشماس،
ئون كەلسىمۇ يوقسۇلنىڭ ھال-كۈنىنى ئوگىشماس.
تاپىنىدا ئۇلارنىڭ ئەسلا خامان يۇمشىماس،
خۇبى تۇتسا پۇقرانى تىللىغىلى كەپتۇدەك.

ياخشىلارنى ماختىماس، يامان بىلەن كارى يوق،
دۇتار ئىكەن گۇيا بىر، قۇلقى يوق، تارى يوق.
تۈگىتىدۇ تەكشۈرۈپ، تەدبىرى يوق، چارە يوق،
بىزنى كالۋا-دۆت كۆرۈپ كوملىغىلى كەپتۇدەك.

كۆپ كۆرگەنمىز بۇ يەڭلىغ تەكشۈرگۈچى ئۆمەكنى،
تەڭلەپ قويۇپ قايتىشتا، ئاغزىمىزغا جۈمەكنى.
بۆلەپ قويۇپ بۆشۈككە، سېلىپ قويۇپ شۈمەكنى،
چىداملىقنى بىز كەبى خىللىغىلى كەپتۇدەك.



قايتىپ بېرىپ ئاشۇلار باشلىقىغا نېمە دەر،
بۇ يەردىن كۈندە گۆش، ئۆيلىرىدە نېمە يەر؟
مىڭ پاتمانلىق خىزمەتنى قىلىپ قويدى ئالتە سەر،
شەرەپ-شاننى دەيۈزلەر خورلىغىلى كەپتۈدەك.

2003-يىلى 11-ئاي، غولجا





يەپتۈدەك

(ساتىرا)

ئۆرۈلۈشمۇ يەپتۈدەك، چۆرۈلۈشمۇ يەپتۈدەك،
تالاي تەنقىد-تەنبھلەر بېرىلسمۇ يەپتۈدەك.
يەپ ئۆگەنگەن دەيۈزلەر تارتمايدىكەن ئۆزىنى،
يېقىنلىرى «يېمە» دەپ يېلىنسىمۇ يەپتۈدەك.

ئالدىدىكەن يالغاندىن قوبۇل قىلىپ پىكىرنى،
ئالدىدىكەن ئۆزىدەك چاشقانلاردىن ئۇچۇرنى.
ئۆگىنىپتۇ قوشۇپ يەپ قانائەتنى، شۈكۈرنى،
ھېسابىدا ئارتۇق-كەم كۆرۈلۈشمۇ يەپتۈدەك.

شېرىنكەنە بىرىدىن، تامغا ھەققى بىرىدىن،
جايلادىدىكەن قورقماستىن ئېپى كەلگەن بىرىدىن.
ئۇنداقلارنىڭ خۇش ئىكەن خوتۇنلىرى ئېرىدىن،
خوتۇنلىرى چاندۇرۇپ كېرىلسمۇ يەپتۈدەك.

يىلدا خوتۇن يەڭگۈشلەپ يۈرگەنلەرمۇ شۇلار كەن،
دۇنيا ئۈچۈن، پۇل ئۈچۈن ئۆلگەنلەرمۇ شۇلار كەن.
نەدە تاۋكا، شۇ يەردە ئۈنگەنلەرمۇ شۇلار كەن،
نەچچە ئۆلۈپ تاۋكادا، تىرىلسمۇ يەپتۈدەك.



نەچچە يەردە ئۆيى بار، ياخشى يەردە داچىسى،
بىر ئاشنىسى سىڭلىمىش، بىر ئاشنىسى ئاچىسى.
خەجلەيدىغان پۇلنىڭ يۈز كوي ئىكەن پارچىسى،
تۇغقانلىرى تەشۋىشتە «بەس!» دېسىمۇ يەپتۇدەك.

يېگەنلەرنىڭ يالغاندۇر «خۇدا بەردى!» دېگىنى،
ۋىجدان بىلەن ئىنساپ يوق سۈرۈشتۈرسەك تېگىنى.
يەتمىگەندەك ۋاي تېخى، ياشلىقىدا يېگىنى،
بەزىلىرى ئۇلارنىڭ قېرىسىمۇ يەپتۇدەك.

بىر سەتەڭگە بۇزۇلۇپ، ئاخىر رەسۋا بولغاندەك،
كۈندە سۇنماس كوزىلار ئاخىر بىر كۈن سۇنغاندەك؛
گاھى چاغدا كۆڭلى غەش خۇددى يوق يەپ قويغاندەك،
تاغدەك تەشۋىش ئۆزىنى قىيىنسىمۇ يەپتۇدەك.

233

ئۆلەمدىكىن ئەمەلدار زادى پارا يېمىسە،
قىلامدىكىن خىيانەت ياكى يولدىن تېنىسە.
يا بەختلىك بولمامدۇ بىر ئۆزىنى دېمىسە،
ۋە لېكىن ئۇ، باشقىلار يېمىسىمۇ يەپتۇدەك.

شۇلار بۇزماي كىم بۇزدى بىزدە تۈزۈم، ئەخلاقى،
ئېچىپ بەردى شەيتانغا ئىشك بىلەن قايقاقىنى.



باشلاپ بەردى ئاشۇلار باغدىن غورا قاقماقنى،
ئەل ئۇلارنى ھەر كۈنى تىللىسىمۇ يەپتۈدەك.

ھۆركىرەتكەن بۇقنى ھېلىقى ئىككى نېمىسى،
بۇقىمىكىن بىلىمدۇق بەزىلەرنىڭ جىنىسى.
كۈنلۈك قىلار ھوقۇقنى پارىخورنىڭ ھىيلىسى،
كۈندە سىگنال ئۇلارغا چېلىنىسىمۇ يەپتۈدەك.

نەپسى ئۈچۈن تۇتقاچقا ئۇلار ئەسلىي ئەمەلى،
چىقارماق بار يېگەننى، بېرىش كېرەك بەدەلى.
تەس كەلگەندە چىقارماق قانۇن قىلدى ھەمەلى،
كۈندە سىگنال ئۇلارغا چېلىنىسىمۇ يەپتۈدەك.

ئىچ ئاغرىتماڭ ئۇلارغا، قانۇن سوتقا تارتقانغا،
تۈلكە چۈشەر ئاخىرى قۇۋ بولسىمۇ قاپقانغا.
ھەيران بولماڭ ھەر قېتىم بىر-ئىككىنى ئاتقانغا،
ھەر ئامبارغا ئون قۇلۇپ سېلىنىسىمۇ يەپتۈدەك.



غەزەللەر

يىگىتلەر قەلبىدە ئاۋۋال ئانا ئەل ئىپتىخار بولسۇن،
ۋەتەننى سۆيىمگەنلەردىن يىگىت دائىم بىزار بولسۇن.
سۆيۈنگەي بارچە قىزلار ھەم قىسارغا گۈللىرىڭ بىز! دەپ،
ئاسارغا بويىنغا دائىم يىگىتلەر تىل تۇمار بولسۇن.
يىگىت روھىدا جاي تۇتسۇن كىشى تەشنا پىداكارلىق،
يىقىلسا كىم داۋانلاردا يىگىتلەر شۇنداق بار بولسۇن.
يىگىت چىققان ئېتىزلاردا قوراي ئەۋلادى نە قىلغاي،
يىگىتلەر يولغا ھەر كۈن ئېتىزلار ئىنتىزار بولسۇن.
يىگىتلەر توۋلىغان ناخشا كېچەلەر ئۇيقۇسىن بۇزغاي،
قارا قىشتا يىگىت بار جاي بەئەينى بىر باھار بولسۇن.
يىگىتلەر جىسمىدا مەدلىك قېنى كەم بولمىسۇن ھەر چاغ،
ئاتالار ئارزۇسى: باسقان ئىزىدا لالىزار بولسۇن.
يىگىتلىك پەيتىدە گۈل تەر دىلىڭغا ئادىمىلىكتىن،
ساڭا شۇ ئادىمىلىكنىڭ ئۆزى ھەر كۈن دىدار بولسۇن.
يىگىتلەردە شەرەپ بولماس پەزىلەت تاجىدىن ئۆزگە،
ئاتا بولماق ئۈچۈن ئالىم كەبى ھەم ئىقتىدار بولسۇن.



يىگىتلەر باشلىغان سۇدا ياشارغاندەك چىمەنباغلار،
 كۆرۈپ دىدارنى بىر رەت جۇۋانلارمۇ خۇمار بولسۇن.

* * *

يار، تەكەببۇر ئەيلىسەڭ تەنھا قالدۇرسەن ئاقىۋەت،
 كىمگە بارساڭ قان-يىرىڭ يىغلاپ قالدۇرسەن ئاقىۋەت.
 ئۆز-ئۆزۈڭنى داڭلىساڭ گۈل نەسلى دەپ جەننەتتىكى،
 باغلىرىڭغا گۈل تېرىپ، قوراي ئالدۇرسەن ئاقىۋەت.
 سەن كۆرۈڭگە ئىلمىغانلار زەر-كۈمۈشكە ئايلىنىپ،
 مىڭ پۇشايمان ئىلكىدە ھەسرەت قىلدۇرسەن ئاقىۋەت.
 ئايچە بولساڭمۇ، نىگار، كىرمە كېيىرنىڭ كەينىگە،
 گۈل كەبى توزۇپ تامام ۋەيران بولۇرسەن ئاقىۋەت.

* * *

تالى مەجنۇن شاخلىرىدا گۈل ئېچىلغان قايدا بار،
 ناخشا ئېيتسا دوستلىرىڭ دۈشمەن قېتىلغان قايدا بار؟
 ياكى بوران، ياكى كەلكۈن، ھەر قازادا بىر سەۋەب،
 كۆك تېرەكلەر بىسەۋەب ئۆزى ئۆرۈلگەن قايدا بار؟
 كىم يىقىلسا، يىغلىبان يۆلەرگە لازىم دوست، قاياش،
 دوست قاياشى يىغلىماي، دۈشمەن ئېچىنغان قايدا بار؟
 ئېتىبارنىڭ بولمىسا كىملەر قەدىرلەيدۇ سېنى،
 ئۈنچە-مارجان خارۇزار يولغا چېچىلغان قايدا بار؟



ياقا يۇرتتىن يار تۇتۇپ تاپتىڭ پاراغات قانچىلىك،
 باغدا تۇرسا تۆت قۇلاق، چۆلدىن تېپىلغان قايدا بار؟
 كىمگە ئەسقاتقان دۇرۇت-ئەپسۇن دېگەنلەر ئاقىۋەت،
 تەردە تۇرسا تەلىيىڭ، مىشچانغا خامان قايدا بار؟
 قايسى قامۇسقا يېزىلغان ئىشلىمەي چىشلەرگە نان،
 غەيرىي غايىب بوز ئېچىپ، ئۆستەڭ چېپىلغان قايدا بار؟
 ئاتىلار ئېيتتۇر، جاھاندا كىم قەدىرداندۇر؟ دېسەم،
 ئانا ئەۋزەل بارچىدىن، ئۇنداق قەدىردان قايدا بار؟

* * *

كىشى كۆڭلى ئەزىز بولمىش، ئەزىزەپ بىر ناۋا كەلتۈر،
 ناۋا كەلتۈر، يەنە دەردلىك كۆڭۈللەرگە داۋا كەلتۈر.
 مۇقامىڭ ئەيلىگەي مەمنۇن، بېھوش ئەيلەپ تۈمەن دىلىنى،
 ئاۋازىڭدىن باھار سۈبھىسىدەك ئىللىق ھاۋا كەلتۈر.
 زىلال سۇ قەدىرىنى باغۇ چىمەندىن ئۆزگىسى بىلمەس،
 سېنىڭ قەدىرىڭنى بىلگەننى قەدىرلە، مىڭ ۋاپا كەلتۈر.
 ئەجىرسىزگە قىيا باقماس بۇ ئالەم ھۆكىمدە ئامەت،
 ھالال رىزىقنىڭ ئۈچۈن تەر تۆك، پايانسىز گۈل دالا كەلتۈر.
 ساتارىڭ تارى چېلايدۇ ئىشقى قوۋمىنى چۆرەڭگە،
 كۈيۈڭگە ئاشىنا گويا يېنىڭغا دىلرەبا كەلتۈر.
 چۆچۈپ ئويغانسا غاپىللار سۆيۈنگەيكىم ساڭا تەھقىق،
 تېخى غەرق ئۇيغۇسىدا ياتقان گۈلۈڭگە بىر سابا كەلتۈر.



مېنىڭ مەي ئىچكىنىم ئىچكەن ساتارىڭدىن سادا ئۆچسە
 مېنى بولمىسا ئۆلتۈرگۈڭ، ساتارىڭدىن سادا كەلتۈر.
 گۈلۈمنى سېغىنىپ قالدىم، سابا ئۇچماي ھىدى كەلمەس،
 تۇرارغا تاڭ مەھەل بولسۇن، ماڭا سەن بىر سابا كەلتۈر.

* * *

ئاھ، مېنىڭمۇ رەڭمۇ رەڭ گۈللەرنى قىسقۇم كېلىدۇ،
 كېيىنەكلەر كەينىدىن گۈلزارغا ئۇچقۇم كېلىدۇ.
 كىم تەبەسسۇم ئەيلىسە ئۆز يارى كەلگەندەك ماڭا،
 مەنمۇ يارىدەك ئاڭا گۈللەرنى تۇتقۇم كېلىدۇ.
 بىۋاپالىق دەپ بىلىڭ قالغاننى ياردىن ئايرىلىپ،
 ئايغا چىقسا يار، شۇڭا مەن بىللە چىققۇم كېلىدۇ.
 قايدا تەلەي، ئەتىۋارى بولمىسا بۇ سۆيگۈنىڭ،
 نە سەۋەب-ۋەجى ئۇنىڭ، يازماققا ئۇققۇم كېلىدۇ.

* * *

سەن چىرايلىق بولمىساڭ يۈرمەيتتى ھەر كىم كۆز سېلىپ،
 تۈندە ماراپ تۇڭلۇكىڭدىن، تەلمۈرۈپ كۈندۈز كېلىپ.
 قانچە يازنىڭ ھۆسننى كەچكۈز شىلىپ كەتكەن بىلەن،
 ئىقتىدارسىزدۇر سېنىڭ ھۆسنۈڭنى كەتمەككە ئېلىپ.
 تەلتۈكۈسلۈكتە سېنىڭدەك قايسى زاتنىڭ بەختى بار،
 بارچە گۈلنىڭ ئۆز چىرايى قالدى ئالدىڭدا چېنىپ.



مەن كەبى ئاشىق دېگەننىڭ خىسلىتى بىر باشقىدۇر،
بىر ئۆمۈردىن بىر سۆيۈشنى يۈرىدۇ ئەۋزەل بىلىپ.
بۇ جاھانغا داڭقى بار بۆلبۈل ساڭا خىزمەتتىدۇر،
باغلىرىڭغا كىرسە كىمكى تەس ئېرۇر چىقماس يېنىپ.
تاغلىرىڭغا قانچە رەت تاس قالدغۇ تىل تەگكىلى،
كوچىلاردا يۈرگىنىمگە شۇ سەۋەب جېدەل تېرىپ.
ئالتۇنۇڭ بار بېھىساب، ئالتۇنغا سەن ھاجەت ئەمەس،
تەس سېنىڭ مەيلىڭنى ئالماق ئۆزگىلەر ئالتۇن بېرىپ.
ئايىرىلىپ قالسام سېنىڭدىن گەر چۈشۈمدە بىر مىنۇت،
شۇ سەۋەبلىك، مەشۇقۇم، ئوڭۇمدا ئون ئاي مەن غېرىپ.
كىم سېنى مەندىن تالاشسا، شۇ قازاننىڭ ئىلكىدە،
مەن قالدۇرماي سەن بىلەن مەڭگۈگە سازمىنى چېلىپ.
سەن چىرايلىق بولمىساڭ، يوقتۇر ماڭا بۇ كۈنچىلىك،
دەتالاشلار ئىلكىدە پۈتمەس جېدەللەرگە قېلىپ.

كۈندە كۆكلەم بولسا دەيمەن، ئەسلا كەچكۈز بولمىسا،
بولسا ئىللىق يەر-جاھان، ھېچ يەردە قار-مۇز بولمىسا.
بىر كېلىپ كەتمەكنى دۇنياغا غەنىمەت بىلگۈلۈك،
ئوينىساڭ تا ئۆلگىچە، ئارقاڭدا گەپ-سۆز بولمىسا؟!
بارچە ئىنسان بولسا باتۇر، بارچە ئەۋلاد پەھلىۋان،
زارلىمايتتىم مەيلى مەن يوللارمۇ تۈپتۈز بولمىسا.



بارچە ئادەم ئۆزىگە قىلسا قانائەتنى قانات،
 يۈرسە ئىنسان خۇلقىدا، ھايۋانچە ئاچكۆز بولمىسا!
 ئادىمىيلىكتۇر، يىگىت، ئىنسان ئۈچۈن لازىم خۇرۇچ،
 قايدا لەززەت، قايدا تەم، ئەتكەندە ئاش تۈز بولمىسا؟
 قۇچتى، دەيدۇ شائىرىڭ مەڭگۈ مۇھەببەتنى زەپەر،
 بۇ جاھاندىن كەتكىچە ھېچ بەندە يالغۇز بولمىسا!
 ئالتە بولسا ئاي ئەگەر ئالەمدە تۈن بولماس ئىدى،
 ئاغرىنۇر ئۇ چاغدا كىم ئاسماندا يۇلتۇز بولمىسا؟
 شۈكۈر قىل، كۆڭلۈم، ئەگەشمەي ئەرزىمەس ئارماننى سەن،
 كىمنى خىلايىتىڭ ئەگەر ئالەمدە بىر ئۆز بولمىسا؟!

* * *

«ئات مېنى سەھراغا چىقساڭ قامچا دەستىڭ مەن بولاي،
 بارچە ئەلنىڭ كۆزى سەندە، تىل تۇمارىڭ مەن بولاي».
 تىل تۇمارىڭ ئاستىدا باردۇر سېنىڭ تىللا تېنىڭ،
 ئۆزگىلەردىن ئۆز ئۈمىد، ئۆلگۈنچە يارىڭ مەن بولاي.
 يازنى سېغىنساڭ، ئاياغىڭدا چىمەن مەندىن يەنە،
 قىشنى سېغىنساڭ ئەگەر تاغلاردا ئاق قارىڭ بولاي.
 سەن ئۈچۈن ھەقتۇر ماڭا نە بولمىقىم، نە قىلمىقىم،
 خۇشلىقىڭغا جان پىدا، ئويناپ-كۈلەرىڭ مەن بولاي.
 بىر تەبەسسۇم ئەيلىسەڭ تۈن ئايلىنۇر كۈندۈزگە ھەم،
 تاڭدىكى بۇلبۇل بولۇپ خەندىن ئۇرارىڭ مەن بولاي.



ئاشىقى بولماق ئۇلۇغ ئىش سەن كەبى بىر ياخشىنىڭ،
دۈشمىنىڭنى شۇ سەۋەب ئاسماققا دارىڭ مەن بولاي.
ئەنسىرەيمەن ئەل كۆزىدىن، تىل دېگەن ئاندىن يامان،
ئاسرىماققا بارچە جۇنلاردىن چاكارىڭ مەن بولاي.
ئاڭلىدىم شەرىپەت ئىكەن، دەپ لەۋلىرىڭنىڭ داڭقىنى،
ھەر سەھەر چاڭقاپ يەنە شەرىپەت خۇمارىڭ مەن بولاي.
سايە-سالقىن ساڭا ھاجەت بولسا، ئىزدەپ تاپ مېنى،
گۈل-گىياھلاردا ھەسەت قوزغاپ، چىنارىڭ مەن بولاي.
ئالما، ئەنجۈر مۇ سېنىڭ ئاندەك نېسىۋەڭدۇر ھالال،
خالساڭ شاخلار ئېگىپ ئۈزسەڭ ئانارىڭ مەن بولاي.
ياكى ئاپەت، يا ئۆلۈم ئايرىپ مېنىڭدىن بىمەھەل،
قىلسا تۇنقۇن گەر سېنى قاقشاپ قالارىڭ مەن بولاي.
ئازدۇرۇپ دۈشمەن سېنى، كەتسەڭ شاياتۇن كەينىدىن،
مەيلى سەۋدايى دېگىن، ئىزدەپ بارارىڭ مەن بولاي.

«سەن چىمەننىڭ گۈلى بولساڭ، مەن چىمەننىڭ بۇلبۇلى،
سەن چىرايىڭغا ئىشەنسەڭ، مەن خۇدايىمنىڭ قولى»
كىم كىبىرنىڭ تۆرىگە چىقسا، دېمەك، ئاقىل ئەمەس،
تۆر ئەمەس، پەگادا چۈنكى، ئەسلى ئاقىلنىڭ يولى.
تۆگە مىنگەنلەر ئۆزىنى ئويلىشۇر كۆككە يېقىن،
كۈندە مىڭ سۇنغان بىلەن ئاسمانغا يەتمەيدۇ قولى.



مەن ئۆزۈمنى تاشلىغانمەن شۇ سەۋەب كۆپ ئىلىكىگە،
ئەلمىساقىتىن چۈنكى، شۇ ئىنسانچە ياشاشنىڭ يولى.
بار ئېرۇر سەندىن گۈزەللەر، بۇ جاھان بىر تىلىسمات،
بولمىسا ئەقلىڭ ئەگەر، بولمايدۇ ئۆزۈڭنىڭ رولى.
تاڭلا بەلكىم، تەقدىرىڭ تەتۈر پەلەكنىڭ چاقىدا،
كەتسە تەلەي بىر يولى توزۇيدۇ زەردارنىڭ پۇلى.
بۇ ئۆمۈردە يول ئۇزاق، بولماس كىبىرنى مىنگىلى،
جىم بولارسەن بىر كۈنى كەتسە چىرايىڭنىڭ خۇنى.
مەن كەبى بىچارىگە باردۇر تېخى ھال ئېيتتىمىڭ،
كىيىڭنىڭ چۈنكى، سىنىڭ ئەلۋەتتە شەپقاننىڭ تونى.
كۆپتىن ئايرىلغان كۆڭۈل بىر كۈنمۇ خاتىرجەم ئەمەس،
سەن جامالىڭغا ئىشەنسەڭمۇ بىلىپ قويغىن شۇنى.

* * *

قايسى كۈن كۆردۈم سېنى بولدۇم بالانىڭ تۇتقۇنى،
مېنى قويغان بۇ بالاغا، يار، ئوتۇڭنىڭ ئۇچقۇنى.
ئۇچىرسام ئۆلمەمدىمەن يالقۇنلىرىڭنىڭ تەپتىدىن،
بەلكى، چىنىۋىتمەيدۇ ئەل كەلگەندە ۋەجىنى ئۇققىلى.
كۈن چىقار ئويىناپ پەقەت بىر سەن ئۈچۈن-بىر سەن ئۈچۈن،
ئايىمۇ چىققاندىمۇ سېنى ھەر تۈندە ئاشنا تۇتقىلى.
بۇ جاھاننىڭ راھىتى مەڭگۈ ئۆزۈڭ بار جايدىدۇر،
ھەقىچان سەنمۇ گۈزەللىكتە سەنەمنىڭ تۇغقىنى.



سېنى ئىزدەپ چىقىمىقىم، يارىم، مېنىڭ ئاسان ئەمەس،
كىردى تاۋكاغا تالاي كۆڭلۈڭنى كۆڭلۈم ئۇتقىلى.
ئىككى دۇنيالىق ئىشقتا قان يۇتۇپ ئۆلمەمدىمەن،
ئاڭلىسام تەمشەلگىنىڭنى ئۆزگە باغقا ئۇچقىلى.
جان قوشۇلدى بىر جېنىمغا گۈل بويۇڭنى ھىدىلىسام،
قايدا بولغاي سەنچە گۈل ئالەمدە ھەركىم قىسقىلى.
نەقلۇر سەن بولمىغان مەنزىلدە بايلىق، دىلىبىرىم،
بولسىمۇ ئالتۇن ئەگەر ھەتتا ئېتەكلەپ ئۇسقىلى.

* * *

بارچە ئەل كىرگەن چۈشۈمگە، يار، ئەجەب سەن كىرمىدىڭ،
يا ئېسىڭگە ئالىمىدىڭ، ياكى كۆزۈڭگە ئىلىمىدىڭ.
ئەتىمالىم كۆرمىگەندە مەن سېنىڭ كۆڭلۈڭدە يوق،
كۆرمىگەچكە دەرد-ئەلەم قەدىرىمنى ياكى بىلىمىدىڭ.
چۈشكە ئايلىنماستىدى بولسا سېنىڭدە سېغىنىش،
قايدا بولدۇڭ شۇ كېچە كىمنى يېنىڭغا چىلىدىڭ؟
كۈنچىلىككە مۇپتىلا قىلىدىڭ مېنى كەلمەي يۈرۈپ،
سۆز-چۆچەكلەردىن مېنى شۇڭلاشقا خالىي قىلىمىدىڭ.
يات خىياللاردا يۈرۈپ كۆڭلۈڭ بۇرۇلدى، ئېھتىمال،
مەن تۇرۇپ بەلكىم يەنە ياتتىم قەدىردان خىلىدىڭ.
بارچە ئەل كىردى چۈشۈمگە، زەپ سېنىڭ سايەگىمۇ يوق،
دۈشمىنىمنىڭ ئالدىدا بەلكىم مېنى سەت تىلىدىڭ.



ئويغىنىپ كەتتىم چۆچۈپ مەن، شۇ تۈپەيلىك قانچە رەت،
ئىزدىسەڭمۇ ئىزدىگەنسىن، ئەمما يالغان ئىزدىدىك.

*

*

*

«قۇرغۇيۇم ئۇچتى قولۇمدىن، قايدا مېھماندۇر بۈگۈن،
دەخلى بەرمەڭلار ئاڭا، كۆڭلى پەرىشاندۇر بۈگۈن».
يار پەرىشان بولسا مەن قانداقمۇ قايغۇرماي تۇراي،
نەنى ئىزدەي؟ مەنزىلىم شۇڭلاشقا ھەيراندۇر بۈگۈن.
يار قارارگاھى قاين، يا غەيرىدىن ئايغاقچى يوق،
يار ئۈچۈن يالغۇز جېنىم ھەركىمگە ئېھساندۇر بۈگۈن.
دوزىخىدۇر دەخلى بەرگەنلەر ئاڭا مەھشەر كۈنى،
ياق، قىيامەت بولمايتتىمۇ ۋەسلى ۋەيراندۇر بۈگۈن.
قايدا بارسا مەيلىكىم، بولماس لېكىن خۇش قايتىمسا،
يار پەرىشان بولسا مەنچۈن مىسلى ھىجراندۇر بۈگۈن.
ئەھلى ئاشىق قايغۇرامدۇ يارى مىسكىن بولمىسا،
قۇرغۇيۇم ئۇچتى قولۇمدىن، بىر يېنىم كەمدۇر بۈگۈن.
بىر ئۆزۈمدىن باشقىلار بىلمەس نىگارم دەردىنى،
شۇنى بىلمەسلىك ئۆزى ئاشىققا نۇقساندۇر بۈگۈن.
كۆڭلى سۇ ئىچمەي پەلەكتىن كەلگىنى راستتۇر ئۇنىڭ،
شائىرنىڭ تۇتقان قەلەمدە دەردى داستاندۇر بۈگۈن.

*

*

*



«كەتتى يار كۆڭلى قارا، كېتەمسەن يارىم دېمىدىم،
ئالدىغا مەن چاي قويۇپ، ئىچەمسەن يارىم دېمىدىم».
قېيىدىساڭ قېيدا ماڭا، ئالدىڭدا يوق تىل قىسلىقىم،
قانچە قىشلار بولسىمۇ كەلمەس باھارىم، دېمىدىم.
ئاڭلىسام، رەنجىپتۇ كۆڭلۈڭ ئۆزگىگە كۆز سالىدى دەپ،
ئۆز بېغىمنىڭ سىرتىدا باردۇر ئانارىم، دېمىدىم.
كىمدىن ئۇقتۇڭ شۇ ئۆسەكلەرنى، ماڭا بىر ئېيتقىنا،
ئىككىمىزدىن ئۆزگىنى دۇتارغا تارىم، دېمىدىم.
چاي قويۇش يار ئالدىغا ئەھلى گۇناھكارنىڭ ئىشى،
چۈنكى، خەقنىڭ يارىنى دۇردۇن-تاۋارىم، دېمىدىم.
يار ئەمەس، كۆڭلى قارا، ئۇ كەتتى بەلكى كۆڭلى غەش،
ئۇ بارار جايىنى يەنە مەنزىل-قارارىم، دېمىدىم.

* * *

«ئاه ئۇرارمەن، ئاه ئۇرارمەن، ئاهلىرىم تۇتقاي سېنى،
كۆز يېشىم دەريا بولۇپ، بېلىقلىرىم يۇتقاي سېنى».
كۈندۈزى كۈن، تۈندە ئاي قىسمەتلىرىمنىڭ شاھىدى،
يەتتە ئىقلىم، يەتتە يۇلتۇزدىن سوراپ ئۇققاي سېنى.
كوچىدا «ئۇر-ئۇر» غا قالغان نەسلى جۇت چاشقان كەبى،
بارچە دەردمەنلەر كېلىپ بىر-بىر ئۇرۇپ چىققاي سېنى.
بۇ جاھاندىن گەر كېتەر بولساڭ تۈگەل راھەت بىلەن،
يەر، ئىلاھىم، قوينىغا ئالغان كۈنى سىققاي سېنى.



*

*

*

قالدى ئۆمرۈڭ قانچىلىك، بولغايىمۇ ئويلاپ قويمىساڭ،
 پەنجىرەمنى بىر كېلىپ بولغايىمۇ بويلاپ قويمىساڭ؟
 بار ئەمەسمۇ ئۆز يولى، ئىخلاس ئىبادەتنىڭمۇ ھەم،
 بىر كېلىپ دۇنياغا سەن، بولغايىمۇ ئويناپ قويمىساڭ؟
 ئەھلى غايىلمەن، گۇناھىم كۆپ مېنىڭ بۇ ئۇيقۇدا،
 تەس مېنىڭ ئويغانمىقىم ھەر تاڭدا توۋلاپ قويمىساڭ؟!
 دەيدۇ دانالار: ۋاپا نامەردتە نە قىلسۇن يەنە،
 ئوينىساڭ ئوينا، لېكىن، سۆيگۈڭنى قىناپ قويمىساڭ.
 يوق، گۈلۈم، كىرگۈم مېنىڭ باشلاپ سېنى تار كوچىغا،
 قايدا بولساڭ شۇندىمەن، ئىشقىمنى خورلاپ قويمىساڭ.
 رەنجىمە دەۋەتلىرىمدىن، سۆزى چەكتىن ئاشتى، دەپ،
 ئوينىمايدۇ بەزىلەر ئۇسسۇلغا زورلاپ قويمىساڭ!

*

*

*

«ئاقمۇ ئايدىڭ كېچىلەر، ئاپئاقمۇ ئايدىڭ كېچىلەر،
 گۈل بىلەن رەيھان پۇرايدۇ يارىم ماڭغان كوچىلار».
 ئالدىدا بۇ كوچىنىڭ ھەيۋەت شەھەرلەر نە ئىشى،
 چۈنكى، بۇ يارنىڭ ھىدى بالدۇر تارالغان كوچىلار.
 ئەمدى يەتتىم قەدرىگە، ئۇقسام ئىزىمدىن شۇ ئىكەن،
 ياشلىقىمنى مەن بېھوش يۈرگەندە ئالغان كوچىلار.



ناخشا ئېيتسام ھاۋشىغان ئىتلارمۇ يادىمدا تېخى،
 بەزىدە كۈندەشلېرىم ھەسرەتتە قالغان كوچىلار.
 كۈندە بىر رەت ئۆتمىسەم يارىم ئەگەر، تەشۋىشتىمەن،
 مېنى يارىنىڭ ۋەسلىدىن تەشۋىشكە سالغان كوچىلار.
 تۈننى يارىم يوربتار تاڭ ئاتقىچە ئاي چىقمىسا،
 بۇ، شۇڭا تۈنلەردىمۇ ئايدىڭ سانالغان كوچىلار.
 ياخشىلارنىڭ ئىزلىرى بار، گاھ ياماننىڭ غەلۋىسى،
 ئەھلى دەردمەن دەردىنى كۆز ياشتا يازغان كوچىلار.
 مەيلى ئاشىق، مەيلى مەشۇق، بارچىگە تار كەلمىگەن.
 ئۆتسە جۈپلەر، كەينىدىن تويغا تارانغان كوچىلار.

* * *

ھەر گىياھ ئۈندى: ئانا يەڭلىغ قۇچاقلاپ سۆي، دېدى،
 ياكى يارىڭ مەن بولاي، ئىشىقىغا باغلاپ سۆي، دېدى.
 بىر ۋەھىي كەلدى ئەقىلدىن، ئاتتى تەنتەكلىككە ئوق،
 بار گىياھلاردا تىكەن، سۆيسەڭ ئاۋايلاپ سۆي، دېدى.
 مەيلى قونساڭ قايسى شاخقا، باغ سېنىڭ ئىلكىڭدىدۇر،
 ئايلىنىپ كاككۇكقا ياكى تاڭدا سايراپ سۆي، دېدى.
 بۇ ئانا تۇپراقتىن ئۆزگە بىر ئۈچۈن نە بار ئەزىز،
 جان چىقار ھالەتتە گەر ياتساڭمۇ يايىراپ سۆي، دېدى.
 بارچە ئاشىقلار سېنىڭ ئىشىقىغا ھەيران ئەيلىسۇن،



بارچە مەشۇقلارنى شۇ ئىشقىڭدا قايناپ سۆي، دېدى.
تاللىماق بولساڭ ئەگەر مەيلىڭنى ئالغانلار ئارا،
ئەڭ قەدىردانىڭ بىلىپ، دېھقاننى تاللاپ سۆي، دېدى.
تاغ تەكەببۇرلار ئۈچۈن ئۆرنەك ئەمەس، ھەم سۆي ئۇنى،
چۆلىنىمۇ كەلكۈن كەبى مېھرىڭدە يامراپ سۆي، دېدى.
بۇ ۋەتەندە بارچە نېمەت سۆيگۈنى سەندىن ئالۇر،
ياخشىلارنى ئەڭ ئاۋۋال ئالەمگە داڭلاپ سۆي، دېدى.
سەن تۇرۇپتۇر، مەشۇقۇم، ئاۋۋال ئانامنى بىر سۆپەي،
ئانىلار ھەقلىق ئاڭا، ئەمما ھالاللاپ سۆي، دېدى.
كىمنى سۆيسەڭ سۆي، لېكىن يالغان سۆيۈشتىن نېرى بول،
سەن ئۆزۈڭنى شام ئۈچۈن پەرۋانە چاغللاپ سۆي، دېدى.

* * *

ھەر كۆڭۈلدە بىر خىيال بار، ھەر كۆڭۈل ئوخشاش ئەمەس،
شۇندىمۇ ئىنسان تىلەكى ھېچقاچان كۆزىياش ئەمەس.
ھەر تىلەكتە بىر گۈزەللىك، تەكتى بىر جەننەت ئۇنىڭ،
ئەسلىي چىن ئىنسان تىلەكى بىر ئۆزى ياشناش ئەمەس.
يوق مېنىڭ كۆز يۇمغىنىم دائىم خۇشالار قوۋمىگە،
بارچە مەخلۇققا ھايات، تەھقىق، تامام قاقشاش ئەمەس.
باش ئاقارمىش بىمەھەل چۈشكەن قىرونىڭ دەستىدىن،
قايرىلىپ تاغلارغا باق، تاغ بىسەۋەب ئاقباش ئەمەس.
مەن بولاي يامغۇرلۇقنىڭ ياغقاندا يامغۇر، دىلبىرىم،



سەنمۇ، ئەلۋەتتە، گىياھ ئۈنمەس قۇرۇق تاغ-تاش ئەمەس.
بالىلىق قالدى ئۇزاقتا، مەن نىكەم «خوش!» ئېيتقىلى،
ئەنسىرەپ يۈرمەككە ئەمدى ئاشىقنىڭ بەگۋاش ئەمەس.
دوستلىرىڭ ئۆتمەس سىناقتىن بىر قازاندا قاينىماي،
كۈندە ئون كەلگەن بىلەنمۇ بەربىر سىرداش ئەمەس.
ئەھلى ئۆلپەت ئىزدىگەندە ياخشىسى تەگتۈشنى تاپ،
دوڭ بولالماس تاغقا تەگتۈش، ئاتقا تاي قۇرداش ئەمەس.
ياخشىلارنى ياخشى قىلغان ئەسلىدە دىل-قەلبىدۇر،
مەھلىيا قىلغان كىشىنى ئەكسچە كۆز، قاش ئەمەس.
بەك ئۇلۇغ ئىنسان تىلەكى، مەن ئەبەد ھۆرمەتتىمەن،
چۈنكى، ئۇ تۆت تال چىلان، يا بىر قاچا چۆپ ئاش ئەمەس.

*

*

*

249

سەن مېنى ئالقىشلىما، ئالقىشقا ئەجرىم كەم تېخى،
تىككىنىم تۆت تال كۆچەت ۋە سوققىنىم بىر تام تېخى،
سۆيگىنى راستتۇر ۋە تەننىڭ مېنى تەر، دۇر تۆكتى، دەپ،
بۇ مېنىڭ شائىرلىقىمۇ ئەرزىمەس بىر نام تېخى.
دوستلىرىم ئايلاندى ئاي، چولپانغا بۇ ئەل كۆزىدە،
تەستە پىلدىرلاپ يېنىپ تۇرغان ئۆزۈم بىر شام تېخى.
تۆرگە چىققا مېنىڭ تۆھپەم نېمە، ھەققىم نېمە؟
بولغىنىم يوق بەرگىدەك ھېچكىمگە نەپ-ئىنئام تېخى.
تۆكمە بولغان ئاق ئۆرۈكتەك بولمىقىم ئاسان ئەمەس،



شاخلىرىمدا كۆك غورادۇر، چىشلىمەڭ توك-خام تېخى.
 مەن ۋىسالغا يەتكۈچە بولسا قىيامەت، نە ئېتەي،
 لەۋلىرىڭدىن مەي، گۈلۈم، ئىچكەنلىرىم بىر جام تېخى.
 پەستە تۇرساممۇ تالايىلاردىن، كۆزۈم تاغلاردىدۇر،
 ھەر قەلبكە سالغىلى ھەتتاكى ئەلئېھرام تېخى.
 كېمە سالدىم يېڭىۋاشتىن، مەن ئىشەنچ دەرياسىغا،
 بار ۋۇجۇدۇمدا يەنە داستانغا زور ئىلھام تېخى.

* * *

قايسى بوستاندىن كېچەيمەن، قايسى گۈلشەننى كۆرۈپ،
 قالسا بىر چەتتە ھەسەل، بولغايىمۇ گۈلقەننى كۆرۈپ؟
 بىر-بىرىڭدىن ئۇز يارالدىڭ، بىر-بىرىڭدىن ئەتىۋار،
 ئاينىماقلىق ھەقىمىدۇر رۇخسارى ئەبىزەلنى كۆرۈپ.
 كېپىنەك كۆڭلى چىمەندە ئەتىۋار مېھمان ئېرۇر،
 ئازدى گۈللەر تۆت مننۇت كۆڭلىنى بەرگەننى كۆرۈپ.
 بۇيرىماس بولدۇم ئەيىبكە ياغمىغان يامغۇرنىمۇ،
 تاغدا قارىغاي ياپپېشىل قىش-ياز كۆكەرگەننى كۆرۈپ.
 كەلدى بولغۇم بىر ئېقىن، مەڭگۈ دالالار مەنزىلىم،
 ھەر باھار ساي-سايىدا سۇ غەلىيان كۆتۈرگەننى كۆرۈپ.
 شۈكرى، نەپىسىم ۋەجىدىن ھەرقانچە ئازساممۇ يەنە،
 ئۆز سۈيۈمىدىن كەچمىدىم يات ئەلدە زەم-زەمنى كۆرۈپ.
 تار دېمەي، قىستاڭ دېمەي كوچاڭدا ماڭدىم، يار، سېنىڭ،



كۈلىمىدىم ئاتتىن يىقىلغانلارغا كۈلگەننى كۆرۈپ.
 «ئالدىراپ بەرگەن كۆڭۈلنىڭ ئەتىۋارى يوق» تۇرۇپ،
 ئەقلىدىن ئازدى نادان يالغان سۆيۈنگەننى كۆرۈپ.
 بۇ ھايات دۇنياسىدا ھەرخىل ئېزىقماق يوق ئەمەس،
 شۇڭا شەيتان شاد ئېرۇر ئىنسان كۆرۈنگەننى كۆرۈپ.
 ئاقتى ئاغزىدىن مېنىڭمۇ، راست، تالاي شۆلگە يىلىرىم،
 تاپقىچە ئەقلىمنى، جان ئالغۇر گۈزەللەرنى كۆرۈپ.

* * *

سەن ياسانماققا تۇيۇقسىز مەھلىيا بولدۇڭ ئەجەب،
 كىم ياسانسا، سەن ئاڭا دوستلۇقتا قول سۇندۇڭ ئەجەب.
 بۇ جاھاننىڭ قىزىقى، سىڭلىم، ساڭا شۇ بولدىمۇ،
 كۆتمىگەن ئەسلا ئاناڭ، بىر يولغا سەن كۆندۈك ئەجەب؟
 مەكتىپىڭدىن ساق چىقىپ، مەست قايتقىنىڭمۇ ئاز ئەمەس،
 دەۋرىمىزگە بىر تىكەن، يانتاق بولۇپ ئۇندۇڭ ئەجەب.
 كەلدى غالىب خىزمىتىڭدىن رېستورانلار قىزىقى،
 شۇ سەۋەبلىك گەپلىرىمگە، ئېھتىمال، كۈلدۈڭ ئەجەب.
 ئوينىغانچە خوپ ئۆگەندىڭ تۈندە ھەم خىلۋەتكىمۇ،
 يات بىر ئۇلار قوينىدا قورۇنمىدىڭ-قوندۇڭ ئەجەب.
 زەپ غەلەت بىر كوپتا كەيدىڭ، كىندىكىڭ قالدى ئوچۇق.
 يالىڭاچ بولمامدۇ يۈرسەڭ؟ دەپ پىكىر قويدۇڭ ئەجەب.
 مودىكەشلىككە ئۆگەندىڭ يۇرتىمىزدا ئەڭ ئاۋۋال،



سەن ئۆزۈڭنى مودىغا پەرۋانىدەك ئوردۇڭ ئەجەب!
بىلىمىڭنىڭ، چۇلغاپتۇ بىر روھىڭنى چۈشكۈنلۈك سېنىڭ،
بىر كىتاب كۆرمەي تۇرۇپ سەن بىمەھەل سۇلدۇڭ ئەجەب!؟

* * *

بارچە جۈپلەر، ئۆيگە غەشلىك چاچمىغايىسىز ھەركۈنى،
ھەر كۆڭۈل سۆيگەن چىمەندەك ياشنىغايىسىز ھەركۈنى.
قەلبىڭىزنىڭ قات-قېتى پەرزەنت ئوتىدا چوغ ھامان،
ھەر سۆيۈشتىن مىڭ ھۇزۇردا يايىرىغايىسىز ھەركۈنى.
چۈيلىڭىزدا كۈندە لەڭمەن سويلسۇن سىڭلىم يەنە،
ئاچ-زېرىنلىقتىن پەقەت گەپ ئاچمىغايىسىز ھەركۈنى.
ئۆزى ئالتۇنلار ئۈچۈن ئالتۇن ئۈزۈكلەر نە كېرەك،
سىزدە ئالتۇن بولمىسا، ئۇھ تارتىمىغايىسىز ھەركۈنى.
ئۆي ئاسايىشلىققا خۇشتار، دىل تەبەسسۇمغا يەنە،
شۇ ھايات مىزاندۇركى، قايىمىغايىسىز ھەركۈنى.
چاڭقىغاندا خۇددى شەرىپەت ياخشىلارنىڭ سۆھبىتى،
ئەھلى ئاقىللارنى ئۆيگە باشلىغايىسىز ھەركۈنى.
نەپسىڭىزنىڭ كەينىدە قۇتراشنى نەسلىك دەپ بىلىڭ،
بۇلغىنىپ ئەگىزدە ھەرگىز ئاقمىغايىسىز ھەركۈنى.
ئايلىنىپ مەيلى قازانغا كۈن بويى قايىناپ تۇرۇڭ،
مەيلى قايىناڭ مەڭگۈ، ئەمما تاشمىغايىسىز ھەركۈنى.



* * *

بۇ ئەجەلنىڭ سىرتىدا قالغان كىشىنى كۆرمىدۇق،
 باقىي دۇنياغا بېرىپ يانغان كىشىنى كۆرمىدۇق.
 خوپ ئىدى بولسا ئايان مىڭ يىل ياشاشنىڭ تەدبىرى،
 ياكى لوقماندىن ئۇچۇر ئالغان كىشىنى كۆرمىدۇق.
 چاڭقىغانلار بۇ جاھاندىن كەتتىغۇ چاڭقاق پېتى،
 يەپ-ئىچىپ، ئويىناپ، لېكىن قانغان كىشىنى كۆرمىدۇق.
 چەتتە قالدى كىم ئىشقى غوۋغاسىدىن ئۆز ئۆمرىدە،
 بۇ مۇھەببەتتىن، دېمەك، تانغان كىشىنى كۆرمىدۇق.
 قانچىلار ئاتتىن يىقىلدى، قالدى بۇ يولدا يايلاق،
 بۇ ئۆمۈرگە قايتا ئات سالغان كىشىنى كۆرمىدۇق.
 كىم دۇتار ئالسا قولغا چالدى «يار-يار» غا ئاۋۋال،
 «ئانجان» غا ئەڭ ئاۋۋال چالغان كىشىنى كۆرمىدۇق.
 بالىلار بەختى ئۈچۈن، بەردۇق جىمىنى تەل قىلىپ،
 ئانىلارغا ئەسلا قاق يايغان كىشىنى كۆرمىدۇق.
 ئاتلار كەتكەندە يەتتى قەدرىگە پەرزەنت بۆۋەك،
 بارىدا بىر تال كۆتەك يارغان كىشىنى كۆرمىدۇق.

* * *

بۇ ھايات زوقىدا، دوستۇم، بارچە ئىنسان ئالدىراش،
 قالدى ساھىبخان رەنجىپ، چۈنكى، مېھمان ئالدىراش.
 بىرلىرى ئۆزى ئۈچۈن بولدى پىدائىي بىر ئۆمۈر،



ئەكسىچە، ئەل ئالدىراپ يۈرگەنگە يالغان ئالدىراش.
 ھەر كىشىدە بىر ھەۋەس سۆرەيدۇ ھەر ياققا ئۇنى،
 قىز جۇۋانلار گاھ يۈرەر، ئاسماققا مارجان ئالدىراش.
 ئالدىراتقاندۇر ھايات، بەلكىم ياسانماققا ئۇنى،
 يەرگە چۈشكەندە ئۈنۈپ چىقماققا ھەر دان ئالدىراش.
 دويپىسى كەتسە چۈشۈپ، ئالماققا ھەتتا ۋاقتى يوق،
 يۇرتىمىزدا بارچىدىن كۆكلەمدە دېھقان ئالدىراش.
 ئەتىكى ئىقبال ئۈچۈن ئەسقاتمىغانلار ئەسكىدۇر،
 بۇ ھايات ئاۋات ئىكەن بولغاچقا ھەر جان ئالدىراش.

* * *

ناخشا ئېيت، دوستۇم، پېقىر بىردەم جاھاننى ئۇنتۇسۇن،
 مەيلى جانان ھۇجرىسى، مەيلى تائامنى ئۇنتۇسۇن.
 توختىسۇن مەيلى قەلەمدىن قوللىرىم ئۈشۈپ كېچە،
 ئەھلى مېھمان جەم بولۇپ، «كوت-كوت» پاراڭنى ئۇنتۇسۇن.
 باغدا بۇلبۇل ناخشىدىن ئەرزىيدۇ بىردەم توختىسا،
 تىڭشىسۇن دېھقان كېلىپ، مەيلى خاماننى ئۇنتۇسۇن.
 مەيلى جىسىم كەتسە ئېرىپ سەندىكى نۇسرەت بىلەن،
 مەست بولۇپ روھىم جىمى ياخشى-ياماننى ئۇنتۇسۇن.
 يەپ-ئىچىپ ئۇخلاش دېگەن مىزانىدۇر ئىت قوۋمىنىڭ،
 ناخشا-سازى بولمىغان ئۇنداق ئارامنى ئۇنتۇسۇن.
 سەن ئۆزۈڭ بەرگەن ھۇزۇردىن دىلدا غەم-قايغۇ ھالاك،



مويىسىپىتلەر، رەنجىمەڭ، مەيلى سالامنى ئۇنتۇسۇن.
ناخشا ئېيت، دوستۇم، ياشارغاي مەندىكى دەردمەن كۆڭۈل،
گەپ-سۆزۈمنى ئالمىغان بەگۋاش بالامنى ئۇنتۇسۇن.
چال دۇتارىڭنى سېنىڭدىن ئايرىلىپ قالماي يەنە،
بىرنى ئىككى قىلغىلى باققان كالامنى ئۇنتۇسۇن.

* * *

توۋا دەيمەن، يازنى كۆرسەم ياز چىراي بولغۇم كېلۇر،
ياز بويى باغۇ چىمەندە ئوينىغۇم-قونغۇم كېلۇر.
كۈلۈشۈپ سۇلار ئېقىشقان تۈنلىرى ئاندىن گۈزەل،
تەلمۈرۈپ باقسا، شۇ باغدىن ئايغا سۇ سۇنغۇم كېلۇر.
مەندە بار سەۋەن-گۇناھلار قانچە رەت نان ئىلغىغان،
شۇ گۇناھلارنى تومۇزدا تەر تۈكۈپ يۇيغۇم كېلۇر.
نە ئېتەي، كەلسە قولۇمدىن كېپىنەككە ئايلىنىش،
بارچە گۈللەر مەڭزىگە بىر-بىر سۆيۈپ قويغۇم كېلۇر.
چۈشتى ئەسكە چالغا چالىپ بېدە چاپقان چاغلىرىم،
يوق ئىكەن ياشلىققا يانماق، شۇڭا، ئاھ ئۇرغۇم كېلۇر.
يازنى سۆيىمەكنىڭ يولىدۇر ئۇخلىماس بۇلبۇل بولۇش،
بولغىلى بۇلبۇلغا جور باغلارنى ئاختۇرغۇم كېلۇر.
نەگە باقسام يايىپىشلىق ياز يۈرەكنىڭ يايلىقى،
قىر بويىدىن ھەر سەھەر ئۆچكەمگە چۆپ يۇلغۇم كېلۇر.
مەيلى مەن سولسام سولاي، دېھقان چىرايى سولمىسۇن،



ھەر ئېتىزنى ئۇ ئۈچۈن ھەر تۈن كۆزەت قىلغۇم كېلۈر.

* * *

مەن ساڭا ئاشق بولۇپ قالغانلىقىمۇ تەللىيم،
 ساقلىقىڭدىن بىر ئۈچۈر ئالغانلىقىمۇ تەللىيم.
 ئاڭلىغانسەن، ئەلمىساقىتىن مەن دۇتارسىز يۈرمىدىم،
 سېنى قوشاققا قېتىپ چالغانلىقىمۇ تەللىيم.
 كەتتى كەلكۈندە كۆۋرۈك سەندىن خەۋەر ئالغان كۈنى،
 سەن ئۈچۈن دەرياغا ئات سالغانلىقىمۇ تەللىيم.
 ئات، ئېگەر دەريادا ئاقتى، مەن تىرىك چىقتىم يەنە،
 شۇ پېتى ئالدىڭغا مەن بارغانلىقىمۇ تەللىيم.
 مەيلى كىملىر كەلسە كەلسۇن، بۇ ئىشقىنىڭ ھېكمىتى،
 ئاي يۈزۈڭنى بىر كۆرۈپ يانغانلىرىمۇ تەللىيم.
 مەندە تاقەت پۈتتى يارىم، مەيلى يازدا كەلمىسە،
 قىشتا كەلگەي، دەپ ئوتۇن يارغانلىرىمۇ تەللىيم.
 ئاشقىڭ بولماق سېنىڭ دۇنيادا چوڭ شوھرەت ماڭا،
 يوللىرىڭغا سۇ سېپىپ ھارغانلىرىمۇ تەللىيم.
 سەن تىرىك بولساڭ قاچان، مەنمۇ تىرىك شۇ چاغقىچە،
 كەلمىسەڭ، ھەر ئايدا خەت يازغانلىرىمۇ تەللىيم.

* * *

كۆكتە ئۈچسام قۇش بولۇپ، يارىم ئۈچۈردى، دەپ يۈرەي،



قۇي قولۇڭدا بىر قەدەھ، يارىم ئىچۈردى دەپ يۈرەي.
 يولدا ياتسام مەست بولۇپ ئاشىققا بەلكىم يوق ئەيىب،
 تىللىغانلارغا ئاۋۋال يارىم كەچۈردى، دەپ يۈرەي.
 كەتسىمۇ جىسمىڭغا ئوت سەن زەپ تىرىك قاپسەنغۇ؟ دەپ،
 سورىغانلارغا ئۇنى يارىم ئۆچۈردى دەپ يۈرەي.
 ئىختىيار قىلساڭ ماڭا، تىنمامدۇ ئاخىر بۇ كۆڭۈل،
 ئىشلىرىمنى پۈتمىگەن يارىم پۈتكۈزدى، دەپ يۈرەي.

* * *

سەن گۆھەرنىڭ زاتىسەن، ئالدىڭدا دۇر-زەرلەر بىكار،
 ئېرىدى ئالتۇن ئوتۇڭدا، بولدى زەرگەرلەر بىكار.
 تۈندە كىرسەڭ ئۆي يورۇيدۇ كۈن كەبى ھۆسنۈڭ بىلەن،
 ئۈزلۈكۈڭنىڭ ئالدىدا ئاي، كۈنچە دىلبەرلەر بىكار.
 سەلتەنەتلىك سەھنە گويىا سەن كۆرۈنگەن بارچە جاي،
 مەيلى باغ، مەيلى ئېتىز ئالدىدا مۇنبەرلەر بىكار.
 سۆزدە دانىشمەنلىكىڭدىن بىر كۆيۈك مىڭ بولدىغۇ،
 سەن زۇۋان سۈرگەندە قالدى، بارچە رەھبەرلەر بىكار.
 جۈپ كۆزۈڭدە بار ئىكەن چاقناش دېگەننىڭ ئۆزىكى،
 چاندى چاقناپ، بولدى ھەم ئاسماندا ئەختەرلەر بىكار.
 بىللە بولسام سەن بىلەن باتۇرلۇقۇمدا شۈبھە يوق،
 كەلسە كەلسۇن لەك-تۈمەن ئالدىدا لەشكەرلەر بىكار.
 ئىچمىسەم شەرىپەت لېۋىڭدىن قانغۇچە بۇ پانىيدا،



ئىچكىلى ئۆلگەندە مەن جەننەتتە كەۋسەرلەر بىكار.
شۇ مۇھەببەت ۋە جىدىن كۆندۈم جىمى مۈشكۈلگە مەن،
چۈنكى، سۆيگۈ ئالدىدا ھەر قانچە قەيسەرلەر بىكار.

* * *

بۇ ئىشقتىن ياكى قۇل ۋە ياكى خان خالىي ئەمەس،
مەيلى ئاجىز، مەيلى باتۇر، قەھرىمان خالىي ئەمەس.
بىر ئەزىم دەريا ئېرۈركى بۇ مۇھەببەت، بۇ ئىشقى،
ياخشىلارمۇ ئاقتى ئۇندا، ھەم يامان خالىي ئەمەس.
بۇ باھارمۇ قارلىغاچ كەپتۈ يەنە جۈپتى بىلەن،
بۇ مۇھەببەتتىن، دېمەككى، بارچە جان خالىي ئەمەس.
بۇ كۆرەكتىن ئۆتمىگەننى كۆرمىدى ھېچكىم تېخى،
تاللىماس ئاقلىنى ئۇ، ھەتتا نادان خالىي ئەمەس.
بارچىدىن كۆپ بۇ جاھاندا شۇ ئىشقىنىڭ ناخشىسى،
مەيلى كارۋان مەنزىلى، مەيلى خامان خالىي ئەمەس.
توختىماي كەلدۇق ئوقۇپ داستانلىرىنى بىر ئۆمۈر،
قىسسىلەردىن بۇ كەبى پۈتكۈل جاھان خالىي ئەمەس،
ئەلمىساقىتىن ئەل گۇۋاھ، سۆزلەپ تۇرار تارىخ تىلى،
بۇ ئىشقى غوۋغاسىدىن ھېچبىر زامان خالىي ئەمەس.
ئۆز چىرايىنىڭ ئاشىقى بار، مۇز چىرايىنىڭ مەشۇقى،
بۇ جاھانغا كىم تۆرەلسە شۇ ھامان خالىي ئەمەس.



*

*

*

ئۈزلۈقنىڭغا مەست بولۇپ، يارىم، ئۇنى ئامەت دېمە،
 گۈلگە ئوخشاتقان بويۇڭنى، مەڭگۈلۈك قامەت دېمە.
 بولمىسا خۇلق-مىجەزىڭدە قىزىل گۈلنىڭ ھىدى،
 ئاي يۈزۈڭنى ھەر قاچان ئاشىق ئۈچۈن راھەت دېمە.
 ئاڭلىساق، ئورماندا تۈزىڭمۇ كۈنى چاغلىق ئىكەن،
 ھۆسنى ئۈزىڭنىڭ كۈنلىرى ئىشەرەتتە ھەر سائەت دېمە.
 ھەر كىشىنىڭ دىل ئەمەس، رۇخسارى-رەڭگىگە قاراپ،
 ئايرىماق ياخشى-ياماننى بىزدىكى ئادەت دېمە.
 ئالىملارمۇ قىپقىزىل، تاتلىق دېسەڭ ئاچچىق چىقۇر،
 بارچە ئاشىقنى ئۈزۈڭگە مەھلىيا-ھاجەت دېمە.
 بولمىساڭ ئىچ-باغرى نۇر، تەلەي سېنىڭدە نە قىلۇر،
 ھۆسنى ھۆرلەرگە كىبىر بەرمەيدۇ جۇت-ئاپەت دېمە.

*

*

*

259

قانچە تەل يۈرسەڭمۇ، يار، ھەرگىز تىلەكسىز يۈرمىگىن،
 تاغچە بولساڭمۇ ئۈزۈڭ، ھەرگىز يۆلەكسىز يۈرمىگىن.
 گۈل بولۇپ ياكى پۇراق چاچ، ياكى كۆيدۈر چوغ بولۇپ،
 بىر سۆيۈشكە ئەرزىمەس ئەسلا كېرەكسىز يۈرمىگىن.
 ئامرىقىم، ياشاشقىمۇ ئالەمدە باتۇرلۇق كېرەك،
 تاغدا يۈر، ئورماندا يۈر، ھەرگىز يۈرەكسىز يۈرمىگىن.
 ئېگىلىپ يۈرمەك جىمىگە دەل سازاڭنىڭ خۇلقىدۇر،



قاچ شۇ ئىللەتتىن يىراق، ھەرگىز سۆيەكسىز يۈرمىگىن.

*

*

*

ھەر سەھەرگە بىر سالام ھەر تاڭدا بەر، دەيدۇ ئانام،
 ۋەجى شۇ: ھەرتاڭنى قۇت، ھەرتاڭنى زەر، دەيدۇ ئانام.
 ئەجرى بارلارنى ئۇلۇغلاپ سۆيگۈلۈك ھەر تاڭدا بەر،
 تاڭ قۇياشى بولمىسا گۈللەمدۇ يەر؟ دەيدۇ ئانام.
 كىمدە بولسا ئادىمىلىك، شۇ قۇياشنىڭ نۇرىدۇر،
 شۇ قەلب خۇددى قۇياش چىققان سەھەر، دەيدۇ ئانام.
 ئانىلار سۆزىگە چىنىپۈتمەي يەنە «ياق» دەمدىمەن،
 ئەسلىي تاڭدىن باشلىنىپ كەلگەن سەپەر، دەيدۇ ئانام.
 تاڭ مەھەل كۆرگەن چۈشۈك ئەسلا يامانغا تارتمىغاي،
 تاڭ مەھەل كۆرگەن چۈشۈك بىر خۇش خەۋەر، دەيدۇ ئانام.
 چۈنكى، تەنھا سەن ئەمەس، يورۇيدۇ ئاسمان بىپايان،
 يېزا-قىشلاق، تاغ-دېڭىز، مىڭلاپ شەھەر، دەيدۇ ئانام.
 ھەر سەھەردىن باشلىنار بىر خوپ تىلەكنىڭ ناخشىسى،
 ھەر يۈرەكنىڭ كۈتكىنى ھەركۈن زەپەر، دەيدۇ ئانام.
 ئوقۇغان بامدات نامازى شۇ تىلەكنىڭ شاھىدى،
 شۇندىمۇ دۈشمەن يامان، ئەيلە ھەزەر، دەيدۇ ئانام.
 تاڭ سەھەردەك سۈپسۈرۈك بولسۇن جىمى پەرزەنت دىلى،
 بەختىگە ئەمما كېپىل ماڭلايدا تەر، دەيدۇ ئانام.
 تاڭ سەھەرنىڭ تەسۋىرى بەلكىم خىزىر رۇخسارىدۇر،



ئىككىلەنمەي شۇ سەۋەب باغرىڭنى كەر، دەيدۇ ئانام.

* * *

سەن مېنى يارىم دېسەڭ، جەمئىي بىساتىمدىن كېچەي،
 قول بېرىپ قۇتلاپ سېنى مالۇ ھىماتىمدىن كېچەي.
 سەن نە بولمىقىم بەلكىم خۇدانىڭ تەقدىرى،
 جەندە كىيسەم مەيلى دەپ، ئۇشبۇ سىياقىمدىن كېچەي.
 بولمىسام كەپتەنەرچىلىك جۈپتى بىلەن بولمامدۇ سەت،
 بەلگىلەپ بەرگىن ئۆزۈڭ، يار، مەن يەنە كىمدىن كېچەي؟
 ئەيلىسەم بارىمنى بەربات، بەرگىلى ئەرزىدۇ جان،
 سەن ئۈچۈن ئۈستۈمدە تون، ئاستىمدا ئاتىمدىن كېچەي.
 تەركى قىلغانمەن ئەزەلدىن، بارچىنى ئىشقىڭ ئۈچۈن،
 خالىساڭ ئاسقان قازان، ياققان چىراغىمدىن كېچەي.
 ساڭا نەھاجەت بېھىش يەڭلىغ چىمەن ياكى ساراي،
 گۈلنى كۆرسەم ئۈزگىلى سەۋدايى ئىشقىمدىن كېچەي.
 ئۆز-ئۆزەمنى ئۆلتۈرەننىڭ ئالدىدا «يارىم» دېدىڭ،
 سەن دېمەك، يارىم دېسەڭ ئۇشبۇ غازاتىمدىن كېچەي.
 سەن مېنى يارىم دېسەڭ جەمئىي بالاغا مەن تۇراي،
 مەيلى بىر سۆيىمەي تۇرۇپ، سەنچۈن بۇ باشىمدىن كېچەي.

* * *

بارچە ئالەم تەڭ كۈلەركى، كۈلسە ئۇيغۇر قىزلىرى،



ئايلىنۇر ھەر كىم بېھوشقا سۆيسە ئۇيغۇر قىزلىرى.
ئۆز-ئۆزىنى ماختىدى دەپ ماڭا ئىللەت ئارتمىغىن،
سەنمۇ ماختايسەن بىلەن تۈرسە ئۇيغۇر قىزلىرى،
ئەھلى ئەمگەكتىن تۆرەلگەن نان چىراي، بۇغداي چىراي،
ھۆر-پەرىگە ئوخشتارسەن يۈرسە ئۇيغۇر قىزلىرى.
ئېگىلىپ تەزىم قىلۇر، كۆكسىدە ئىككى قولى،
مويىسىپىنتلارنى قەيەردە كۆرسە ئۇيغۇر قىزلىرى.
ئاق توقاچتەك يۈزلىرىدىن تاپمىغاي ھېچكىم قۇسۇر،
ئايغا ئايلا نامدۇ ئەڭلىك سۈرسە ئۇيغۇر قىزلىرى؟!
ئىككى ئۈرۈم قاپقارا چاچى تەبىئىي قامچىدۇر،
گاھىدا تۇلپار ئېگەرلەپ مىنسە ئۇيغۇر قىزلىرى.
قايسى گۈلكى قايسى قىز؟ ئايرىشمۇ بەلكىم تەس كېلۇر،
باغۇ گۈلزارلىق ئارا گەر كىرسە ئۇيغۇر قىزلىرى.
گۈلگە ئوخشاتساڭ ئۇنى قاتقۇن قىزىل گۈل قوۋمىگە،
كۆيدۇ باغۋەنگە بەلكىم كۆيسە ئۇيغۇر قىزلىرى.

* * *

سەن، گۈلۈم، گۈلزارغا تەۋە ، مەن قورايىلارغا بىراق ،
مەن شۇڭا گۈل ئاچمىدىم ، ئەكسىچە سەندە خۇش پۇراق.
سەندە بۇغداي بەھرى باردۇر ، كۈزدە مىڭ خاماندا چەش ،
كونا خامانلاردا ئۈنگەن ، ئەكسىچە ، مەن بىر قىياق .
تەس مېنىڭ تەڭلەشمىكىم سەندەك تېگى بىر ياخشىغا ،



شۇڭا ، سەن ئاتلىق ئۇزاقتىن ، ئەمما مەن كەلدىم يايلاق .
 ئۆز دېگەنلەر ئاز ئەمەستۇر ئىزنىمۇ كەينىڭدىكى ،
 توي بولۇر ھەر كوچىدا سەن كېلىپ باسساڭ ئايلاق .
 مۇپتىلا بوپتۇ بالاغا قانچىلاپ ئاشىقلىرىڭ ،
 سەن تۈپەيلىڭ كۈنچىلەردىن قانچە رەت يەپتۇ تايلاق .
 مەن جىمىپ كەتتىم شۇڭا ، ناخشاممۇ سۇسلاپ بىر مەھەل ،
 ئالمىسام بولمايدىكەن دۇمبا يېگەنلەردىن ساۋاقى .

* * *

يۈرمىگىن ، كۆڭلۈم ، يەنە سەن خامخىيالغا بېرىلىپ ،
 لاي سامانلىق بولمىسا ، كەتمەمدۇ كۈندە يېرىلىپ ؟!
 گاھ سەمىرسەڭ ، گاھ جۈدەيسەن ، يەتتە كۈن ئوخشاش ئەمەس ،
 يۈرمىگىن تۆت تەڭگە تاپساڭ خۇددى بەگدەك كېرىلىپ .
 كۈنبويى ئاسماندا ئۇچقان قايدا بار قۇش زاتىمۇ ،
 دۆڭگە چىقساڭ گاھىدا ، گاھ چۈشەرسەن سىيرىلىپ .
 توڭلىمامسەن قىشتا جىسىمى ، توڭلىمامسەن قول ، پۈتۈم ،
 چىقىمىساڭ دۆڭگە ئوتۇن تەرمەك ئۇچۇنمۇ ئېرىنىپ ؟
 ئۆز-ئۆزۈڭنى باقمىقىڭ ھاجەتقۇ ئۆز ئەجرىڭ بىلەن ،
 چۈنكى ، سەن كۆكتات ئەمەس پەرۋىشكە ھاجەت تېرىلىپ

* * *



كەتتى ئۆمرۈمنىڭ تېڭى يالغۇز ياتارمەن يارنى دەپ ،
كەچتى دۇنيادىن كۆڭۈل ۋەيرانمەن دىدارنى دەپ .
بارمۇ يار دىۋانىسى ، مەندەك جاھان بىچارىسى ،
كەلدى بۇلبۇل ھەر باھاردا مەنزىلى گۈلزارنى دەپ .
ھەر كۆڭۈلنى بىر ھەۋەس باغلاپتۇ تۆت كۈن بولسىمۇ ،
ئاستى مىلتىق ئۆشنىسىگە بىرلىرى شىكارنى دەپ .
بىرلىرى تورغايىنىمۇ قىلدى قەپەسكە مۇپتىلا ،
قوردى قىلتاق ، سالىدى تور ئاسماندىكى شۇڭقارنى دەپ .
كەچمىدى ئەسلا يۈرەك ، يايىرم ، باھارىڭدىن سېنىڭ ،
بىر مەھەل چۆرەمگە ياغقان ئانچىكى ئاق قارنى دەپ .
تەلمۈرۈپ ئاغزىڭغا مەن يۈرگەنلىرىمگە بولدى كۆپ ،
چىن يۈرەكىڭدىن ماڭا بەرگەن ئۆزۈڭ ئىزھارنى دەپ .
قىلمىسام يىغلاپ تۇرۇپ ئۆز دادۇ ئەرزىمنى ئۆزۈم ،
تۆت ئېغىز سۆزلەيدۇ كىملىر مەن كەبى بىر خارنى دەپ .
ئاقىتى شۆلگەيلەر لېۋىمىدىن ، يار ، ھۇرۇرۇڭدىن سېنىڭ ،
بىلىمىدىم ، يۈردۈمۈم مەندىن سەن كەبى بىزارنى دەپ !؟

* * *

ئەھلى چولپانلار كارامەت كۆرسىتەر كەن سەھنىدە ،
توۋا ، يۇلتۇزلارمۇ پەيت ، ئۆچرەت كۈتەر كەن سەھنىدە .
توز بىلەن بۇلبۇل قاتارى قىستىلىپ قارغوجىمۇ ،
كەلسە - كەلمەس بىر نومۇر ئىجرا ئېتەر كەن سەھنىدە .



مەرىكە - بايرام سەھنىسىنى كۈندە تىڭ - تىڭلاپ يۈرۈپ ،
كۈتمىگەن كىم بىرلىرى پەيدا بولار كەن سەھنىدە .
كەلدى ئىندە كىكە رېئىسسور پۈتكىنى شۇ سودىنىڭ ،
قولتىقىغا تۈلكىلەر سۇ پۈركىشەركەن سەھنىدە .
ئۈستىمۇ ، نا ئۈستىمۇ ، ئىلغاشقا كىمنىڭ قۇدرىتى ،
ھەر بىرى ئۆز ئالدىغا بىر تون پۈتەر كەن سەھنىدە .
ناخشا دەپ ئېيتقانلىرىنى ئاڭلىماق تەستۇر چىداپ ،
بەزىلەر ئەتلەس ئەمەس ، ئەخلەت تۆكەر كەن سەھنىدە .
ئاچمىسا كىندىكلىرىنى ئەسلا بولمايمىش ئۈستۈل ،
شۇ يوسۇن ، بىزدىن ھايا ئاخىر ئۆچەر كەن سەھنىدە .
يېڭى شەيئىمىش تېخى غوۋغا قىلىپ دۇمباقلىرى ،
چايقىشىپ بەل ، ساغرىسىنى قايناپ كېتەر كەن سەھنىدە .
كونا مال بوپقايتۇ ئەمدى ئەسلى مىللەت سەنئىتى ،
مەيلىگە بەرسەڭ قويۇپ ، لاي سۈركىشەركەن سەھنىدە .
قوينى قاسساپ سويىمىسا ، بۇلغايىدۇ قېرىن بارچىنى ،
ئەھلى سەنئەت بولمىسا ، جىنلار ئۆتەر كەن سەھنىدە .

*

*

*

نە كېرەك كۈندە دىدارىڭ ، يار ، ئۇچۇرۇڭ بولسىلا ،
ئاي كەبى ئاسماندىكى تۈنلەرگە نۇرۇڭ بولسىلا .
ئاق توقاچ ، ئاق نان يېمەكەم ھېچقاچان شۈبھە ئەمەس ،
بىر كۈنى ياشلىقتىكى قىزىق تونۇرۇڭ بولسىلا .



باغقا كىرگەندەك كىرەرمەن سەن ئىشىك ئاچساڭ ئەگەر ،
قانچە باغقا بەرگۈسىز دەرگاھ-ھۇزۇرۇڭ بولسىلا .
يوق سېنى ئۇنتۇشقا ھەققىم ، مەن تىرىك ئىشقىم تىرىك ،
مەشۇقۇمىسەن مەڭگۈلۈك ، شۇ بىر غۇرۇرۇڭ بولسىلا .
بار سېنىڭ ئىسسىق تېنىڭنى ئايلىنىپ يۈرگۈم تېخى ،
قانلىرىڭ بوپ ، گەر سوقۇپ تۇرغان تومۇرۇڭ بولسىلا .
ئەل كۆرۈپ ئالمادۇ دەرس كۆرمەك نېسىپ بولغان كۈنى ،
سەھنىسىدە سۆيگۈنىڭ ئالماققا رولىڭ بولسىلا .
گاھ دىدار كۈندە ئېرۇر ، گاھ يىلدا ، قەرنەدە يەنە ،
ئەسقاتار بىر كۈنلىرى كىيىمەككە تونۇڭ بولسىلا .

* * *

كۈندە كەلمەيدۇ سائادەت ، كۈندە كەلمەس مۈشكۈلات ،
مۈشكۈلاتتا ئايرىلار دەل كىم قەلەم ، ھەم كىم پولات ؟
چۈشكىنى يىغلاپ بوۋاقنىڭ يەرگە قىسمەتنىڭ بېشى ،
ئەلمىساقىتىن ئەھلى ئىنسان قايدا بولغان كۈندە شاد ؟!
خاندېمۇ غەم-غۇسسە باردۇر ، بولسىمۇ تاجى سەۋەب ،
كۆپ رىيازەتكە گىرىپتار مەيلى بۆكەن ، مەيلى ئات .
بۇ تىرىكلىك ئىمتىھانى بارچە جان زاتىغا تەڭ ،
بەرگىلى شۇندىن ئۇچۇر تاغلار يارالغان قاتمۇ قات .
تاغنى تاغلار يۆلىگەندەك ، تالغا تالار ھەمنەپەس ،
بۇ ئانا يەر ئەلمىساقىتىن كۆرمىگەن ھېچكىمنى يات .



شۇ غەنىيمەتتۇر بۇرادەر ، قۇت ئەمەسمۇ شۇ يۈرەك ،
خالمايدۇ ئەمما ئۇ مۈشكۈلدە سالساڭ «پەندىيات !»
كىم چىدامدىن تۇتسا قالغان ، كىم جاسارەتتىن قىلىچ ،
قايدا بارسا قۇت شۇنىڭدا ، كەينىنى قىلماس ھايات .
جان رىيازەتسىز چېنىقماس ، تەن جاپانىڭ دوستى ھەم ،
دەيدۇ ئالەم : مۈشكۈلاتنىڭ تەكتىدەدۇر قەنت-ناۋات .

* * *

سەن مېنى بىچارە دېسەڭ ، مەن سېنى بىچارە دەپ ،
چۈش كۆرۈپمىشمەن بۇ ھىجران دەردىگە نە چارە ؟ دەپ .
سۆيگۈ قورقارمىش ئەزەلدە بىر جۇدالىقتىن پەقەت ،
ئەلمىساقتىن بۇ ۋىسالنىڭ تەشۋىشى كۆپتۇر ئەجەپ !
ئويغىنىپ كەتسەم ، يېنىمدا ، شۈكرىكىم ، سەن بار يەنە ،
تاڭ سەھەردە سۆيگىنىم شۇڭلاشقا بولماس بىئەدەپ .
سۆيگۈ سەر كەردە جاھانغا ، سۆيگۈسىز جان يوق تىرىك ،
ئەسلا يۈرمەڭلار ئۇنى ئاددىي ئۇقۇم-ئىبارە ، دەپ .
يۈرگىنىمگە بۇ ۋىسالدىن ئەنسىرەپ بولدى ئۇزاق ،
ماڭا قىلماڭلار نەسبەت بولمىغىن ئاۋارە ، دەپ .
قەلىمىم يازدى شۇڭا ھەق ئەھلىنىڭ قەلبى بىلەن ،
بولمىغاي يار تاپقىچە ھەر بىر كۆڭۈل سەكپارە ، دەپ .
قۇت شۇنىڭدا ، ئوت شۇنىڭدا ، قۇتريالماس قىش-ئاياز ،
بارچە باغقا يەتكۈزۈڭ : سەنچۈن باھار ئاشكارا ، دەپ .



يارنى ياتتىن ئەنسىرەشمۇ چىن ساداقەتنىڭ ئىشى ،
 قويۇۋەتمەڭلار كوڭۋولنى كوڭكىتىكى سەبىيارە ، دەپ .

* * *

تاغنى كۆرسەم ئۆرتىنەرمەن مەنمۇ تاغ بولغۇم كېلىپ ،
 باغنى كۆرسەم كۆك چىمەنلەردە تۈنەپ قونغۇم كېلىپ .
 ھەرە بولسام بارچە گۈلنىڭ شىرنىسى بولسا مېنىڭ —
 دەپتىمەن گۈل زاتىنى ھەرجايدىن ئاخشۇرغۇم كېلىپ .
 بۇ مېنىڭ تەنتەك تىلىم كوڭلۈمنى ئىزھار ئەيلىدى ،
 كەچۈرۈڭ ، يۈگۈرۈپتىمەن بۇلبۇلغا باش قويغۇم كېلىپ .
 شۇ ھامان كەتتى خىيالىم ئات چېپىپ دەريا تامان ،
 ناخشا ئېيتقان تۈنبويى بۇلبۇلغا سۇ سۇنغۇم كېلىپ .
 ئارزۇلار سۈرەتكە چۈشتى بەسلىشىپ ئارمان بىلەن ،
 نە ئىمىش كۆپكۆك بۇلاق ، جەننەتتە يۈز يۇيغۇم كېلىپ .
 بار مېنىڭ بولغۇم گۈزەل ، يۈرگۈم گۈزەللەر قوۋمىدە ،
 قويغىلى كۆكلەمدە كۆچەت بىر ئورەك ئويغۇم كېلىپ .
 ئايلىنىپ مارجانغا مەيلى كەتكىنىم ئاندىن ئۇلۇغ ،
 بارچە قىزلار بويىدىن چۈشمەي ئەبەد تۇرغۇم كېلىپ .
 قالمىسام دەيمەن جىمى ئەھلى پاراغەت قوۋمىدىن ،
 توپنى كۆرسەم ئالدىرايمەن بىر توخۇ سويغۇم كېلىپ .
 يوق مېنىڭ بولغۇم گاداى ، جۇلدۇر كېپەندە يوق شەرەپ ،
 ئويلىسام ھەسرەتتىمەن ، ئۆتمۈشكە ئاھ ئۇرغۇم كېلىپ .



بىر ئوغۇل ئەردىم ئەزەلدە ئارزۇلۇقتىن-ئارزۇلۇق ،
ئارزۇسىزلىرىنى جاھاندىن يۈرىمەن يۇلغۇم كېلىپ .

* * *

مەن باھارنى سەندىكى تالدەك قىياپەتتىن كۆرەي ،
شاخلىرىڭنى ياپپىشىل ئەخلاق-دىيانەتتىن كۆرەي .
كەل يېقىن ، تاتلىق تىنىقلار ئىككىمىزگە يات ئەمەس ،
لەۋ قىيامى باشقىدۇر ، شۇنداق ھالاۋەتتىن كۆرەي .
باغقا ئوخشاپ تۇردى باغرىڭ ھەر باھار كەلمەي تۇرۇپ ،
مەيلى قىش-ياز بەھرى باغ مىسلى پاراغەتتىن كۆرەي .
بار سېنىڭ سايەڭدەمۇ گويلا قىزىل گۈلنىڭ ھىدى ،
مەن باھارنى سەندىكى دائىم سائادەتتىن كۆرەي .
ساڭا باقتىم ئەڭ ئاۋۋال ، دوستلار باھار كەپتۇ !-دېسە ،
ئىزدىگەننى سەندىكى شۈكرى-قانائەتتىن كۆرەي .
ئىككى دۇنيالىق يۈرەكتە ماڭا ئىخلاسلۇق كېرەك ،
شۇ ھۇزۇرنى سەندىكى ئاندەك ساداقەتتىن كۆرەي .

* * *

ئالتە كۈن ئايرىلغىنىمغا يارنى يۈردۈم سېغىنىپ ،
سېغىنىش قانداق رىيازەت ؟- مەنمۇ كۆردۈم سېغىنىپ .
شۇ سەۋەب يازغان خېتىڭ ئۇلغايىتى ئوتنى باشقىدىن ،
خەتلىرىڭنى كۈندە بىر كۆرۈمگە سۈردۈم سېغىنىپ .



سۆزلىسەم گاه مەن ئېگىز-پەس ، سورسا ئەل ۋەجىنى ،
 تەس ئىكەن ، يارنى ، دېمەك ، سەۋدايى بولدۇم سېغىنىپ .
 بۇ ئۇزۇلمەس رىشتىدىن بولغايىمۇ يا قول ئۈزگىلى ،
 مەيلى يىغلاپ قاقشسام ھىجرىتىگە كۆندۈم سېغىنىپ .

* * *

كەپتىمىز ئاۋۋال ياشاپ ، ئاندىن ، بۇرادەر ئۆلگىلى ،
 ئىقتىدار يوق ۋە لېكىن قانداق ياشاشنى بىلگىلى .
 بولدى بىزگە بۇ ھەقىقەت بەلگىلىك ئەڭ ئاخىرى ،
 بىر چىدام لازىم ئىكەن ئاۋۋال جاپاغا كۆنگىلى .
 بىرلا پۇرسەتلىك جاھان بۇ ، ئۆزگىسى يالغان تامام ،
 بىز ئەمەسمىز گۈل-گىياھ كۆكلەمدە قايتا ئۈنگىلى .
 بۇ ھاياتنىڭ قەدرىنى بىلمەكمۇ ئاقىلنىڭ ئىشى ،
 بىز يارالغانمىز ئاگا ئاۋۋال شۇڭا گۈل تەرگىلى .
 بۇ كۆڭۈل ھېكمەتلىرىگە شۇندىمۇ مىڭ ئاپىرىن ،
 ئاپتۇ ئىنسان تەڭرىدىن ئىمكان ئىشقى بىلدۈرگىلى .
 بىز تۈگۈل قۇشلارمۇ شۇ ھىجران ، ۋىسال غوۋغاسىدا ،
 چاڭگا تىزماقتىن نىشان ، ئەلۋەتتە ، ئەۋلاد كۆرگىلى .
 ئەمگىكىڭ جور كەلمىسە ئەمما مۇھەببەتكە سېنىڭ ،
 ئەرزىمەيسەن ، دەيدۇ دۇنيا ، كۆيگىلى ، سۆيىدۈرگىلى .
 تەقدىرىڭنى تەلتۆكۈس قىلماق قىيىن تەلەي بىلەن ،
 بىللە تەر تۆكمەي تۇرۇپ ھەم سۆيگىلى ، سۆيىدۈرگىلى .



*

*

*

مېنى مەست قىلغان مۇھەببەت سېنى ھەم ساق قويمىغاي ،
 سېنى جۈپ قىلغان خۇدايىم مېنى ھەم تاق قويمىغاي .
 سەن كەبى بىر گۈل تېرىلگەن يەرنى ھەركىم قۇتلىشار ،
 بۇ يۈرەكىمۇ مېنىڭ تەقدىردە ھەم ئاق قالمىغاي .
 گەر نېسىپ بولساڭ ماڭا شۇئان تىلەكم شۇ مېنىڭ :
 ئارقىمىزدا دات كەبى بىزدىن يامان ئات قالمىغاي .
 بېغىمىزدا بىر تىكەندىن بىر ئۆمۈر شۇملۇق كېلۈر ،
 ئاچتىن ئۆلسە مەيلى دۈشمەن ، دوستلىرىم ئاچ قالمىغاي .
 ئىككىمىز تىككەن كۆچەت ھەر ياز پىشىپ مەي باغلىسۇن ،
 شاخلىرى بولسۇن سېخىي ئەل رىزىغا قاق قالمىغاي .

*

*

*

يارنى سۆيۈمەكلىك ئۈچۈن ياردىن مۇھەببەت كۈتكۈلۈك ،
 قانچە ئېزگۈ بولسىمۇ ، ھەر ئىشقا بىر پەيت كۈتكۈلۈك .
 تەڭرى نۇسرەت بەرگىچە نە تاپتى ئىنسان ئالدىراپ ،
 قانچە قەيسەر بولسىمۇ باتۇرمۇ نۇسرەت كۈتكۈلۈك .
 يامغۇرىڭدىن ئايلىنماي ، ئاسمان ، سېنىڭ دېھقان ئۈچۈن ،
 بولسا مەيلى ھىممىتى ، تاغدىنمۇ شەپقەت كۈتكۈلۈك .
 ئېيتقىنا ، تەر تۆكمىسەڭ تەلەي سېنىڭدە نە قىلۇر ،
 مەيلى تەر بىر تۈزگە بۇغداي ، تەردە بەرىكەت كۈتكۈلۈك .
 ھەر تائام پىشماق ئۈچۈن ۋاقتۇ قەرەل ئوخشاش ئەمەس ،



ھەر بىرىگە شۇ سەۋەب ئايرىمچە مۆھلەت كۈتكۈلۈك .
 ياخشىلارنىڭ ئالقىنىدا ياخشىلارنىڭ رىزقى بار ،
 ياخشىلاردىن چاڭقىساڭ كەۋسەرۇ شەرىپەت كۈتكۈلۈك .
 نائۇمىدلىرىنى نادانلار قوۋمىگە قوشماق دۇرۇس ،
 بىئەقىللەردىن جاھان شۇڭلاشقا ئەخلەت كۈتكۈلۈك .
 سەبرە قىلساڭ كۆك غورىدىن ھالۋا پۈتكەي بىر كۈنى ،
 گۈل ئېچىلغۇنچە شۇڭا ، بۇلبۇلمۇ يۇرسەت كۈتكۈلۈك .
 ئالدىراپ ئۈزمەي ئۈمىد جۈپتى دېرەكسىزلەرمۇ ھەم ،
 كەم دېگەندە يارىدىن ئاخىرقى بىر خەت كۈتكۈلۈك .

* * *

ئالدىراپ دەردىڭنى ئېيتما، كۆڭلى خۇشنىڭ كارى يوق ،
 ئەلمىساقىتىن ھەق بىلەن ۋىجدانى سۇسنىڭ كارى يوق .
 ياتقا ياتلار يىغلىغايىمۇ ئۆز قاياشى بولمىسا ،
 يەردە مىڭ گۈل سولسىمۇ ، ئاسماندا قۇشنىڭ كارى يوق .
 ئۆلدى كىم ، مۇشتلاشتى كىم ؟ ئەسلا ئىشىك ياپماس قاۋۇق ،
 پۇلغا ساتسا بولدى مەيىنى ، مەيپۇرۇشنىڭ كارى يوق .
 كەلسىمۇ لەمشىپ قىيان يۇرتنى قىيامەت قىلغىلى ،
 كۈنچۈبۈي پاتقاق يېگەچ ، ئۆردەك گومۇشنىڭ كارى يوق .
 يول تاپالماي قانچە توشقان ئۆلدى ھەسرەت ئىلىكىدە ،
 قوينىدا يىغلايدۇ كىم ؟ پۈتكۈل قومۇشنىڭ كارى يوق .
 نېمە كۈندە قالدى بۇغداي پىشقىچە بىنەمدىكى ،



ۋراقىرار «سۇ!» دەپ يەنە ، ئەمما گۈرۈچنىڭ كارى يوق .
 ئۆتتۈغۇ شۇنداق زامانلار ھەر كىشى ئۆز غېمىدە ،
 يا قېرىنداش ، يا تۇغقان ، يا تونۇشنىڭ كارى يوق .
 نە خىيانەت ، نە ھارام ئەھلى ئەمەلدارلار ئارا ،
 تاڭلا مەھشەرگە تامام ئىخلاسى بوشنىڭ كارى يوق .

* * *

ھەققە ئوق ئاتقان كىشىنىڭ ئۆزى كۈلدۈر ئاقىۋەت ،
 ھەققە تون ياپقان كىشىنىڭ ئۆزى گۈلدۈر ئاقىۋەت .
 تاجى بارلار تاغ ئەمەستۇر ، تاجى يوقلار قۇل ئەبەد ،
 ئەلنى قۇل قىلغان كىشىنىڭ ئۆزى قۇلدۇر ئاقىۋەت .
 ھەقنى كۈنلۈك ئەيلىگەنلەر دەۋرىدىن كۆرمەس تومۇز ،
 ئىككىلەنمەي ماڭ ، گۈلۈم ، شۇ ئەسلىي يولدىر ئاقىۋەت .
 ھەقنى كۈيلەپ ناخشا ئېيتقان ھېچ كۆڭۈلدە خار ئەمەس ،
 خۇشناۋا بۇلبۇل بىلەن ئاۋازى بىردۈر ئاقىۋەت .
 كىم ھەقىقەت ئىشقىدا چەكسە رىيازەت بىر ئۆمۈر ،
 روھى جەننەتكە ئۇنىڭ جەزمەن قوبۇلدۇر ئاقىۋەت .
 ھەقنى تەگەپ سۆزلىگەننى تەكتى جېدەلخور دېمەڭ ،
 قاقلىنارغا ئەھلى جان ئۇ خۇددى كۈندۈر ئاقىۋەت .

* * *

بىقارار قىلما مېنى مەيلىڭنى بەرگىڭ بولمىسا ،



مەن بىلەن بۇغداي تۈگۈل تېرىقمۇ تەرگىڭ بولمىسا .
 نە ئېتەي پال ئاچقۇزۇپ ، ئىخلاس قارارىڭدىن سېنىڭ ،
 مەن بىلەن مەنزىلدە بىر زەمبىل كۆتەرگىڭ بولمىسا .
 نە ئېتەيكى ، ئىككىمىز ئىككى چىرايلىق باغ تۇرۇپ ،
 ياغسا سۆيگۈ يامغۇرى ، ئەمما كۆكەرگىڭ بولمىسا ؟!
 مەندە تاقەت نېمە قىلسۇن كۈندە سايەڭدەك يۈرۈپ ،
 ئاچ ھۇزۇرۇڭنى ، دېسەم ، باغرىڭنى كەرگىڭ بولمىسا .
 سەن تۈپەيلىڭ بۇ يۈرەككە نە زامان ئوت كەتكىلى ،
 مەڭگۈ كۆيسۇن كۆيسە ئۇ ، مەيلى ئۆچۈرگىڭ بولمىسا .
 بۇ يۈرەك بىر سەن ئۈچۈن ھىجرانغا تۆرەلگەن ئەمەس ،
 زورلىمايمەن مەن بىلەن ئەخلەت سۈيۈرگىڭ بولمىسا .
 ئەلىمىساقتىن گۈل ئۇلاشتۇر بۇ مىراس-جۈپلۈك دېگەن ،
 گۈللىمەيسەن بۇندىكى راھەتنى كۆرگىڭ بولمىسا .
 چىن ۋاپادار مەنچىلىك چىقمايدۇ بەلكىم ئىزدىسەڭ ،
 مەيلى ئاشىق نە ئۆزى ؟ ئۆمرۈڭدە بىلىڭىڭ بولمىسا .

* * *

بولمىسا ئەجرىڭ ، بىكار ئالەمچە غايەڭ بولسىمۇ ،
 بىر ئۆمۈر غايەڭ ئۈچۈن قىلغان رىئايەڭ بولمىسا .
 «سەندە تۇرماپتۇ بۇ دۆلەت، مەندە بۇ مەينەتمۇ ھەم»
 ساختىنىش ھەقلىق ئەمەس ھەر كىمگە سايەڭ بولسىمۇ .
 ئۇنى قۇت-ئابرويىدىن مىننەتنى مىنگەنلەر تامام ،



داڭلىما كىملىرىگىدۇر ھەر كۈن ئىئانەڭ بولسىمۇ .
ماڭمىساڭ ، مەنزىل سېنى ھەرگىز ئېلىپ كەتمەس كېلىپ ،
يەتمەسەڭ ، ئارماندىسەن مەنزىل-نشانەڭ بولسىمۇ .
سۇ مەدەتكار بولمىسا ، باغلاردا گۈلزار نە قىلۇر ،
يادقا ئالما ئالدىراپ ، مەشھۇر ئىبارەڭ بولسىمۇ .
تاڭلا بەش كۈندىن كېيىن ئەلدىنمۇ تەگكەي نەپ ساڭا ،
گەر بۈگۈن كەلگەندە جۈت ئەلگە ھىمايەڭ بولسىمۇ .
ئۈچكە چاققان چىشلىرىڭنىڭ تۆھپىسى ئۈتۈلمىگاي ،
كارغا كەلمەسلەر ئۈچۈن قىلغان كىنايەڭ بولسىمۇ .
سۇنغىنى سۇنغان ، قولىڭدىن چۈشسە يەرگە بىر كۈنى ،
بىلمىسەڭ ئاسراشنى بۇرچ ، ئالتۇن پىيالەڭ بولسىمۇ .

*

*

*

سەن ئەجەب تەنھا يۈرۈپ قالدىڭ جاھانغا بىر كېلىپ ،
نە ھۇزۇر ئالغاي كىشى يالغۇز سەپەرگە ئاتلىنىپ ؟!
سەندە تالقان ، مەندە ئاق نان ، شۇمۇ تەڭلىك بولدىمۇ ،
سەندە تەنھالىق مېنى قىلمامدۇ ئەلۋەتتە غېرىپ ؟!
بۇ جاھاندا ، ئېيتقىنا ، ئايسىز كېچىگە كىم ھېرىس ،
ئاي ئەمەسمۇ يار دېگەن ، تۇرمامدۇ جانغا جان قېتىپ ؟
بىر چېچەك گۈل ئاچمىساڭ ، شاخىڭدا مېۋە نە قىلۇر ،
نە ھۇزۇر مۇنداق ياشاشتىن ، شۇ پېتى كەتسەڭ قېرىپ ؟
بارچە مەخلۇق چۈپ يارالدى ، سەن پەقەت تەنھا ئەجەب ،



قانچە مۇزلار كەتتىغۇ تاغلاردىمۇ ھەتتا ئېرىپ !
رەنجىدىڭ كىمدىن ، قەيەردە ، ياكى ئىچتىڭمۇ قەسەم ،
سەنمۇ دېھقاندىك گويا بولمامدۇ ئۆتسەڭ يەر تېرىپ ؟
بۇ جاھاندا بارچىدىن تەس ، دەيدۇ ، تەنھانىڭ كۈنى ،
بولسا يارىڭ يۈرگىلى ئوبدان ئېرۇر قەددىڭ كېرىپ .
بىر جاۋاب ئالماي سېنىڭدىن بۇ دىلىم تاپماس ئارام ،
مەيلى بەرسەڭ بەر ماڭا ئاشۇ يۈرەكىڭنى يېرىپ .

* * *

دۇر يىغىپ ، دۇنيا يىغىپ ، سەنسىز ماڭا نە تارتقۇلۇق ،
بارچە دۇنيا راھىتىدىن مەن ئۈچۈن بىر سەن ئۇلۇغ .
تەلتۆكۈس سەۋدايى تۇرسام بىر سېنىڭ ئىشقىڭ بىلەن ،
بۇ قوشاقنى «يار-يار» دەپ، مەن تۇرۇپ كىم قاتقۇلۇق ؟
بۇ جېدەلدىن جان ئاياپ يۈرگەننى ئاشىق ئويلماڭ ،
لايغەزەللەر ئەسلىدە قاتماي قوشاق ، جىم ياتقۇلۇق !
يارى يىللاپ كەلمىگەنلەر يىغلىماستىن ئەكسىچە ،
سايىرىشىپ كاككۇك كەبى رىزقىغا ئۆرۈك قاققۇلۇق .
كەتسە كاككۇك ، قىش ئۆتۈپ كۆكەلمدە كەلمەمدۇ يەنە ،
يارى كەتكەنلەر يەنە نە دەپ خىيالغا پاتقۇلۇق ؟!
گاھ جۇدالىق ، گاھ ۋىسال سۆيگۈ-مۇھەببەت قىسقىسى ،
ئەسلىي ئاشىق ، يارى ئاقسا سۇدا بىللە ئاققۇلۇق !



*

*

*

بۇئالەم ئالتە كۈنلۈكتۈر، ئەجەب قەدرىگە يەتمەيمىز ،
ۋاپاسىزلىقنى تەن ئالماي، جاھاننى بىۋاپا دەيمىز .
ئۇرۇق-تۇغقان، قېرىنداش-دوست ئۆنەر رىنجىش ئارا، چۈنكى،
قەدىردانلىقنى سۆزلەيمىز ، قەدىردانلارچە سۆيمەيمىز .
تالايىلار ئاشىنا بولدۇق بېرىپ دىل نەپسى شەيتانغا ؟
كۈنىگە خام خىياللاردىن تۈمەن خاماننى چەشلەيمىز .
قازا يەتسە ھالاللىققا ، ھاراملىق ناخشا ئېيتىمامدۇ ،
ھالاللىق ئەھلىنى بەلكىم شۇڭا ھەر جايدا قەستلەيمىز .
گويا مېھمان ئېرۇر ئىنسان كېلەردىن كېتەرى تېز ،
ئەمەسمۇ ئۆزىمىز مېھمان ، نېچۈن مېھماننى بىلمەيمىز ؟
بوۋاق روھىغا ئاق سۈتنى مىسال قىلغان كىتاب كۆپتۈر ،
نېچۈن شۇ روھىي پاكلىقتىن زامان ئۆتكەنچە چەتنەيمىز ؟
خۇدايا ، ئايرىما بىزنى ئۆمۈرلۈك ئادىمىلىكتىن،
پەقەت شۇ ئادىمىلىكنىڭ سۈيى بەھرىدە كۆكلەيمىز !
غەنىمەت بىلمىسەڭ تاڭنى تامام ھەر كۈندە غاپىل بىز ،
كۆڭۈللەر كەينىدىن قۇتراپ، شۇڭا باغلاردا كەچلەيمىز .
جاۋاھىر ئىزدىگەنلەرگە بۇ دۇنيادا رىيازەت كۆپ ،
نېچۈن بىز شۇ رىيازەتنى جاھان بەختىگە چەكمەيمىز ؟

*

*

*

جاھاندىن كەتكىچە ، دوستۇم ، يېنىڭدا ياخشىلار بولسۇن ،



ئىلاھىم ، ياخشى كۈنلەرمۇ ياماندىن ساقلىنار بولسۇن .
يېنىڭدا ياخشىلار بولسا بولارسەن ئەھلى گۈلزارنىڭ ،
ساڭا شۇ ياخشىلار مەڭگۈ ئاسار بولساڭ تۇمار بولسۇن .
تېرىقچە بولسىمۇ گەر ھەق ، يېڭەر تاغلارچە تۆھمەتنى ،
قۇياش ھەقتۇر ، بۇلۇت قايرىپ قۇياشقا قاقلىنار بولسۇن .
سېنى دەپ ياخشىلار غوۋغا كۆتۈرسە سوتىدا ھەقنىڭ ،
بېشىڭنى بارچە ھەق ئەھلى كېلىپ بىللە سىلار بولسۇن .
يامان ، يايخشىلىق مەيلى ، جىمى ئىش يايخىشىدىن كەلگەي ،
تاياق كەلسە ھەقىقەتتىن ، شۇلار دەررە ئۇرار بولسۇن .
سېنى گەر ئىمتىھان قىلماق زۆرۈر بولسا ، يەنە ئاۋۋال ،
شۇئان ھەم يايخشىلار قوۋمى بېرىپ ئۆزى سىنار بولسۇن .
سېنى گەر ئەھلى قۇللارغا قوشۇپ خارلاش زۆرۈر بولسا ،
تامامۇ يايخشىلار ئۆزى كېلىپ ھەم قۇل قىلار بولسۇن .
گۈلۈڭ سولسا قاباھەتتە ، سېنىڭ قەلبىڭ بىلەن يىغلاپ ،
جىمىدىن يايخشىلار ئاۋۋال ئېلىپ سۇغا چىلار بولسۇن .
جاھاندا يايخشىلار بار جاي تۇيۇلدى بارچىگە جەننەت ،
شۇلارغا ھەر كۈنى قەلبىڭ دىدار ئىزدەپ خۇمار بولسۇن .
مۇبادا يايخشىلار بەرسە ساڭا ، داغ سۇمۇ زەمەمدۇر ،
تېمۇزدا يايخشىلار ئۆزى ساڭا قوغۇن تىلار بولسۇن .
خۇدانىڭ قۇدرىتى چەكسىز ، شۇ قۇدرەت ۋەجىدىن ئاندا ،
گىياھقا ئايلىنىپ كەتسەڭ قىزىل گۈللەر ئۈنەر بولسۇن .



*

*

*

پەزىلەت تۇرىدۇر ۋىجدان، قەلب قانۇندۇر ۋىجدان ،
 جىمى خىسلەت ئۈچۈن سۇلتان ، يەنە مەشھۇرىدۇر ۋىجدان .
 ئادالەت بايرىقى چۈشمەس قولىدىن تەڭرى بەرگەن ! دەپ ،
 رەزىللىكنى ئاسار دارغا ھەقىقەت شاھىدۇر ۋىجدان .
 ئەگەر ئۇ سەھنىگە چىقسا چۆمەر تەنتەنىگە دۇنيا ،
 تۈمەنلەپ ئەۋلىيا ئېيتقان نىجاتلىق خورىدۇر ۋىجدان .
 قۇياشتا داغ-خىرەلىك بار ، لېكىن ۋىجداندا بۇ ھال يوق ،
 مۇقەددەسلىكتە تەڭداشسىز ھايات دەستۇرىدۇر ۋىجدان .
 كىشى ۋىجداندىن ئايرىلسا، ئۇنىڭ رەسۋالىقى شولىدۇر ،
 جىمى ئىنسان ئۈچۈن چۈنكى، شەرەپ-شان يولىدۇر ۋىجدان .
 ئۇنىڭدەك قايدا بايلىق بار ، ئۇنىڭدەك قايدا ئۇزلۇق ھەم ،
 سېنىڭ روھىڭدىكى ، كۆڭلۈم، جىمىگە داھىيدۇر ۋىجدان .
 ئاڭغا پۇل يالۋۇرار ، ئەمما ، ئۇ ئەسلا پۇلغا كۆز سالماس ،
 ئەگەر قەدىرىنى بىلگەنگە خۇدانىڭ نۇرىدۇر ۋىجدان .
 ئەمەس پۇل ، ئەكسىچە ۋىجدان مېنى ھۆرمەتكە يەتكۈزگەن ،
 تۈمەن شۈكرى ، بۇ ئۆمرۈمنىڭ تالاي مەزمۇنىدۇر ۋىجدان .

*

*

*

ئەسلىدىن ئۆز دەپ جاھاندا بارچە گۈللەردىن سېنى ،
 كەلگىنىم راست ئۆز بىلىپ ھەم ناخشا-كۈيلەردىن سېنى .
 تەڭ ئۆلۈپ كەتسەك مۇبادا ، بولسا گەر جەننەت نېسىپ ،



قىيىنلارمەن ئايرىيالماي ، ئۇندا ھۆرلەردىن سېنى .
ئۈزلىقنىڭ ئۇيغۇرلىقىڭدا ، ئەقلى ئەخلاقىڭ خىزىر ،
تەرك ئېتىپ بولغايىمۇ پېقىر بۇ كۆڭۈللەردىن سېنى .
سەندە پۈتتى يېزىلىپ ، ئىخلاس ، ساداقەت قامۇسى ،
ئايرىماق تەس تۈندە ئاي ، تاڭ ئاتسا كۈنلەردىن سېنى .
يارى يوقلار مەن كەبى دۇنيادا ئامەتلىك ئەمەس ،
ساقلىغايىكى بىمەھەل تەڭرىم ئۆلۈملەردىن سېنى .
ئۈزلىقى ئاشمامدۇ ئالەمنىڭ سېنىڭ ھۆسنىڭ بىلەن ،
ئېيتسا ، لوقمانغا ئىگەم بەرگەن ئۆمۈرلەردىن سېنى .

* * *

دالدىدا يۈرسەك ، گۈلۈم ، بىزنى جاھان كۆرمەيدىكەن ،
كۆرمىگەنلەر تەككىمىزنى زەررىچە بىلمەيدىكەن .
بەرمىسە دىللار تونۇشلۇق ، سۆيىمسەك دۇنيانى بىز ،
يات كۆرۈپ دۇنيامۇ بىزنى ھېچقاچان سۆيىمەيدىكەن .
قىل تەرەددۇت ، ئايلىنىلى ئەل كەبى بىزمۇ جاھان ،
بەنت-بۇرۇختۇملۇققا ئەمدى بۇ كۆڭۈل كۆنمەيدىكەن .
قات قوشاقلار تارىخىڭنىڭ تەككىنى تاتىلاپ تۇرۇپ ،
قۇمغا كۆمگەننى شامال ، ئەمما قوشاق كۆممەيدىكەن .
سەن مۇقاملار ئېيتىمساڭ بولمامدۇ ئەجدادىڭ ھالاك ،
كۈللى ئالەم ياخشىلارنىڭ نۇرىدا گۈللەيدىكەن .
بىللە چىقسۇن بىزگە سادىر ، نۇزۇگۇم ھەمراھ بولۇپ ،



ئەلمساقىتىن ھېچ كىشى بىزدەك مۆكۈپ يۈرمەيدىكەن .

* * *

سەن كۆرۈنگەن كوچىلارغا بىر كىرىپ چىققۇم كېلۇر ،
 ئۇندا كىم بار سەن بىلەن مۇڭداشقىدەك ، ئۇققۇم كېلۇر .
 سەن كۆرۈنگەن باغقا كىرمەك دەل بېھىشنىڭ راھىتى ،
 سەن تۈپەيلىڭ مەنمۇ شۇ باغدىن ماكان تۇتقۇم كېلۇر .
 بولغۇسى ئون كۈن ئاۋات سەن كۆرۈنگەن رەستىلەر ،
 قوشۇلۇپ قۇش قوۋمىگە مەنمۇ شۇئان ئۇچقۇم كېلۇر .
 مەن سېنى يارىم دېسەم ، چىنپۈتمىگەنلەرنى تامام ،
 نەچچە رەت قول باغلىشىپ سۆيگۈڭ بىلەن ئۇتقۇم كېلۇر .
 ئۇلغىيار كۆكلەم ھىدى چىققاندا سەن كۆك تەرگىلى ،
 كەلسە كۈز ھۆسنىڭنى مەن ئالتۇنغا ئوخشاتقۇم كېلۇر .
 قىلدى يۈز مىڭ تەرىپىڭنى ئەلمۇ ، مەن بىر قىلغىچە ،
 بۇ غەزەلنى شۇڭا ، يار ، شۇ يەردە توختاتقۇم كېلۇر .
 بولمىسا تۆت كۈن ئۇچۇرۇڭ ، كۈندۈزى ئۆي ئاخشۇرۇپ ،
 تۈنبويى ھەر بىر ئىشىكىنى توختىماي قاققۇم كېلۇر .
 كەلسە قىش سوغ چاقىلى ئاۋۋال سېنىڭ قايغۇڭدا مەن ،
 سەن ئۆتەر يوللارغا گۈلخان ھەر سەھەر ياققۇم كېلۇر .

* * *

كېلىمىز بىر يول بىلەن تەقدىرگە يۆلەپ بىر تىلەك ،



ئوخشماس خۇي-پەيلىمىز ، ھەركىمدە تەدبىر بىر بۆلەك .
بىرىمىز ئوغرى ، قاراچى ، رىزقىمىز بولدى ھارام ،
ھەرلەر ئەمما ھەسەل يىغماقتىدۇر باغلاپ كۆنەك .
بالىلار بولدى چېكەرمەن يول تۇتۇپ ئۆلمەككە ھەم ،
دادىلار قوغۇن تېرىپ تارتماقتا مۇشكۈلدە چۆنەك .
پارىخورلار نەپسىگە كەتتى شەھەرلەر بەرىكىتى ،
ئۆزلىرىنى كۆمگىلى دەل ئۆزلىرى قازدى ئورەك .
بىرلىرى بولدى قىمارۋاز ، تىككىنى ئەلنىڭ پۇلى ،
شۇنچە قىلمىشتىنمۇ توۋا ، قورقمىغان قانداق يۈرەك .
قويندا خۇپىيانە مىلتىق كۈنبويى قوي ئوۋلىشۇر ،
گەر يامانلىق قىلسا تۈلكە بولدى بۆرە بىر تىرەك .
«بەزىلەر» ، دەپ بەردى تەبىر شۇنچە زور ئىشلارغىمۇ ،
چۈنكى ، بوپقاپتۇ گۇناھنى شۇ بىلەن ياپماق كېرەك .
قىر بېشىدىن شۇمبۇيا تاشلانمىسا تۈپتىن يۇلۇپ ،
ئادىمىيلىكتىن سېنىڭ تەرگەنلىرىڭ يايماس پېلەك .
كەمبەغەللىكنى خۇدادىن كۆرگىنىڭ تۆھمەت تامام ،
نەپسىمىز سۈرمەي تۇرۇپ بىخ ، ئەقلىمىز تۇتسۇن پورەك .
سەجدە قىلغان بىكاردۇر كۈندە تاڭدىن تۈنگىچە ،
گەر كېتىۋەرسەك شۇ يولدىن تەڭرىمۇ بولماس يۆلەك .

*

*

*

قۇتقۇزار كىملىر كېلىپ ھىجران-پىغانلاردىن مېنى ،



يارنى دەپ بەرگەن بەدەل ، تارتقان زىيانلاردىن مېنى .
گەر خۇدا يەتكۈزمسە ، مۇنداق ئىشقىنىمۇ كېچەي ،
ئەتمسە ئازاد يەنە شېرىن خىياللاردىن مېنى .
ئاغرىماي چىقمامدۇ جان ، تەقدىر يەنە يار لېۋىدىن ،
ئەيلىسە مەھرۇم ئەگەر ئىچكەن قىياملاردىن مېنى .
ئۆز-ئۆزۈمنى ئۆلتۈرەر مەن ، ئېھتىمال ئالغاي سۈرۈپ ،
ئەتتىيازدا بەلكى ئەل ، كەلگەن قىيانلاردىن مېنى .
گاھ ئۆزۈمنى تىللىسام ، گاھ تىللىدىم تەقدىرنى مەن ،
نېرى قىلغايكى ئەقىل كۈرمىڭ سوتاللاردىن مېنى .
چۈشلىرىمگە چىنىپۈتۈپ يۈرگەنلىرىمۇ ھەق مېنىڭ ،
چۈنكى ، تەڭرىم قۇتقۇزار ئايرىپ تۇمانلاردىن مېنى .
نەق زۇلۇمغۇ بولسا ھىجران بارچە ئۆمرۈڭدىن ئۇزاق ،
ئۇندا كىم ئايرالسىۇن مۇدەھىش تۇمانلاردىن مېنى .
چوققىلاردىن ئۆتمسەم تاغ ئاشقىنىم بولماس مېنىڭ ،
ئۆتكۈزۈڭلار قاتمۇ قات قايتال ، داۋانلاردىن مېنى .
كۆز ئېچىپ چۆرەمگە باقسام بەختىيارلارمۇ تولا ،
ئايرىماڭلار ئۆلگىچە يولى راۋانلاردىن مېنى .
بىر ۋىسالغا يەتكىچە مىڭ زارلىنىش ئەلۋەتتە ھەق ،
ئويلىماڭلار ئەكسىچە ھەرگىز نادانلاردىن مېنى .

* * *

كېلىمەن ، دەپ كەتتى يارىم ، كەلتۈرەرگە چارە يوق ،



بەرمىدى ياكى ئۇچۇر، يا زەررىچە ئىزھارى يوق .
سۇ چېچىپ يۈردۈم لېكىن مەن بۇ ئۈمىد گۈلزارغا ،
قانچە تەلمۈرسەممۇ يارنىڭ ئايدا بىر دىندارى يوق .
شۇندىمۇ شەكلەنمىدىم ئەسلا ئىشەنگەچ لەۋزىدىن ،
چۈنكى، يارنىڭمۇ مېنىڭدىن ئۆزگە ئىزلەر يارى يوق .
ئاشنا ئىزلەپ ئۆزگىلەردىن مەن ھۇزۇر سۈرسەم ئۆلەي ،
ئىككى ئالەم ئىچرە بىزدەك بەختىيار بىر پارە يوق .
نە دېسەم شۇ بار ئىدى جىسمى- جامالىدا ئۇنىڭ ،
يەر يۈزىدە ھېچ گۈزەلنىڭ ئۇ كەبى رۇخسارى يوق .
بەلكى بىر پېشكەلگە دۇچ كەلدى ، شۇڭا كەتتى جىمىپ ،
بۇ ئىشنى بىلىمگەنلەر يۈردى بەلكىم كارى يوق .
بۇ جاھان تۇرسا غەنىمەت بىر كېلىپ كەتمەك ئۈچۈن ،
بۇ يۈرەك قانداق چىدايدۇ سۆيگىلى دىندارى يوق .
بۇ مۇھەببەتنى دۇتارغا ئوخشىتىپ خۇرسەن ئىدىم ،
تەل ئەمەسكى ئەمدى ئۇ ، بىر تارى بار ، بىر تارى يوق .
بولمىدىم خالىي خاتادىن، يەنە ئازسام رەنجىمە ،
بارچىنى شەيتانغا ئارتىپ نەزمە يازسام رەنجىمە .
بىر ئېغىز سۆز ، بىر قەدەم يول بەزىدە چىللار قازا ،
گاھ مۇبادا ئۆز-ئۆزۈمگە قەبرە قازسام رەنجىمە .
ھۇشقىتارمەن بىرلىرىگە ناشۈكۈر نەپسىم بىلەن ،
قايمىغان كىم بار جاھاندا ، مەنمۇ قايسام رەنجىمە .
ئالسا تەنۈرلىككە بەگۋاشلىق يەنە ياشلىقتىكى



سەن تۇرۇپ كىملەرگىدۇر توزاقتى يايسام رەنجىمە .
مېنىمۇ بەلكىم تىنچ قويمىدۇ شۇ پۇلنىڭ ئۇزلۇقى ،
قۇتسىسام ، پۇل نەدە بولسا ، شۇندا بارسام رەنجىمە .
پارىخورلۇقمۇ يۇقۇملۇق بىر كېسەل بوپقالدىغۇ ،
مەنمۇ تۇتسام بىر ئەمەل ، ھەم پارا ئالسام رەنجىمە .
چاچ قويۇپ گەجگەمگىچە بولسام گىتارنىڭ ئاشىقى ،
ئۆز مۇقامىدىن-ئۆزۈمدىن بەلكى تانىسام رەنجىمە .
سەللە ئورايەن بېشىمغا گەر زۆرۈر بولسا يەنە ،
كونا يوللارنى ئۇلۇغلاپ مەنمۇ ماڭسام رەنجىمە .
ئولتۇرارمەن رەستىلەردە بەلكى پال-قۇر ئاچقىلى ،
كەچكىچە بەش-تۆتتى ئالداپ ئۆيگە يانسام رەنجىمە .
مەيلى بۇلغانسام ، نىگارم ، خەقمۇ خوپ بۇلغاندىغۇ ،
بولسىمۇ مەيلى ھارام ، يانچۇققا سالسام رەنجىمە .
سودىگەر بولغۇممۇ باردۇر جانى جىڭ مال ، دەپ بېتىپ ،
دوستلىرىمدىن پايدا-نەپ كۆرگەندە چانسام رەنجىمە .
بارچىدا سەۋەن بولار كەن ، مەندىمۇ نۇقسان تولا ،
ئادىمىيلىكتە شۇڭا ، كەينىڭدە قالسام رەنجىمە .

* * *

نەگە ماڭدىڭ ئۇيغۇرۇم ، مەنزىل ، قارارگاھىڭ قەيەر ،
ئېيتتىمۇ دانالىرىڭ ، ئاخىر بارار جاينىڭ قەيەر ؟
باقىي ئالەمگە سېنىڭ ماڭغانلىرىڭغۇ سىر ئەمەس ،



پانىي ئالەمدە بېرىپ توختارغا دەرگاھىڭ قەيەر ؟
ئويلمايسەن غارقىراپ ئاسماندا ئۇچماقنى ئەجەب ،
«شۈكرى!» ئېيتىپ كەچكىچە ، بارماققا گۈلزارىڭ قەيەر؟
ئالدىغا قويماي تۇرۇپ ئەجرۇ ئەمەلنى سەجدىنىڭ ،
ماڭا بىر كۆرسەتكىنە: قازماققا زەرگانىڭ قەيەر ؟

* * *

دىلبىرىم كوچاڭ ئەجەب دائىم بالالارغا يېقىن ،
ئەتىمالىم شۇ سەۋەب ئاشىق قازالارغا يېقىن .
ئەلگە كەلگەننى ماڭا كەلمەيدۇ ، دەپ ئېيتماق خانا ،
سەن تۈپەيلىڭ ھەرقاچان يۈردۈم جازالارغا يېقىن .
شۇ كەبى تەقدىر ئوقى بەلكىم يۈرەر ئىزدەپ مېنى ،
شۇڭا ، سالغان ئۆيلىرىم ، باقساڭ ، مازالارغا يېقىن .
جاننى ئاسراپ كەچمىدىم جانان ۋىسالدىن يەنە ،
يۈرمىدىم ئەسلا نومۇس ساتقان بازارلارغا يېقىن .
باغدا بۇلبۇل سايرىسا ، ۋەجى قىزىل گۈل ئىشقى ، دەڭ ،
چۈنكى ، ئاشىق ئەسلىدىن ئىشقى ناۋالارغا يېقىن .
يار تۇتۇپ قالدىم بالاغا ، دەردى بىماردىن بەتەر ،
كاشكى بولسامچۇ ، گۈلۈم ، دەردى داۋالارغا يېقىن .
قوغلىغانلار ئاز ئەمەس كىرسەم شۇ كوچاڭدىن مېنى ،
ئەمما ، بولغۇم يوق مېنىڭ كۆڭلى قارالارغا يېقىن .
دەردى بارلارنى ئۆزۈمدەك تاپقىنىم دۆلەت ماڭا ،



شۇڭا ، يۈردۈم بىر ئۆمۈر باغرى يارالارغا يېقىن .

* * *

«قاشنى قاشقا ئۇلسا ، يېتەمدۇ قاشنىڭ بويىغا ؟
خۇدايىم سېلىپ قويۇپتۇ قاراقاشنىڭ كويىغا»
قاراقاشنىڭ ئوي-خىيالى يوقلىماس بولدى مېنى ،
چىللىسا ئۆلمەمدىمەن دۈشمەنلىرىمنى توپىغا !؟
ئەل بىلۇر ئۇ بىلمىسە مۈلكۈمگە ئوت كەتكەن كەبى ،
ئاھ ئۇرۇپ يۈرگەنلىرىمنى بۆرە تەگسە قويىغا .
قانچە غوۋغالاردا بولدۇم ياقا يىرتىپ يار ئۈچۈن ،
گاھىدا دۈشمەنلىرى تەگكەندە بىر تال مويىغا .
يار رەسىدە بولغىچە نەلمۈرگىنىم ئازمۇ مېنىڭ ،
تەس ئىكەن ھۆر ئەھلىدە يەتمەكمۇ قىزلار بويىغا .
داغۇ ھەسرەت دارىدا جان بەرمىكىم جەزمەن مېنىڭ ،
ئايدا بىر رەت كەلمىسەم يارنىڭ خىيالى ئويىغا !

287 بۇجاھاندىن كەتكىچە مەن ئۈچۈن غەنىمەت ھەر كۈنۈم ،
چۈنكى ، بەردى بىر ئۆمۈر رىزقىمغا نېمەت ھەر كۈنۈم .
يار كەبى سۈرەتلىمەكمۇ تەسۋىرىمدە تەس ئەمەس ،
شاھ كەبى كەيمەككە تاج ، كۆرمەككە دۆلەت ھەر كۈنۈم .
ئىلكىدىن ئالغانلىرىمنى تەس تۈگەتمەكمۇ ساناپ ،
راست ئەمەسمۇ بەرگىنى جىسمىمغا سۆلەت ھەر كۈنۈم .
قېرىغانچە قەدرىگە يەتكەنلىرىم مەخپىي ئەمەس ،



بەرگىنىنى ئويلىسام، قىلمايتۇ مىننەت ھەر كۈنۈم .
ئارتىمدىم ئەسلا ئاڭا سەۋەنلىرىمنى ھېچقاچان ،
بولدى زىندانلاردىمۇ دەردىمگە ھەمدەرد ھەر كۈنۈم .
تاڭلىرى دىدۇ : ئامان بول ! تۈنلىرى : كۆر ياخشى چۈش !
بولسىمۇ تۆت كۈن تىرىك يۈرمەككە رىغبەت ھەر كۈنۈم .
بارچىگە چاچقان نۇرىدا مەنمۇ ئۆسكەن بىر دەرخ ،
ئويىنىسام- كۈلسەم ماڭا ئەلۋەتتە پۇرسەت ھەر كۈنۈم .
نە تېرىسام شۇنى ئالدىم بۇندا دېھقانچە ياشاپ ،
باغرى ھاتەمدەك سېخىي تۇپراقكى مۇنبەت ھەر كۈنۈم .
بېھساب قىسمەتلىرىمگە ئۇ ئەمەس ، پەيلىم سەۋەب ،
تارىخىمدا بىگۇناھ شاھىتىكى بىر بەت ھەر كۈنۈم .
تەڭرى بەرگەن ناننى گاھ ئوڭشاپ يېمەكمۇ بىر ھۈنەر ،
گاھى پارچە ، گاھ پۈتۈن ، ھەتتاكى شەرىبەت ھەر كۈنۈم .
بىتەلەي بولساممۇ قانچە ، مەن ئۇنىڭدىن رازىمەن ،
مىڭ شۈكۈر ! بەرمەكتىدۇر ئۆمرۈمگە بەرىكەت ھەر كۈنۈم .

288

*

*

*

سەپكە تىزسا ئايرىماڭلار ئەسلا دېھقاندىن مېنى ،
چۈنكى ، دېھقان ئايرىماي كەلمەكتە ئاقناندىن مېنى .
ھەر باھار كەلسە ، ئېتىز گۈياكى ساھىبخان ماڭا ،
قۇشلىرى ئەۋزەل كۆرەر ھەتتاكى مېھماندىن مېنى .
تارىخىمنى ئاڭتۇرۇپ كۆر شۇندا تەزكىرەم مېنىڭ ،



قىلدى رىزىقىم بەھرىمان شۇ مىسلى ئىمكاندىن مېنى .
ئەھلى دېھقان بولغىنىمنىڭ شادلىقى شاھلارچىدۇر ،
ئايىرىيالايدۇ كېلىپ كىم خۇددى بىر خاندىن مېنى ؟
ئەلمىساقتىن ھەق-ھاللىنىڭ دوستدۇر دېھقان دېگەن ،
كېلىدۇ ئەيلەپ ئاگاھ ئۇ بارچە شەيتاندىن مېنى .
چەشلىگەن خامانلىرىمدىن خۇش ئېرۇر خان خەزىنىسى ،
سورساڭلار دەيدۇ: راست! خاماندا ھەر داندىن مېنى .
بۇردا ناننىڭ ھەققىگە بەرسەممۇ ھەق جاننى بەدەل ،
ئايىرماپتۇ ، شۈكرى ، تەقدىر شۇ شەرەپ-شاندىن مېنى .
ئايىرىلالايمەن ئۇنىڭدىن ، مىڭ ئۆلەي تانسام ئەگەر ،
ئايىرسا مەيلى خۇدا ھەق يولدا بۇ جاندىن مېنى .
بولسا نامرات ئۇ ئەگەر ، مەنمۇ گاداى بولمامدىمەن ،
ئايىرماڭلار ئاڭا ئەل بەرگەندە ئېھساندىن مېنى .
بولسا ئۇ باي ، مەنمۇ باي ، تەقدىر-پېشانەم بىللىدۇر ،
تەرك ئەتمەڭلار سېخىي بايلارچە ئېھساندىن مېنى .
يازغىلى نورۇزغا نەزمە مەندە ھازىردۇر قەلەم ،
چەتتە قويمايدۇ باھار نورۇزغا ئىلھامدىن مېنى .
ئايىرماڭلار زاغرا، تالقاندىن يەنە بولسا زۆرۈر ،
مەيلى مەھرۇم ئەيلىسەڭلار ئۆزگە ئىنئامدىن مېنى .

*

*

*

يارى ئۆلسە ھەر كىشىنىڭ يىغلىماقنى ھەق ئىكەن ،



يارى كەتسە يۈز ئۆرۈپ ، ھەم تىللىماق ھەق ئىكەن .
مەن كەبى غاپىلنى مەست قىلغاچقا غەپلەت ئۇيقۇسى ،
تاڭ خورازنىڭ سەھەردە چىللىماق ھەق ئىكەن .
بىرگە بىر دۇنيا ئىكەن بۇ ، يازدا ئاز كۈن يايىرساق ،
قىش-زىمىستاندا جاھاننىڭ توڭلىماق ھەق ئىكەن .
يازغا تەلپۈنگەن يۈرەكلەر قىش-قىرودا ئاز ئەمەس ،
شۇ سەۋەب قىشنى باھارنىڭ قوغلىماق ھەق ئىكەن .
بىگۇناھنى ئوۋ قىلارغا ئەگسە ئاسماندا سا ،
ئۆزلىرىنى كەپتەر ، توخۇننىڭ قوغدىماق ھەق ئىكەن .
قوي نادان بولغاچقا ، كەلگەي قولىدىن نە ئىش ؟ شۇڭا —
تۈلكە كولدۇرلاتسىمۇ كولدۇرلىماق ھەق ئىكەن .
بىر-بىرىدىن ئۆز كۆرۈندى بۇ كۆڭۈلگە بارچە گۈل ،
بۇ كۆڭۈلنىڭمۇ دېمەككى ، خىللىماق ھەق ئىكەن .
بارچىگە كۆندى كۆڭۈل ، يارسىزلىقىمغا كۆنمىدى ،
بۇ جاھاننىڭ يار بىلەن ھەم ئىللىماق بار ئىكەن .

* * *

يوللىرىڭغا تەلمۈرۈپ كەچ بولدى يۈزمىڭلاپ سەھەر ،
تويغا تەمشەلدى كېلەرىڭنى بىلىپ يۈزمىڭ شەھەر .
ئايچە ھۆسنىڭنىڭ جەلپىكار بولمىقى ئەلۋەتتە ھەق ،
يوللىرىڭدا ، مەشۇقۇم ، باردۇر بىراق يۈزمىڭ خەتەر .
قورقىمەن ئالدىڭغا بارماقتىن شۇڭا تەنھا ئۆزۈم ،



بارچىدىن مۈشكۈل كۆرۈندى ماڭا شۇڭلاشقا سەپەر .
 شۇنچىمۇ شېرىن يارالغايىمۇ كىشىگە جان دېگەن ،
 بەزىدە بولدۇم مۈشۈك ئالدىدا چاشقاندىن بەتەر .
 ئات ئېگەرلەشكە يۈرەكنىڭ دەردى بار دەرمىنى يوق ،
 بولمىغانلارغا چىداپ قوينىنى ئاچقايمۇ زەپەر ؟
 قانچە قارغاپ تىللىساڭ ، يار ، مەن ئۈچۈنمۇ شۇنچە ھەق ،
 بۇ ئەلەمدىن ياخشىغۇ ئۆلمەككە ئىچمەكمۇ زەھەر .
 تەستە كەلگەن شەنبە يەڭلىغ تەس ئۈچۈر كەلمەكمۇ ھەم ،
 چۈشلىرىمدە بەرمىسە نەڭرىم ئۆزى سەبىدىن خەۋەر .
 قۇرۇسۇن ئاشىقلىقىم جانانغا جاندىن كەچمىگەن ،
 شۇڭا ، بولمايتتۇ مېنىڭدە قىلچە جۈرئەتتىن ئەسەر .

* * *

ئۇشبۇ دۇنيادىن سېنى تاپقانلىقىمۇ تەللىيم ،
 سەن كېلەر يوللارغا سۇ چاچقانلىقىمۇ تەللىيم .
 ھەق ئېرۇر ئاشىق بېشىغا ھەر بالالار كەلمىكى ،
 يەتكىچە دەردىڭنى مەن تارتقانلىقىمۇ تەللىيم .
 سەن كىرەر باغلارغا سۇ باشلايدۇ باغۋەنلەر ، دېسە ،
 سەن ئۈچۈن ئۆستەڭ ، ئېرىق چاپقانلىقىمۇ تەللىيم .
 تەستە مايىل بولسىمۇ مەيلىڭ ماڭا ، ئاغرىنىمدىم ،
 شۈكرى ! دەپ بەلكىم قوشاق قاتقانلىقىمۇ تەللىيم .
 ياخشىلاردىن قايدا گەپ بولسا ئەگەر ، شۇئان مېنىڭ ،



ئەڭ ئاۋۋال سەندىن ئېغىز ئاچقانلىقىمۇ تەلپىم .
خىزمىتىڭگە يۈگۈرگەنلەر بېھىساب ھەر كوچىدا ،
سەن ئۈچۈن بىر تال ياڭاق چاققانلىقىمۇ تەلپىم .
گەر كېلەرڭدىن ئۇچۇر بولسا ، قاچان سەن كەلگىچە ،
مەن ئۆزۈم يالغۇز كۈتۈپ ياتقانلىقىمۇ تەلپىم .
كۆككە چىقساق تەڭ ئۇچۇپ ، تاغلارنى ھاڭ-تاڭ قويغىلى ،
يەردە بولساق تەڭ قەدەم باسقانلىقىمۇ تەلپىم .
بىر ئەزىزنىڭ ئىچكۆپەرى بولغىنىم دۆلەت ماڭا ،
بولدى ھەتتا مەن ساڭا ياققانلىقىمۇ تەلپىم .
بىر نەزەر سالساڭ ماڭا ئاسمانغا يەتمەمدۇ بېشىم ،
ئۆز نېسىۋەم دەپ ساڭا باققانلىقىمۇ تەلپىم .

* * *

چىنىپۈتۈپ يۈرمە ، كۆڭۈل ، ئاشناڭ ساڭا باقىي ئەمەس ،
ئاشنا شەيتان سۈرىتىدۇر ، ۋەجى بىردەملىك ھەۋەس .
قايمىقى يوق سۈت ساڭا ئۇ ، خەقتىن ئاشقان ياكى ئاش ،
قانچە تاتلىق بولسىمۇ ئەسلا ھالال رىزىقنىڭ ئەمەس .
ئاشنا ئەبجەق كەپە گوپا تەكتىنى تەسۋىرلىسەك ،
تەۋرىسە يەر ، چىقسا بوران ئاندا ساق تۇرماق تەس .
ئوغرىلىقتىن قىلچە پەرقى يوق ئۇنىڭ خىلۋەتتىكى ،
كىمكى قول سۇنسا ھارامغا ، ئاقنۋەت باسمىمۇ نەس ؟
ئاشنا چىن ئاشىق ئەمەستۇر ، لەۋزىلەر يالغان تامام ،



چىن دېگەنلەرنىڭ ئۇنى كۆڭلى تۇمان ، كۆزى ئەلەس .
 ئۆز بېغىدا گۈل تۇرۇپ ، بويلاپ ماڭار ئەل بېغىنى ،
 بىرلىرى ئاسىي ئۆيىگە ، بىرلىرىنىڭ كۆڭلى پەس .
 كەينىگە كىرسەڭ كۆڭۈلنىڭ مەنزىلىڭ ھەر جايدىدۇر ،
 تۆت قەدەھ مەيدەك سېنى ئاشناڭ ئەگەر قىلغاندا مەس .
 ھارۋىدۇر تار يولدىكى ئاشناچىلىق-رەسۋاچىلىق ،
 بۇ ھاياسىزىلار ئۈچۈن قىلمايلى گەپ ئارتۇقچە ، بەس !
 دەز چىنە ئاشنا دېگەن ، ئۇ ياكى خەق كىيگەن ئاياغ ،
 ئېيتقىنىم ئاددىي ساۋات ، بولماڭ ئاڭا ھەيرانۇ ھەس .
 يايغىنى يايغان چاۋاڭنى چىتقا ئاخىر بىر كۈنى ،
 بولمىغىن ، كۆڭلۈم ، شۇڭا تا ئۆلگىچە ئاشناپەرەس .

* * *

كىمنى تەڭرىم شاھ ياراتتى ، كىمنى تەقدىر قۇل يەنە ،
 كىمگە باقى كەمبەغەللىك ، كىمگە ئامراق پۇل يەنە .
 ھەركىشى بەختى ئۇنىڭ ئەجىرىدىن ئايرىلغان ئەمەس ،
 ئەجىرى يوقنىڭ قەدرى يوق ، ھەم كىيىگىنى جۇل-جۇل يەنە .
 كىمنى تەڭرىم تاق ياراتتى كەتكىچە ھەمراھى يوق ،
 بىلىسمۇ ئەھلى نادان تەقدىر بىلەن مەشغۇل يەنە .
 بۇ جاھانغا كەلدى ھەر جان ، رىزىقىغا ئۆزى كېپىل ،
 يوق زېمىندا دانلىماستىن سايىرىغان بۇلبۇل يەنە .
 ياكى ئالتۇندەك ياشامسەن ، يا قەلەيى مستىن بەتەر ،



سەن ئۈچۈن يوللار تۈمەنكى، لازىمى بىر يول يەنە .
ئۆلچىگەنلەر بارچىنى تەقدىر بىلەن بولدى خاراب ،
ئەجرىلىكلەرگە ھايات ئەكسىچە ، ساز ، مەرغۇل يەنە .
باغقا كىرسەڭ ئوخشاماس ھەر گۈل چىرايى ، ئۈزلۈقى ،
ئايىرلۇر چاچقان پۇراقغا قاراپ ھەر گۈل يەنە .
تاغ بىلەن باغ ئوخشاماس ھىممەتتىمۇ ، ھۆرمەتتىمۇ ،
ئوڭ بىلەن سول دەپ ئاتالدى بىزدىمۇ ھەر قول يەنە .
ياشلىقنىڭ دەسمايە بولسا ، غەيرىتىڭ ھەمدەم ئەبەد ،
سەن ئۈزۈپ چىققان چېغىڭدا تاڭ قالدۇر دۈلدۈل يەنە .
«ئۈجمە پىش، ئاغزىمغا چۈش» نىڭ ئاز ئەمەس مەپتۇنلىرى ،
بولدى باي ئۆز ئەجرىدە گاھ ھەر يېتىم ، ھەر تۇل يەنە .
ھەر كىشى ئۆز تەقدىرىدىن يازمىسا ياخشى كىتاب ،
ئۇ دوزاختەك ئاقىۋەتكە بىر ئۆزى مەسئۇل يەنە .
قانچە چىنىۋىتسەڭمۇ تەقدىرگە ، لېكىن دوستۇم ، شۇڭا ،
بارچە كەچمىشلەرگە سەن تەدبىر بىلەن تەق بول يەنە .

[General Information]

书名=岁月如歌 维吾尔文

SS号=40232649